

خوپه ژبه

پښتو معاني، بيان، بديع او د شعر ډولونه



عبدالرحيم مسلم دوست



کتاب پېژندنه

د کتاب نوم : خوره ژبه

ليکوال

: عبدالرحيم مسلم دوست لودين کتابتون

شمير

: ۱۰۰۰ ټوکه

د خپرېدو نېټه : ذوالحجۃ / ۱۴۲۱ هـ سپوږميز، کب / ۱۳۷۹ هجري لمريز

کمپوزر

: رفيع الله

کمپيوټر

: نصير ليزر کمپيوټر، ۱۲۴ اتاق، دوهم منزل، گل حاجی پلازه،

یونیورسټی روډ، پېښور، فون: 43861 او 294861-0320.

چاپ غی

: سبا کتابتون، دهکی نعلبندي، قصه خوانی بازار، پېښور.

U. P.O.Box# 795

فون: 2565520

Email: nlcc@pes.comsats.net.pk

د کتاب ټول حقوق د ليکوال سره خوندي دي.

پته: G.P.O.Box# 532 پېښور.

تېلفون: ۸۴۴۴۵۵ - ۰۹۱ / 844455-091.

بِسْمِ اللَّهِ الرَّحْمَنِ الرَّحِيمِ



خوره ژبه

ڊالی

هغو پښتنو ته چې اسلامي احساس لري،
پښتو وایي، پښتو لولي او پښتو لیکي.



لړلیک

گڼه	سرلیک	مخ	گڼه	سرلیک	مخ
۱	سریزه	۱	۱۷	د بلاغت اصطلاحی معنا	۱۶
۲	فصاحت	۹	۱۸	په کلام کې بلاغت	۱۶
۳	د فصاحت لغوی معنا	۹	۱۹	په متکلم کې بلاغت	۱۷
۴	د فصاحت اصطلاحی معنا	۱۰	۲۰	معانی	۱۹
۵	په کلمې کې فصاحت	۱۰	۲۱	د معانی لغوی معنا	۱۹
۶	تنافر	۱۰	۲۲	د معانی اصطلاحی معنا	۱۹
۷	غرابت	۱۱	۲۳	د کلام ډولونه	۲۰
۸	د قیاس مخالفت	۱۱	۲۴	خبر	۲۰
۹	په کلام کې فصاحت	۱۲	۲۵	مخاطب سر د خبرو کولو	
۱۰	د ترکیب ضعف	۱۲	۲۶	خرنگوالی	۲۲
۱۱	د کلمو تنافر	۱۲	۲۷	تأکید (تینگار)	۲۴
۱۲	تعقید	۱۳	۲۸	إنشاء	۲۵
۱۳	تکرار او د اصافتونو		۲۹	أمر	۲۷
۱۴	زیاتوالی	۱۳	۳۰	نهی	۲۹
۱۵	په متکلم کې فصاحت	۱۳	۳۱	إستفهام	۳۱
۱۶	بلاغت	۱۶	۳۲	تمني	۳۶
۱۶	د بلاغت لغوی معنا	۱۶		نداء	۳۷

مخ	سرليک	گڼه	مخ	سرليک	گڼه
۹۳	وصل او فصل	۵۵	۳۹	مبتدا او خبر	۳۳
۹۵	ايجاز	۵۶	۴۰	ذکر او حذف	۳۴
۹۵	د قصر ايجاز	۵۷	۴۳	د کلام جوړښت	۳۵
۹۶	د حذف ايجاز	۵۸	۴۴	نوم	۳۶
۹۸	إطناب	۵۹	۴۵	فعل (کړ)	۳۷
۹۹	د إطناب ډولونه	۶۰	۴۶	ضمير (گوتنه لک)	۳۸
۱۰۱	تطويل	۶۱	۴۶	برخيز (ادات)	۳۹
۱۰۲	حشو	۶۲	۴۷	د تأکید برخيزونه	۴۰
۱۰۳	مساوات	۶۳		د پښتو څښې نور	۴۱
۱۰۳	إلتفات	۶۴	۴۹	برخيزونه...	
۱۰۴	تجاهل العارف	۶۵	۷۰	د تصغير برخيزونه	۴۲
۱۰۵	قلب (چه کول)	۶۶	۷۳	نيمگړي فعلونه	۴۳
۱۰۶	د مضارع په ځای ماضي	۶۷	۷۳	په حال او نږدې ماضي کې...	۴۴
۱۰۶	تغليب	۶۸	۷۶	په ليرې ماضي کې...	۴۵
۱۰۷	بيان	۶۹	۷۹	د امر او نهی نيمخيزونه	۴۶
۱۰۷	د بيان لغوي معنا	۷۰	۷۹	د راتلونکي...	۴۷
۱۰۷	د بيان اصطلاحي معنا	۷۱	۸۱	فعل او فاعل	۴۸
۱۰۸	تشبيه	۷۲	۸۲	مصدر	۴۹
۱۰۹	د تشبيه بنسټونه	۷۳	۸۳	مفعول	۵۰
۱۱۰	د تشبيه برخيزونه	۷۴	۸۴	صفت او موصوف	۵۱
۱۱۲	د تشبيه ډولونه	۷۵	۸۵	ژېدود ته پاملرنه	۵۲
۱۱۲	لومړۍ وېش	۷۶	۸۹	مضاف اليه او مضاف	۵۳
۱۱۲	حسي تشبيه	۷۷	۹۰	مطلق او مقيد	۵۴

گڼه	سرليک	مخ	گڼه	سرليک	مخ
۷۸	خيالي تشبيه	۱۱۴	۱۰۱	د تشبيه ځينې بېلگې	۱۲۴
۷۹	وهمي تشبيه	۱۱۴	۱۰۲	عبيجنه تشبيه	۱۲۵
۸۰	دوهم وېش	۱۱۵	۱۰۳	مجاز	۱۲۸
۸۱	درېم وېش	۱۱۶	۱۰۴	لغوي مفرد مرسل مجاز	۱۳۰
۸۲	ملفوف	۱۱۶	۱۰۵	د سبب نه مسبب اخيستل	۱۳۱
۸۳	مفروق	۱۱۶	۱۰۶	د مسبب نه سبب اخيستل	۱۳۱
۸۴	تسويه	۱۱۷	۱۰۷	د لازم نه ملزوم اخيستل	۱۳۲
۸۵	جمعه	۱۱۷	۱۰۸	د ملزوم نه لازم اخيستل	۱۳۲
۸۶	د تشبيه څلورم وېش	۱۱۸	۱۰۹	د کل نه جزء اخيستل	۱۳۲
۸۷	تمثيل تشبيه	۱۱۸	۱۱۰	د جزء نه کل اخيستل	۱۳۳
۸۸	نابېلگيزه تشبيه	۱۱۹	۱۱۱	د آلي نه د هغې اغېزه	
۸۹	شيندلي تشبيه	۱۱۹		اخيستل	۱۳۳
۹۰	رېشلي تشبيه	۱۲۰	۱۱۲	د عام نه خاص اخيستل	۱۳۴
۹۱	نږدې سپکه تشبيه	۱۲۰	۱۱۳	د خاص نه عام اخيستل	۱۳۴
۹۲	لرې تشبيه	۱۲۱	۱۱۴	د تېرې زمانې له مخې	۱۳۴
۹۳	د تشبيه پنځم وېش	۱۲۲	۱۱۵	د راتلونکې زمانې له مخې	۱۳۵
۹۴	مرسل تشبيه	۱۲۲	۱۱۶	د ظرف نه مظروف اخيستل	۱۳۵
۹۵	موکده تشبيه	۱۲۲	۱۱۷	د مظروف نه ظرف اخيستل	۱۳۶
۹۶	بليغه تشبيه	۱۲۲	۱۱۸	د بدل اړيکي	۱۳۶
۹۷	د تشبيه شپږم وېش	۱۲۳	۱۱۹	د عوض اړيکي	۱۳۶
۹۸	ترڅنې تشبيه	۱۲۳	۱۲۰	د گوانديتوب اړيکي	۱۳۶
۹۹	سرچپه تشبيه	۱۲۳	۱۲۱	اشتفاقي اړيکي	۱۳۷
۱۰۰	د تشبيه گټې	۱۲۴	۱۲۲	استعاره	۱۳۸

مخ	سرليک	گڼه	مخ	سرليک	گڼه
۱۵۱	مجرده استعاره	۱۴۶	۱۳۹	د استعارې بنسټونه	۱۲۳
۱۵۱	تمثېلي استعاره	۱۴۷	۱۴۰	د استعارې لومړۍ وېش	۱۲۴
۱۵۳	مرکب مرسل مجاز	۱۴۸	۱۴۱	تصريحي استعاره	۱۲۵
۱۵۴	کنايه	۱۴۹	۱۴۲	کنايې او خيالي استعاره	۱۲۶
۱۵۵	د کنايې لومړۍ وېش	۱۵۰	۱۴۳	د استعارې دوهم وېش	۱۲۷
۱۵۵	د صفت نه کنايه	۱۵۱	۱۴۳	تحقيقي حسي استعاره	۱۲۸
۱۵۶	د موصوف نه کنايه	۱۵۲	۱۴۳	تحقيقي عقلي استعاره	۱۲۹
۱۵۶	د نسبت نه کنايه	۱۵۳	۱۴۴	د استعارې دريم وېش	۱۳۰
۱۵۶	د کنايې دوهم وېش	۱۵۴	۱۴۴	أصليه	۱۳۱
۱۵۷	نږدې کنايه	۱۵۵	۱۴۵	تصريحي تبعيه	۱۳۲
۱۵۷	ليږې کنايه	۱۵۶	۱۴۵	کنايې تبعيه	۱۳۳
۱۵۸	د کنايې دريم وېش	۱۵۷	۱۴۶	د استعارې څلورم وېش	۱۳۴
۱۵۸	تعريض	۱۵۸	۱۴۶	عناديه	۱۳۵
۱۵۹	تلويح	۱۵۹	۱۴۶	وفاقيه	۱۳۶
۱۵۹	رمز	۱۶۰	۱۴۷	د استعارې پنځم وېش	۱۳۷
۱۶۰	إيماء	۱۶۱	۱۴۷	تمليحيه	۱۳۸
۱۶۱	محاكات	۱۶۲	۱۴۷	تهگميه	۱۳۹
۱۶۲	بديع	۱۶۳	۱۴۸	د استعارې شپږم وېش	۱۴۰
۱۶۲	د بديع لغوي معنا	۱۶۴	۱۴۸	عاميه مبتدله	۱۴۱
۱۶۳	د بديع اصطلاحي معنا	۱۶۵	۱۴۹	خاصيه غريبه	۱۴۲
۱۶۴	د بديع ډولونه	۱۶۶	۱۴۹	د استعارې اوم وېش	۱۴۳
۱۶۴	لفظي صنايع	۱۶۷	۱۵۰	مطلقه استعاره	۱۴۴
۱۶۴	جناس	۱۶۸	۱۵۰	مرشحه استعاره	۱۴۵

مخ	سرليک	گڼه	مخ	سرليک	گڼه
۱۷۶	سجعه	۱۹۲	۱۶۵	د لفظي جناس ډولونه	۱۶۹
۱۷۶	مطرف سجعه	۱۹۳	۱۶۵	تام جناس	۱۷۰
۱۷۷	مرصع سجعه	۱۹۴	۱۶۵	مماثل جناس	۱۷۱
۱۷۷	متوازي سجعه	۱۹۵	۱۶۶	مستوفي جناس	۱۷۲
۱۷۸	ازدواج	۱۹۶	۱۶۶	نیمگري جناس	۱۷۳
۱۷۸	تشریع	۱۹۷	۱۶۷	مردوف جناس	۱۷۴
۱۸۱	ترافق	۱۹۸	۱۶۷	مکتنف جناس	۱۷۵
۱۸۲	موازنه	۱۹۹	۱۶۸	یوستوی مطرف جناس	۱۷۶
۱۸۲	ترصیع	۲۰۰	۱۶۸	مذیل جناس	۱۷۷
۱۸۲	لزوم مالایلزم	۲۰۱	۱۶۹	غبرگ مطرف جناس	۱۷۸
۱۸۳	دود او خیز	۲۰۲	۱۶۹	مضارع جناس	۱۷۹
۱۸۴	واز	۲۰۳	۱۷۰	لاحق جناس	۱۸۰
۱۸۵	لغیر (غیر منقوطة)	۲۰۴	۱۷۰	محرف جناس	۱۸۱
۱۸۶	قبیح او ملیح	۲۰۵	۱۷۱	مصحف جناس	۱۸۲
۱۸۶	پوځلی (منقوطة)	۲۰۶	۱۷۱	مرکب جناس	۱۸۳
۱۸۷	پاسنی (فوقانیه)	۲۰۷	۱۷۲	مرفو جناس	۱۸۴
۱۸۸	لاندینی (تحتانیه)	۲۰۸	۱۷۲	مقرون جناس	۱۸۵
۱۸۹	تضمین	۲۰۹	۱۷۳	مفروق جناس	۱۸۶
۱۸۹	ذوالقافیتین (دود قافیز)	۲۱۰	۱۷۳	مقلوب جناس	۱۸۷
۱۹۰	ذوالقوافی (بارانی)	۲۱۱	۱۷۴	چپه جناس	۱۸۸
۱۹۲	تکرار (غبرگون)	۲۱۲	۱۷۴	رد او بدل جناس	۱۸۹
۱۹۲	سوال او ځواب	۲۱۳	۱۷۵	مستوي جناس	۱۹۰
۱۹۵	مریخ (خلکورۍ)	۲۱۴	۱۷۵	تصحیف	۱۹۱

مخ	سرليك	گڼه	مخ	سرليك	گڼه
۲۱۶	استطراد	۲۳۸	۱۹۶	تلميع	۲۱۵
۲۱۷	مقابله	۲۳۹	۱۹۷	توشيح	۲۱۶
۲۱۷	طباق	۲۴۰	۱۹۹	د شعر د يوه بيت وېش	۲۱۷
۲۱۸	إرصاد	۲۴۱	۲۰۰	رد العجز	۲۱۸
۲۱۹	مراعاة النظر	۲۴۲	۲۰۱	رد العجز على الصدر	۲۱۹
۲۱۹	نقلي استدلال	۲۴۳	۲۰۳	رد العجز على العروض	۲۲۰
۲۲۰	ادماج	۲۴۴	۲۰۴	رد العجز على الإبتداء	۲۲۱
۲۲۱	سبب التعليل	۲۴۵	۲۰۶	رد العجز على الحشو	۲۲۲
۲۲۱	مشاكله	۲۴۶	۲۰۹	مالا يستحيل بالانعكاس	۲۲۳
۲۲۲	تجريد	۲۴۷	۲۰۹	مواريه	۲۲۴
۲۲۲	لف او نشر	۲۴۸	۲۱۰	اطراد	۲۲۵
۲۲۳	مرتب لف او نشر	۲۴۹	۲۱۱	تسميط	۲۲۶
۲۲۴	غير مرتب لف او نشر	۲۵۰	۲۱۱	استحجام او سهولت	۲۲۷
۲۲۴	معكوس لف او نشر	۲۵۱	۲۱۲	إكتفاء	۲۲۸
۲۲۵	مزاوجه	۲۵۲	۲۱۲	معوي صنايع	۲۲۹
۲۲۶	جمع	۲۵۳	۲۱۲	توريه	۲۳۰
۲۲۶	تفريق	۲۵۴	۲۱۳	د توريې ډولونه	۲۳۱
۲۲۷	تقسيم	۲۵۵	۲۱۳	مجرده توريه	۲۳۲
۲۲۷	تفريق سره جمع	۲۵۶	۲۱۴	مرشحه توريه	۲۳۳
۲۲۸	جمعي سره تقسيم	۲۵۷	۲۱۴	مبينه توريه	۲۳۴
۲۲۸	مغايره	۲۵۸	۲۱۵	مهيا توريه	۲۳۵
۲۲۹	مبالغه	۲۵۹	۲۱۵	استخدام	۲۳۶
۲۲۹	تبليغ	۲۶۰	۲۱۶	افتنان	۲۳۷

مخ	سرليک	گڼه	مخ	سرليک	گڼه
۲۵۱	حاضر جوابي	۲۸۴	۲۲۹	إغراق	۲۶۱
۲۵۲	طنز	۲۸۵	۲۳۰	غلو	۲۶۲
۲۵۴	مزاحيه	۲۸۶	۲۳۰	د غندنې په رنگ کې ستاينه	۲۶۳
۲۵۵	شعري غلاوي	۲۸۷	۲۳۱	د ستاينې په رنگ کې غندنه	۲۶۴
۲۵۶	نسخه	۲۸۸	۲۳۲	القول بالموجب	۲۶۵
۲۵۶	کت مټ	۲۸۹	۲۳۲	توجيه يا محتمل الضدين	۲۶۶
۲۵۷	ورته	۲۹۰	۲۳۳	استتباع	۲۶۷
۲۵۷	سرچپه	۲۹۱	۲۳۳	سلب او ايجاب	۲۶۸
۲۵۸	مسخه	۲۹۲	۲۳۴	د حکمت چار	۲۶۹
۲۵۸	مدوح	۲۹۳	۲۳۵	إبداع	۲۷۰
۲۵۹	مساوي	۲۹۴	۲۳۷	عکس او بدلون	۲۷۱
۲۶۰	مذموم	۲۹۵	۲۳۷	رجوع	۲۷۲
۲۶۰	سلخه	۲۹۶	۲۳۸	سنجيده توک	۲۷۳
۲۶۱	مدوح	۲۹۷	۲۳۸	تفريع	۲۷۴
۲۶۱	مساوي	۲۹۸	۲۳۹	تجاهل العارف	۲۷۵
۲۶۲	مذموم	۲۹۹	۲۴۰	معما بالغز (اړ)	۲۷۶
۲۶۳	توارد	۳۰۰	۲۴۲	د اجدو حساب	۲۷۷
۲۶۴	اقتباس	۳۰۱	۲۴۳	د اجدو اړونه	۲۷۸
۲۶۴	عقد	۳۰۲	۲۴۷	تلميع	۲۷۹
۲۶۵	حل	۳۰۳	۲۴۷	تخلص	۲۸۰
۲۶۵	تضمين	۳۰۴	۲۴۸	براعة الإستهلال	۲۸۱
۲۶۶	د پښتو شعر ډولونه	۳۰۵	۲۴۹	براعة الطلب	۲۸۲
۲۶۷	لومړۍ: غروضي شعرونه	۳۰۶	۲۵۰	براعة المقطع	۲۸۳

مخ	سرلیک	گڼه	مخ	سرلیک	گڼه
۳۰۲	بولله (قصیده)	۳۳۰	۲۶۸	حمد	۳۰۷
۳۰۶	مستزاد	۳۳۱	۲۷۰	مناجات	۳۰۸
۳۰۷	آزاد نظم	۳۳۲	۲۷۳	نعت	۳۰۹
۳۱۱	معری (الغمر) نظم	۳۳۳	۲۷۵	مرثیه (ویرنه)	۳۱۰
۳۱۲	دوهم: ملی شعرونه	۳۳۴	۲۷۷	مدحه (ستاینه)	۳۱۱
۳۱۳	لنډی	۳۳۵	۲۷۹	هجو (غندنه)	۳۱۲
۳۱۹	بدله یا چار بیته	۳۳۶	۲۸۰	ویارنه	۳۱۳
۳۲۴	لوبه او بگتی	۳۳۷	۲۸۲	حماسي شعر	۳۱۴
۳۲۶	غارې یا نارې	۳۳۸	۲۸۳	د جوړښت له مخی	۳۱۵
۳۲۸	نیمکی، سروکی او ټیکی	۳۳۹	۲۸۳	غزل نسیب او تشبیب	۳۱۶
۳۲۹	کیسه، حکایت او داستان	۳۴۰	۲۸۶	د بند ترجیع	۳۱۷
۳۳۱	نامه	۳۴۱	۲۸۷	د بند ترکیب	۳۱۸
۳۳۵	دېوان	۳۴۲	۲۸۹	مثنوي (دودیز)	۳۱۹
۳۳۶	کلیات	۳۴۳	۲۹۰	مثلث (دریز)	۳۲۰
۳۳۷	هایکو	۳۴۴	۲۹۱	مربع (خلوریز)	۳۲۱
۳۳۸	د شاعر د ولونه	۳۴۵	۲۹۳	مخمس (پنځیز)	۳۲۲
۳۳۹	پای	۳۴۶	۲۹۴	مسدس (شپږیز)	۳۲۳
			۲۹۵	مربع (اودیز)	۳۲۴
			۲۹۶	مثنی (اته ییز)	۳۲۵
			۲۹۷	متسع (نهه ییز)	۳۲۶
			۲۹۸	معشر (لسیز)	۳۲۷
			۲۹۹	رباعي (خلوریزه)	۳۲۸
			۳۰۰	قطعه (پارکی)	۳۲۹



بسم الله الرحمن الرحيم

الحمد لله الذي خلق الانسان علمه البيان والصلاة والسلام على من ارسل
 بجوامع الكلم فبلغ الرسالة و أدى الأمانة محمد وعلى آله واصحابه الذين
 ساروا على نهجه القويم. أما بعد:

انسان له نورو حيواناتو څخه په عقل او علم جلا کېږي، عقل د علم لپاره
 وسيله ده، د عقل مظاهر حواس دي، علم په زده کړه کېږي، زده کړه په افهام او
 تفهيم سره کېږي، د افهام او تفهيم لپاره ښه آله او وسيله خبرې دي خبرې د
 خولې په مخارجو (وتوځايو) سره کېږي؛ په مخارجو کې مهم او اساسي رول
 د ژبې دی چې انسان پرې مختلف غږونه ادا کوي، د دې غږونو له ترکیب او
 تألیف څخه کلمې او لفظونه جوړېږي، د کلمو له یوځای کولو څخه کلام او
 جمله جوړېږي، دې جملې او کلام ته خبرې ویل کېږي او دا خبرې په ژبې او
 لغت سره یادېږي. څرنگه چې کائنات او موجودات گڼ او مختلف دي نو د دې
 لپاره چې هر یو پیژنو او یو له بله یې توپیر وکړو، نومونه یې هم جلا جلا دي،
 چې جمادات، مائعات، غازونه، هواگانې... پکې شامل دي، ځینې ذی روح
 (ژوندي) دي او ځینې بې روحه دي، ځینې ذوی العقول (د عقل والا) دي او

غښې غبرځوي العقول دي...

د کائناتو په دې گڼې گونې کې د انسانانو د افهام او تفهيم لپاره ژبې پيدا شوې دي د وخت په تېرېدو سره هرې ژبې پرمختگ کړی دی. د ژبو د سم لوستلو لپاره بنسټونه، ژبو دودونه او قوانين جوړ شوي دي، کله چې يوه ژبه روغه وي او د ډول ډول لاملونو له کبله تاواني شوې او يا ړنگه شوې نه وي بلکه په لومړني فطري حالت پاتې وي. د هغې خپلو ويونکو لپاره د دې قوانينو اړتيا کمه ليدل کېږي په هره ټولنه کې چې څوک زېږي او لويېږي هغه ژبه په اورېدلو او ويلو زده کوي، د بېلگې په توگه: يو ماشوم چې کله په خبرو راشي او افهام او تفهيم وکولای شي هغه وايي: بابا راغی، ابی راغله. هغه مذکر او مؤنث نه پېژني خو په خبرو کې يې خپله توپير کوي. ژبو دود او ژبنیو قوانينو ته په درې صورتونو کې زياته اړتيا ليدل کېږي:

- ۱- هغه وخت چې ژبه گډه وده شوې وي او د ړنگېدو او تغير ويره يې وي.
- ۲- د يوې ژبې اديبانو او د ادبي ارزښتونو رابرسېره کوونکو ته د دې زياته اړتيا ده چې د هغې ژبې په ټولو ژبنیو بنسټونو پوه وي.
- ۳- کله چې پردې ژبه زده کوي نو د هغې ژبې ژبو دودونه او بنسټونه به اړومرو زده کوي.

د دې لپاره چې انسانان سره وپېژني، د نړۍ په ابادۍ او د علومو په استنباط او ترويج کې زيات ابتکارات، انکشافات او اختراعات منځ ته راشي، الله تعالی انسانان په مختلفو پرگنيو، قبيلو، پښو، خېلونو او

قومونو ویشلي دي او جلا جلا ژبې او لغتونه يې ورکړي دي چې د هر چا لپاره د جلا شخصيت او تشخص لامل گرځېدلی دی.

هر د ژبه دودونه له ژیدودونه او ممیزات لري:

۱- هغه چې د نورو ژبو سره مشترک وي.

۲- هغه چې د یوې ژبې ځانگړي وي او په نورو ژبو کې نه وي.

دا یو د فطري غریزه ده چې د هرې ژبې ویونکي په خپله ژبه ویاري، اند

پکښې کوي، خو بونه پکښې گوري، پرې بڼه پوهیږي هغه تعبیر او د زړه او

ذهن ترجماني چې په خپله ژبه یې کولای شي په پردې ژبه یې نه شي کولای،

نوله همدې امله هر څوک غواړي چې د هغه ژبې ته خدمت وشي، او داد

تحسین، تقدیر او ستاینې کار دی، یوې ژبې ته کار کول هغه وخت د غندنې وړ

وي چې نورې ژبې یا د هغې ویونکي یواځې د ژبې له امله سپک وگڼل شي،

وغندل شي، تېری پرې وشي او حقوق یې تلف شي؛ که دا نه وي نو د هرې ژبې

ویونکي دا حق لري چې خپلې ژبې ته خدمت وکړي او له حقوقو څخه یې دفاع

وکړي.

نوزدهم د فطرت له دی پنځونې څخه جلا او مستثنا نه یم چې وغواړم

خپلې ژبې (پښتو) ته خدمت وکړم.

اگر چې له ما څخه مخکې ډېرو نومياليو پښتو ژبې ته د یادونې او قدر

وړ خدمتونه کړي دي او کوي یې خو خدمت کې هڅه او هاند هیڅکله پای نه

لري؛ زه هم غواړم هڅه وکړم چې په دې خدمت کې د وس مناسب ونډه واخلم.

په دې وروستيو کې ځينو بناغليو په شعوري او غير شعوري توگه هڅه وکړه چې پښتو ته د خدمت په نامه د هر څه په پښتو کولو کې افراط وکړي او خپله ټوله توجه يې همدي خواته ورکړې ده چې هر څه په کولمورا ايستلو او تکلف وژباړي او پېچلي، نامأنوس او نامألف نومونه پرې کښېږدي او ځينو خولا دومره افراط کړی دی چې په ديني شعاعرو او ارزښتونو پورې يې ملنډې وهلې دي.

ځينې نور بيا دومره تفريط کې واقع شوي دي چې پښتو يې بيخي شاته غورځولې ده او د پښتو مألوف، اسان او روان لغتونه پرېږدي او پردي لغتونه استعمالوي، پرې وياړي او حتی په ساده پښتو شرمېږي او ځينې خولا د اعتدال د پولونه دومره تېر شوي دي چې په خپلو ليکنو کې د پرديو لغتونو د زيات استعمال له امله که يو کال وروسته خپله ليکنه وگوري نو پرې نه پوهېږي او دې ته اړتيا پېښېږي چې کومه ډکشنري او قاموس ورپسې وگوري.

زما په اند که څوک غواړي چې يوې ژبې ته خدمت وشي او ژبه پرمختگ وکړي، لاندې مواردو ته په پاملرنه کيدای شي:

۱- د ژبې لرغوني ادبي ارزښتونه دې رابرسېره شي.

۲- د ژبې او ژبويونکو ناوړه دودونه دې اصلاح شي.

۳- لغتونه، متلونه، شعر او نثر دې راټول شي او جلا جلا قاموسونه، موسوعات او معاجم دې پکښې وليکل شي.

- ۴- زيات او معياري ليكل دې پكښې وشي.
- ۵- له نورو ژبونه دې ارزښتناك آثار ورته را وژباړل شي.
- ۶- دا ژبه او د دې ادبي ارزښتونه دې نورو ژبو ته وژباړل شي.
- ۷- د خپرونې ټولې وسيلې لكه، ورځپاڼې، مجلې، راډيو، ټيلوېژن، كمپيوټر، انټرنټ... دې دې ژبې په خپرولو كې په كار راوستل شي.
- ۸- نوي اسان، روان، مالف او مانوس لغتونه دې پكښې را زرغون او مروج شي.
- ۹- پردي عام فهمه، مالف او مانوس لغتونه دې پكښې پريښودل شي ځكه چې هغه دې ژبې يوه برخه گڼل كېږي او د ډېر استعمال له كبله مشترك گرځېدلي دي.
- ۱۰- ديني ارزښتونو ته دې پوره پاملرنه وشي، له ژبې څخه دې جلا ونه گڼل شي او راو دې ژباړل شي.
- ۱۱- د لرغوني او معياري استعمال په بنسټ دې ژبې دودونه، قوانين او ضوابط ورته كېښودل شي.
- ۱۲- له نورو ژبو سره دې پرتله شي او له مشتركو ارزښتونو څخه دې يې گټه پورته شي.
- ۱۳- د ژبويونكيو اقتصادي ودې (تجارت، صنعت، زراعت له مخكښو زېرمو څخه گټه اخيستلو، صادراتو...) ته دې پاملرنه وشي.
- ۱۴- ركود او جمود دې پكښې نه وي او تل دې د رغنده اصلاح، نوښت

او ابتکار جوگه وي.

۱۵- د ژبويونکيو رسمي او تعليمي ژبه دې شي او تعليم (بنوونې) ته دې پکښې زياته وده ورکول شي.

۱۶- حکومتي سرپرستي دې ولري او سياسي حقونه دې يې ترلاسه شي.

۱۷- د ژبپوهانو يو شامل کتونکی پلاوی دې ولري چې تل د ژبې او ژبويونکيو سره کلک اړيکي ولري او پورتنیو مادو ته د عمل جامه ور واغوندي.

هر د ژبه د معنا او تأديې له مخې توپير لري، ځينې خبره خوږه، څرگنده او اغېزناکه او ځينې ترخه، مبهمه او پېچلې وي.

د دې لپاره چې د ژبې له معنا او تأديې نه عيوب ليرې شي، خوږه، اغېزناکه او څرگنده شي، ژبپوهانو ځينې قوانين او بنسټونه ايښي دي چې زده کړې پورې اړه لري او د معاني او بيان علم بلل کېږي چې شعر او نثر دواړو ته شامل دي.

د پښتو د صرفي او نحوي بنسټونو په هکله ډيرو پوهانو ډېر څه ليکلي دي او ليکي يې؛ که مونږ ته فرصت ميسر شو په راتلونکي کښې به مونږ هم انشاء الله د جهد المقل په حيث پکښې برخه واخلو او يو ژبښود به وليکو.

په دې بحث کې مونږ د پښتو معاني، بيان، بديع او د شعر ځينې اړخونه خپرو او دا په دود ډوله دي:

۱- هغه چې د پښتو، عربي او نورو ژبو ترمنځ د ژبو د فطري جوړښت له

امله يوشان او مشترک دي.

۲- هغه چې د پښتو ځانگړتياوې گڼل کيږي.

په دې کتاب کې چې د بېلگې په توگه کوم شعرونه راوړل شوي دي که د نورو شاعرانو دي نومونه يې په خپل خپل ځای کې ياد شوي دي او له کومو سره چې نوم نشته هغه د راقم الحروف دي. (پرته له لنډيو ځکه چې د لنډيو شاعر معلوم نه وي) اگر چې ماته دا ښه برېښېد چې گرد مثالونه او بېلگې د نورو پخوانيو او اوسنيو شاعرانو وايي خودا کار څه ناڅه ستغ او پېچلي ؤ ځکه چې زياتې پلټنې ته پکښې اړتيا وده په تېر د بيا د بدايعو صنايعو په بحث او انتخاب کې د پلټنې ډيرې سترېا او سرگردانې ته اړتيا وده نو د اسانۍ لپاره مو په اکثرو مواردو کې خپل مات گوډ شعرونه د بېلگې په توگه وړاندې کړي دي. او هڅه مو کړې ده چې هر مفهوم او صنعت لږ تر لږه يود بېلگه ولري، په ځينو ځايو کې مو ځينو مفاهيمو ته د پښتو نوي نومونه ايښي دي او ځينې نور مو له دې وېرې پرې ايښي دي چې پېچلي او بې خونده نه شي.

اگر چې له ما څخه مخکې ځينو ښاغليو د پښتو بيان او بديع په هکله ليکنې کړي دي او په خپل وخت او خپل ځای کښې د قدر وړ دي خو هيڅ ليکنه له نيمگړتياوو خالي نه وي، زده هم خپله ليکنه له نيمگړتياوو خالي نه بولم خو دومره ارومرو ويلاي شم چې د دې او له دې نه مخکښو ليکنو ترمنځ توپير شته چې د کميت او کيفيت کچ يې زده هغو لوستونکيو پرېکړې ته پرېږدم چې د دې او نورو ليکنو پر تليزه مطالعه وکړي.

په دې وروستيو کې ځينې خلک د معلوماتو د نيمگړتيا له امله د معانيو، بيان او بديع علم ته پاملرنه نه کوي او ښه ورته نه بريښي خو دا خبره صحيح نه ده او په دې علومو پوهه ډېر د زياته گټوره ده.

که مونږ د مخکنيو نومياليو لکه: عبدالرحمن بابا، خوشحال خټک، عبدالحميد بابا او نورو د کتابونو ژور مطالعه وکړو دا به راته جوته شي چې هغوی له دې علومو څه خومره گټه پورته کړې ده؟

په وروستنيو کې هم د مشهورو شاعرانو کلام له دې څخه خالي نه دی، نو په کار دا ده چې ليکوالان او شاعران له دې علومو سره اشنا وي ترڅو ترې گټه پورته کړي.

د معاني، بيان او بديع بنسټونه په هرې ژبې کې شته څه نسبي توپير اړومرو لري خوا اساسي بنسټونه د ډيرو ژبو تر ډيره حده يوشان دي د ژبې څرگندوالی، خوږوالی، د معنا تحسین او ښکلا په دوه ډوله ده:

۱- هغه چې د لفظ سره اړيکي لري.

۲- هغه چې د معنا سره اړيکي لري.

د لفظ سره چې اړيکي لري «فصاحت» بلل کېږي.

او د معنا سره چې اړيکي لري «بلاغت» بلل کېږي.

د دې لپاره چې ښکلې، څرگندې او د وخت او موقع سره برابرې خبرې

ويېژنو بايد چې «فصاحت» او «بلاغت» ويېژنو.

فصاحت

د فصاحت لغوي معنا:

فصاحت د عربي ژبې کلمه ده او مصدر دی ماضي يې فَصَّحَ او مضارع يې يَقْصُحُ راځي په لغت کې څرگندوالي، وضاحت او ښکاره کېدو ته ويل کېږي. فصاحت لرونکي سړي ته فصيح ويل کېږي مذكر جمع يې فُصَحَاءُ، فَصَّاح او فُصَّحْ دده او مؤنث يې فصيحة دی، مؤنث جمع يې فَصَّاحَات او فصائح دده، فصاحت د شخص، ژبې او خبرې درې واړو صفت کېدای شي. لکه: فصيح سړی، فصيحة ښځه، فصيحة ژبه او فصيح کلام يا فصيحة خبره او وينا. په کومه ورځ چې اسمان شين وي او څه وريځ او گرد نه وي نو هغې ته يوم فصيح او يوم فصيح ويل کېږي.

د لنگې ورگه چې کله ختم شي او خالص شېدې شي نو عرب وايي: «أفصح اللب» شېدې خالص او څرگندې شوې همدارنگه کله چې له شېدو څخه زگ لېږي شي نو وايي: فَصَّحَ اللب. او مُفَصِّح او فصيح هم ورته ويل کېږي. مېړه، اوزه يا اوښه چې کله لنگه شي، ورگه يې ختم شي او خالص شېدې پېل شي نو وايي: افصحت الشاة يا افصحت الناقة، عرب وايي: افصح

الصبح سبا څرگند شو، هر شی چې څرگند، واضح او خالص وي هغه ته فصیح ویل کیږي.

د فصاحت اصطلاحي معنا:

فصاحت په کلمه، کلام او متکلم درې واړو کسې راځي چې د هریود په پېژندلو سرديې اصطلاحي معنا څرگندېږي.

۱- په کلمه (مفرد) کې فصاحت:

په مفرد یا کلمه کې فصاحت دا دی چې غبرونه یا توري یې له درې عیبونو څخه خالي وي:

(الف) تنافر.

(ب) غرابت.

(ج) د قیاس مخالفت.

۱- تنافر: داسې غبرونو ته ویل کیږي چې په ژبه سخت او درانده وي او په

غور و نو هم درانده لگي لکه:

گرود مې هغه لرغونی دی

اوس هم کړوړ په لرغونه یم

تورانۍ دښمن چي وايي

زده لگړو هه په آرديم (۱)

۲- غرابت: داسي نا اشنا، وحشي، نامأنوسو او نامألفو کلمو او

الفاظو ته ويل کيږي چي يا ډېرې معناوې ولري او يوې خواته هم څه قرينه او
نخبه نه وي او يا لغوي پلټنې ته اړتيا پېښيږي.

لکه:

چي له برمه يې زمري رپي ځنگلو کي

له اوکوبه يې ډاري تيرو جبار (۲)

۳- د قياس مخالفت: دې ته ويل کيږي چي د ژبې د قانون او

ژبندود نه خلاف وي.

لکه:

لاړد ځواني لاړد د ځواني په هوسونو کي

حال د زړه به وایمه سار د سار د آهونو کي (۳)

دلته «سار د سار» که د آهونو صفت وي نو سپړو سپړو په کار و او د بل شي

صفت هم سم نه راځي.

۱- پټه خزانه: ۷۲-۷۴

۲- پټه خزانه: ۴.

۳- سپينې خبرې: ۷۴.

۲- په کلام کې فصاحت:

په کلام یا جملې کې فصاحت دا دی چې له څلورو عیبونو څخه خالي وي:

(الف) د ترکیب ضعف.

(ب) د کلمو تنافر.

(ج) تعقید.

(د) د تکرار او اضافتونو زیاتوالی.

۱- د ترکیب ضعف: دا دی چې د ژبې د صرفي او نحوي بنسټونو نه

مخالف وي.

لکه:

دا قطع به به مطوله وه حنانه

د اشنای له غم نه یم زه اوزگار (۱)

دلته میرزا حنان مذکر دی او «اوزگار» د مؤنث لپاره راځي نو

ترکیب ناسم دی.

۲- د کلمو تنافر: د هغو کلمو استعمال دی چې په ژبه سختې او درندې

وي او په غوږونو هم درندې لگي.

لکه:

دایې تور داسې دروهوي

زه مؤمن ستاسې په تله يم (۱)

۳- تعقید: په خبرو کې داسې پېچلتیا او غوټه وي چې معنا یې څرگنده نه وي او زیاتې پلټنې ته پکښې اړتیا پېښېږي.
لکه:

په ویرژلو لورنه کړې په زړه کړاړیه

پرنتلیـــــو او روې د غم ناتار

هغه غور په ویرناتار د واکمن کښیوست

هغه غور شوی د جاندم غونډې سوراړ (۲)

۴- تکرار او د اضافتونو زیاتوالی:

لکه: ستاسو د باغ د ختیځ لور ته د دیوال د کوز سرد پښتۍ د خوا سره د
زلمي د ماما د غوی د کتابونو د بکسې تسمه پرته وه.

۳- په متکلم (وینا کوونکي) کې فصاحت:

په متکلم کې فصاحت دا دی چې: داسې ځواک او ملکه ولري چې د خپل
مقصود نه پرې څرگند تعبیر وکړای شي او ددې مثال په لیکلو کې نه راځي

۱- پټه خزانه: ۷۴.

۲- پټه خزانه: ۴۲.

بلکه د اورېدلو پورې اړه لري لکه چې متکلم تنهنی نه وي. بند بند نه کېږي او خرگنده روانه او بې تکلفه وينا وکړای شي.

او دا د اورېدلو پورې اړه لري په لیکلو کې نه راځي. فصاحت د ژبې د تلفظ سره تعلق لري چې په کلمه، کلام او متکلم درې واړو کې مخکې خرگند شو.

د بيان او معانيو کتابونو کې د فصاحت په تعريف کې د نورو شروطو په ترڅ کې د تنافر الحروف او تنافر الکلمات د نشتوالي شرط هم لگېدلی دی چې بيا يې معاداسې کوي: په ژبه سخت او درانده توري او الفاظ پکې نه وي لکه مخکې مو چې وويل. ځينو صاحبانو د تنافر نه د نظافت او اخلاقو کرکه اخیستې او مثال کې يې د خوشحال خټک دا بيت راوړی چې:

لږ خوراک تنکی کولې بويه د ښځې

نر هغه چې ډير خوراک کاږې ډېرې څرې

يا د عبدالرحمن بابا دا بيت يې راوړی:

چې هنر گـڼـي ياري د زوره ورو

زد رحمان کومه بول په دا هنر

لکن دا صحيح نه ده په دې دواړو بيتونو کې هيڅ تنافر نشته ځکه چې تنافر نه مقصد لغوي تنافر او کرکه د نظافتي او اخلاقي تنافر مطلب نه دی (څرې) او (بول) اگر چې د نظافت په لحاظ د کرکې وړ الفاظ دي خو لغوي تنافر نه لري او د فصاحت خلاف نه دي ځکه چې روان، په ژبه اسان او مفهوم

يې څرگند دى كله كله يوشى ناولى او د كركې وړ وي او ډير لاندې او بې كاره وي خو لغوي تنافر نه لري او يو بل شى به ډېر معزز، اوچت او شريف وي خو نسبي لغوي تنافر به لري لكه: (خر) او (پرانگ) د خر كلمه نسبت پرانگ ته افصحه ده ځكه چې په ژبه ډېر د اسانه او روانه ده او نسبت خر ته د پرانگ كلمه په ژبه سخته ده اكر چې د نظافت او شرافت په لحاظ خر پرانگ سر د نه پر تله كيږي او پرانگ پرې بڼه دى.

بلاغت

د بلاغت لغوي معنا:

بلاغت د عربي ژبې يوه کليمه ده او مصدر دی ماضي يې بُلَغ او مضارع يې يَبْلُغ ده لغوي معنایې ښه والي او کړه والي ته رسيدل ده چې د ژبې په عبارت د زړه تل ته ورسېږي. بلاغت لرونکی سړی «بليغ» بلل کېږي جمع يې «بُلَغَاء» ده مؤنث يې «بَلِيغَة» دی جمع يې «بلاغ» او «بلاغ» ده، وينا ته بليغه وينا ويل کېږي او کلام ته «بليغ» ويل کېږي.

د بلاغت اصطلاحي معنا:

په اصطلاح کې بلاغت هغو فصیحو خبرو ته ويل کېږي چې د حال، مقام او موقع د مقتضا او غوښتنو سره موافق او مناسبې وي او بلاغت په کلام او متکلم کې وي.

۱- په کلام کې بلاغت:

په کلام کې بلاغت دې ته ويل کېږي چې:
(الف) د ژبې د قوانینو مخالفت پکې نه وي.

(ب) په معنا کې سختې او درندې خبرې پکې نه وي.

(ج) داسې خبرې پکې نه وي چې معنایې څرگنده نه وي او یا د مقام او

حال سره مناسبې نه وي.

(د) پېچلې خبرې پکې نه وي

۲- په متکلم کې بلاغت:

په متکلم کې بلاغت دادی چې: داسې ځواک او ملکه ولري چې بلیغې خبرې راټولې کړي او زړه پورې تألیف او ترکیب ورکړي او د حال او مقام سره مناسب یې استعمال کړي.

د مخکنیو تعریفونو څخه څرگنده شوه چې فصاحت د لفظ پورې اړه لري او بلاغت د لفظ او معنی دواړو پورې اړه لري او د دې دواړو منځ کې نسبت د عموم خصوص مطلق دی نو هر بلیغ فصیح دی او هر فصیح بلیغ نه دی بلکه ځینې فصیح، فصیح او بلیغ دواړه وي او ځینې یې فصیح وي خو بلیغ نه وي. نو د معانیو او بیان په اعتبار کلام ته فصیح او بلیغ ویل کیدای شي.

پښتنو لیکوالانو او ادیبانو کې ځینو صاحبانو بدیع د بلاغت یوه نوعه گڼلې ده خو دا خبره صحیح نه ده بلکه بدیع یو خارجي شی دی چې د کلام د ښکلا او خایست پورې اړه لري چې تفصیل به یې وروسته راشي.

او ددی لپاره چې کلام بلیغ او ښکلی شي د ځانگړیو بنسټونو

پيژندلوته اړتيا ده.

مونږ په دې بحث کې د پښتو ژبې معاني، بيان او بديع څرگندوي.
د څرگندې معنا او د تحسين د ادا علم په درې ډوله دی:

۱- د معاني علم.

۲- د بيان علم.

۳- د بديع علم.

معاني

د معاني لغوي معنا:

معاني جمع ده او مفرد يې معنا دی معنا په لغت کې څرگندولو، اسانولو، ديو شي انجام او اخر، او مقصد ته ويل کېږي.

د معاني اصطلاحی معنا:

په اصطلاح کې معاني هغه علم دی چې د هغه په واسطه متکلم خپله خبره په داسې انداز کې وکړي چې کومه معنایې مطلوبه وي هغه څرگنده شي او اورېدونکی د معنا په استنباط کې خطا نه شي بلکه د خبرې نه هماغه معنا واخلي کومه چې د متکلم مراد وي. د بېلگې په توگه:

ذکي او بیدار مخاطب سرد لنډې او د مطلب خبرې په کاروي او زیات تفصیل او اوږدولو ته اړتیا نه پېښېږي، خو غېبي او ناپود لپاره تفصیلي او اوږدو خبرو ته اړتیا لیدل کېږي نو که همداسې وشول دا د حال او مقام د مقتضا مطابق خبرې دي او بلیغې دي که د دې خلاف وشول نو د حال او مقام د مقتضا خلاف دي او بلیغې خبرې نه دي.

د کلام ډولونه

د حکم په اعتبار کلام په دوه ډوله دی:

۱- خبر.

۲- انشاء.

۱- خبر

خبر هغه کلام یا خبرو ته ویل کېږي چې د اثبات یا نفی حکم پرې شوی وي او په یوه وخت کې د ریښتیا او درواغو احتمال لري. لکه: احمد راغی، گل نواز ناروغ دی، شین گل نه ځي.

خبر د ډېرو غرضونو او گټو لپاره ویل کېږي چې په سالم عقل او ذوق سره پېژندل کېږي او ځینې یې په لاندې توګه یا دوو:

۱- د ناخبر خبرول: لکه یو نا خبرد شخص ته ووايي: کابل د افغانستان پلازمېنه ده.

۲- د تساهل، غفلت او سستۍ مخنیوی: کله خبر د دی لپاره وي چې متکلم مخاطب ته د اښايي چې زه هم خبریم. لکه یو زوی خپل پلار ته د خپل بریالیتوب حال نه وي ویلای او پلار یې له بلې لپارې خبر شوی

وي او خپل زوی ته ووايي: ته بريالی شوی یې.

۳- د مهرباني غوښتنه: لکه چې يو څوک ووايي: ای ربه زه ستا مهرباني ته محتاج یم.

۴- هڅونه: لکه: عالم او جاهل برابر نه دي.

۵- د عاجزی څرگندونه: لکه: ای ربه زه بېوا او کمزوری یم.

۶- د افسوس څرگندونه: لکه: د یو دسړي د تاوان نه خلک خبروي خو هغه وایي: ما تاوان کړی دی.

۷- د خوښی څرگندونه: لکه: گرمي ولاړه، هوا ښه شوه.

۸- توبیخ اورتنه: لکه: خلک سپوږمۍ ته وختل، ته لاویدد یې!

۹- د توبیر څرگندونه: لکه: تور او سپین برابر نه دي.

۱۰- ویړول: لکه: د درواغو عواقب ډېر بد دي.

۱۱- فخر: لکه: زه پښتون یم.

۱۲- ستاینه: لکه: ستا خواخوږی په ما ډېره ښه اغیزه کړې ده.

۱۳- غندنه: لکه: روسان په افغانستان باندې د یرغل له امله د لوی جرم

مرتکب شوي دي. او داسې نور.

مخاطب سره د خبرو کولو څرنگوالی

څرنگه چې د خبرو نه مقصد د مخاطب پوهول وي نو خبرې کوونکی باید د مخاطب په حالاتو داسې ځان پوه کړي لکه ډاکټر چې د ناروغ تشخیص کوي، بیا مناسب دارو ورکوي.

خبرې باید د حاجت او ضرورت په اندازه وي نه دومره زیاتې اوږدې وي چې هسې بې گټې وخت ضائع کړي او نه دومره لنډې وي چې غرض افاده نه شي کړای او مخاطب پرې ونه پوهیږي.

مخاطب په درې ډوله دی:

۱- تش ذهني.

۲- متردد.

۳- منکر.

او خبر هم په درې ډوله دی:

۱- ابتدائي.

۲- طلبي.

۳- انکاري.

۱- تش ذهني يا خالي الذهن: هغه چا ته ويل کېږي چې د خبر په هکله

هیڅ معلومات نه لري او نا خبره وي په دې صورت کې تاکید ته هیڅ حاجت نشته نو په خبرو کې باید د تاکید توري استعمال نه شي لکه یو ناخبر شخص ته وایي:

الف: أحمد د محمود ورور دی.
 ب: جلال آباد د ننگرهار مرکز دی.
 دې ډول خبرته (ابتدائي) ویل کېږي، او دا ځکه چې مخاطب سره په دې هکله مخکې هیڅ سوچ نه وي. سيف لودين کتابتون
 ۲- متردد: هغه چاته ویل کېږي چې د یوه خبر په هکله شکمن وي او غواړي چې باوريې راشي، نو په دې وخت کې باید په کلام کې د تاکید توري استعمال شي. لکه:

الف: زه ارومرو تاسره مرسته کوم.
 ب: زه هیڅکله ستا خلاف نه کوم.

دې ډول خبرته (طلبي) ویل کېږي او دا ځکه چې مخاطب د شک د لهرې کېدو او د باور راتلو په طلب کې وي.

۳- منکر: هغه چاته ویل کېږي چې د یوه خبر نه منکر وي او د متکلم د نظر سره خلاف ولري په دې وخت کې په خبرو کې زیات تاکید ته ضرورت پېښېږي لکه:

الف: ستا ورور خامخا او ارومرو راځي!.

ب: واللہ چې ماستا پوښتنه کړې ده!

دې ډول خبر ته (انکاری) ویل کېږي او دا ځکه چې مخاطب منکروې د هغه د قناعت لپاره زیات تاکید ته ضرورت وي.

نو متکلم چې کله دا درې ډوله مخاطب وپیژني او د هغه د تشخیص نه وروسته ورسره خبر د درې ډولونو نه یو استعمال کړي دا د حال او مقام د مقتضا مطابق خبره شوه او بلیغه شوه او دا کار د معاني د علم په واسطه وشو.

تأکید (تینگار)

تأکید یا تینگار په خبرو کې د دریغ د کلکوالي، خرگندونې، ښکلا، مبالغې او ژېدود لپاره راوړل کېږي.

پښتو کې تأکید په درې ډوله راځي:

۱- تکرار (غبرگول).

۲- غبرگیز.

۳- د تأکید برخیزونه.

اول- تکرار (غبرگول): لکه: مه مه یا: کوه کوه.

دویم- غبرگیز: چې په دوه ډوله دی:

۱- پرتلیز غبرگیز: چې د هر لفظ، کلمې او برخیز اول توری غورځیږي او

په ځاي يې «م» راوړل كېږي لكه: كتاب متاب، قلم ملنم، دېوال
مېوال، سړی مړی، دودى مودى... چې د هرې كلمې دوهمه، غبرگيز
بولو او دا يو داسې بحر دى چې ساحل نه لري خو په هغو لفظونو كې
راوړل كېږي چې د سر توري يې «ميم» نه وي كه د سر توري يې ميم
وي نو ځينې تكرارېږي او ځينې سماعي او دوديز غبرگيزونه لري.

۲- دوديز او سماعي غبرگيز: دا هغه غبرگيز وي چې د قاعدې او قانون
په بنسټ نه پر تله كېږي بلكه پښتو كې له پخوانه همداسې اوريدل
شوي او راپاتې دي لكه: كور وور، سور پور، يخ پخ، شخ پخ، مال
هال... پښتو د ټينگار د هر برخيزونه لري چې وروسته به راشي.

انشاء

انشاء هغه كلام يا خبرو ته ويل كېږي چې د ريښتيا او درواغو احتمال
پكې نه وي بلكه په هغې كې چې كوم مطلب نغښتى وي د متكلم د تلفظ نه
مخكې نه معلومېږي او د ريښتيا يا درواغو حكم پرې نه شي كېداى.

انشاء په دوه ډوله ده:

۱- طلبی.

۲- غیر طلبی.

د معاني او بلاغت په علم کې غير طلبې انشاء نه خپرل کېږي ځکه چې
غير طلبې انشاء اصل کې د خبر نه انشاء ته نقل شوې ده او اجمالي ډولونه يې
دادي:

۱- د مدحي او ذم (بڼه او بدستايلو) توري (برخيزونه).

۲- عقود. (د اخيستلو او خرڅولو...) توري (برخيزونه).

۳- د قسم توري (برخيزونه).

۴- د تعجب صيغې.

۵- درجاء توري (برخيزونه).

د معانيو په علم کې يواځې د طلبې انشاء څخه بحث کېږي.

طلبې انشاء هغه انشاء ده چې متکلم پرې د داسې مطاب غوښتنه کوي

چې د هغه په اند د غوښتنې په وخت کې نه وي حاصل شوی.

طلبې انشاء په پنځه ډوله ده:

۱- امر: (د يوه کار د کولو غوښتنه).

۲- نهی: (د يوه کار نه کولو غوښتنه).

۳- استفهام: (پوښتنه).

۴- تمني: (ارزو کول).

۵- نداء: (اواز يا غږ کول).

اول- امر

أمر د يود کار د کړنو غوښتنې ته ويل کېږي. اودا په (۱۹) ډوله دی:

۱- استعلاء: کله چې اعلیٰ په ادنیٰ (د اوچتې مرتبې والا پر لاندې)

الزامي امر وکړي چې مطلب یې د هغه کار په کولو مجبورول وي

نودا امر استعلاء بلل کېږي لکه الله تعالیٰ چې خپلو بنده گانو ته

امر کوي یا پیغمبر امتیانو ته امر کوي یا امر مأمور ته امر

کوي یا بادار مزدور ته امر کوي.

۲- دعاء: کله چې ادنیٰ اعلیٰ ته امر وکړي دعاء بلل کېږي لکه: ای ربه

زمونږ گناهونه راوبخښه مونیږ ته روزي راکړه...

۳- التماس: کله چې همزولي یا په مرتبه کې مساوي ته امر وکړي دا امر

التماس بلل کېږي.

۴- إرشاد: هغه امر ته ويل کېږي چې څه لارښوونه پکښې وي لکه: هر

کار په کلکه اراده اوسره سینه کوی!.

۵- تهدید: کله چې په یوه امر کې سختي اوزجروي تهدید بلل کېږي

لکه: کوی کوی زه به درسره گورم!.

۶- تعجیز: هغه امر ته ويل کېږي چې د متکلم اراده د مخاطب پاتې

راتلل وي لکه چې الله تعالى فرمايي: «او که تاسو د هغه کتاب په هکله شک لرئ چې ما په خپل بنده نازل کړی دی نو ددې په خبرو سورت خور اوړئ...»

۷- **إباحة:** لکه چې الله تعالى فرمايي: «کله چې تاسو (په حج کې د احرام نه) حلال شواست نو ښکار وکړئ!». «

۸- **تسوية** (برابرو): لکه: ته لاړ شه يا مه څه زه خو غم!

۹- **قني** (ارزو کول): لکه: ای د ازادۍ سبا! را وخېژه!

۱۰- **إکرام** (عزت کول): لکه: مهرباني وکړه دلته کښېنه!

۱۱- **دوام:** لکه: د مېلمه احترام کوډه!

۱۲- **إمتنان** (د احسان خرگندونه): لکه يو پلار ځامنو ته وايي: کړئ!

ريښ! او خورئ! ډېره مخکې مې درته گټلې ده.

۱۳- **إعتبار:** لکه يو څوک چا ته ورپېژني او اهمیت يې وربښي: دا وپېژنه!

۱۴- **إهانت** (سپکاوی): لکه يو چا ته وايي: زمری شه! پرانگ شه! زه دې پروانه لرم!

۱۵- **إذن** (اجازه ورکول): لکه چې څوک دروازه ووهي او ورته ووايي: راځه! يا رانه وځه!

۱۶- **تعجب:** لکه: وگوره څومره ښه ښکاري!

۱۷- تکوين (کېدل، جوړېدل او پيدا کېدل): لکه چې الله تعالى

فرمايي: «وُشِه يا جوړ شه نو کيږي».

۱۸- تاديب (ادب ورکول): لکه: خپلې مخې کې خوراک وکړه!، وږه

مړې واخله!، ځان پاک کړه!.

۱۹- تخيير (اختيار ورکول): لکه: يا سبق ووايه او يا کار وکړه!.

دوهم: نهی

نهی د يوه کار د نه کولو غوښتنې ته ويل کېږي او دا په ۱۴ ډوله ده:

۱- استعلاء: کله چې اعلى اذنی له يوه کار نه الزامي منعه کوي چې

مطلب يې د هغه کار په نه کولو مجبورول وي دې ته د استعلاء نهی

ويل کېږي لکه الله تعالى چې خپل بنده گان، پيغمبر امتيان، آمر

مامور، بادار مزدور او پلار زوی منعه کوي.

۲- دعاء: لکه: ای ربه مونږ مه نيسه مونږ په عذاب مه هلاکوه!....

۳- التماس: کله چې مساوي منع کړې دا د التماس نهی ده.

۴- ارشاد: کله: چې منعی کې لارښوونه وي ارشاد بلل کېږي لکه: د

بد اخلاقو خلکو ملگرتيا مه کوئ! چې اړتيا ورته نه لرئ هغه

کار مه کوئ!.

۵- تاديب: هغه منع ده چې ادب ورکول پکښې وي لکه: د بل چا مخکې

خوراک مه کوډ، چاته کنځل مه کوډه!.

۶- تېئیس (نا امیده کول): لکه چې الله تعالی فرمایي: «عذر مه

وړاندې کوئ تاسو د ایمان نه وروسته کفر کړی دی.»

۷- دوام: لکه: «په الله د ناخبره گمان مه کوډه!».

۸- د پایلې (نتیجې) بیان: لکه: درواغ مه وایه رسوا به شي!.

۹- تمني (ارزو کول): لکه: د ځوانۍ عمره!، مه تېرېږه!.

۱۰- تهدید (سختي اوزجر): لکه چې امر مأمور ته وایي: زما مه مننه

خوند به درکړي!.

۱۱- تحقیر (سپک گنل): لکه: ځان مه ستړی کوډه ته دا کار نه شي

کولای!.

۱۲- کراحت (نامناسب گنل): لکه: د سر کونوپه غاړو خوراک مه کوئ!

د چا سخې ته تو گانې مه تو کوئ!.

۱۳- ائتناس (مینه تسلي او الفت ورکول): لکه: خفه نه شي زده دي

ملگری یم!.

۱۴- توبیخ (رتنه): لکه: چې نه یې شي کولای مه یې وایه!.

دریم: استفهام (پوښتنه)

استفهام پوښتنې ته ویل کېږي او پوښتنه د دې لپاره وي چې مجهول شی معلوم کړي.

پوښتنه کله د غږ او خبرې د لهجې نه څرگندېږي او کله د تورو په واسطه کېږي د پوښتنې برخیزونه دا دي:

۱- «آیا»: د اثبات او نفې د څرگندولو لپاره راځي لکه: آیا کله مود پسرلي په هکله مقاله لیکلې ده؟!

۲- «کله»: د وخت د څرگندولو لپاره راځي او تفصیل به یې لږ وروسته راشي.

۳- «کوم»:

الف- په متعددو (گڼو) کې د یوه د تعین (ټاکنې) د څرگندولو لپاره راځي لکه: په گلاتو کې ستا کوم یو خوښ دی؟

ب- د اِدْعَا د څرگندولو لپاره راځي لکه یو څوک ووايي: ماسره قلم شته. او ورته ووايي: کوم دی؟.

۴- «څنگه»: د کیفیت د څرگندولو لپاره راځي لکه: د افغانستان د

ستونزې حل څنگه کېدای شي؟

۵- «څرنګه»: د «څنگه» په ځای راوړل کېږي چې د کیفیت پوښتل پرې کېږي.

۶- «څه»:

الف- د یو د شي حقیقت پرې پوښتل کېږي لکه: دا څه دي؟ یا: دا څه شی دی؟

ب- د «لامل» د څرګندولو لپاره راځي لکه: د څه لپاره هلته تللی وي؟

ج- د «کوم» په معنا راځي لکه: ستا څه شي په کار دی؟

د- د «ولې» په معنا راځي لکه: ستا څه کار و چې داسې دې وکړل؟

ه- د رتنې او منعه کولو لپاره راځي لکه: ته یې څه کوي؟! (پرې یې ږده).

و- د «پلتنې» لپاره راځي لکه: څه شو؟

۷- «چېرته» یا: «چرته» یا: «چېرې» یا: «چرې»:

الف- د ځای د څرګندولو لپاره راځي لکه: ته چېرته اوسېږي؟

ب- د «استبعاد» (لرې ګڼلو) او تعجب لپاره راځي لکه: چرته للمه او چرته شولې؟!

۸- «څومره»:

الف- د وزن، حجم، مساحت، اندازې، ډېروالي او لږوالي د کمیت د

څرګندولو لپاره راځي لکه له یوه بزګر نه پوښتنه وکړې چې: سړکال

دې خومره غله لاسته راوړه؟.

۹- «خو»: د عدد (شمېر) د کمیت د څرگندولو لپاره راځي لکه یو

شاگرد ته ووايې: ستاسو په ټولگي کښې څو تنه شاگردان دي؟

۱۰- «ولې»:

الف- د دلیل او علت (لامل) د څرگندولو لپاره راځي لکه: ولې دې دا

کار وکړ؟ یا ولې داسې نه کوي؟

ب- نفې په اثبات اړوي لکه: آیا دا کار نه کوي؟ جواب: ولې نه؟!

۱۱- «چا»: د شخص د څرگندولو لپاره راځي چې زیات پرې فاعل

پوښتل کېږي لکه: دا کار چا کړی دی؟

۱۲- «څوک»: د شخص د څرگندولو لپاره راځي لکه: دا کار به څوک

وکړي؟ یا ته څوک یې؟ هغه څوک دی؟

کله کله پوښتنه د اصلي معنا څخه (چې د مجهول معلومول دي) وځي او

د نورو غرضونو لپاره کېږي لکه:

۱- امر: لکه چې الله تعالی فرمایي: «ایا تاسو منع کېږئ؟» (منعه

شي).

۲- نهی (منع کول): لکه: آیا له دښمن نه ډارېږئ؟. (مه ډارېږئ).

۳- نفې (نشتوالی): لکه: آیا له علم نه ښه شی بل شته؟ (نشته).

۴- تسویه (د دواړو خواوو برابرې): لکه: که زه لاړ شم او که نه؟ دا

کار نه کېږي.

۵- تشويق (هڅونه او رغبت ورکول): لکه: آيا زه تاته يوښه کار وښايږم؟

۶- انکار: لکه: «آيا په الله کې شک شته؟» بلکه په حقيقت کې نشته او تاسو يې چې کوئ نو بد کوئ.

۷- تقرير (ديوه کار ثابتهول): لکه: آيا ما تا سرديکي نه ده کړې؟.

۸- استثناس (مينه ورکول او ځان سره بلدول): لکه پلار ماشوم ته وايي: دا څه دي؟ هغه څه دي؟ يا لکه الله تعالى چې موسی عليه السلام ته وويل: «ای موسی ستا په دې ښي لاس کې څه دي؟»

۹- استبعاد (ليرې گڼل): لکه: جنگي ډلې چې تقويه کېږي او وسلې ورکول کېږي څنگه کېدای شي چې له جنگ نه لاس واخلي؟!.

۱۰- تهويل (لوی گڼل او وړول): لکه: آيا پوهيږې چې قيامت څه شی دی؟

۱۱- تحقير (سپک گڼل): لکه: هغه تا چې راته ډېر ياد او دهغه دادی؟

۱۲- تعظيم (لوی گڼل): لکه: روسانو ته له افغانانو پرته چا ماتې ورکولای شوه؟!.

۱۳- تهگم (په استهزاء د چا کار عبث گڼل): لکه: ستا پوهه همدا وه چې داسې کار دې وکړ؟!.

۱۴- تعجب (اريانتيا): لکه: دا څومره لوی ښار دی او څومره گڼ خلک دی؟!.

۱۵- استنباط (د خبر او پوهې طلب): لکه: د الله مرسته کله راځي؟!.

۱۶- وعيد (ویرول): لکه: «آیا ته نه گوري چې ستا رب عاديانو سره څه وکړل؟!.

۱۷- په خطا تنبيه (خطا او سهوي ته متوجه کول): لکه: آیا ښه کار پرېږدي او بد کوي؟!.

۱۸- په باطل تنبيه (باطل ته متوجه کول): لکه: آیا ته کنه ته اورول کولای شي؟ یا ږندو ته ليار ښوولای شي؟.

۱۹- په گمراهي تنبيه: لکه: څوک په خطا ليار روان وي او ورته ووايي: چېرته ځي؟

۲۰- محسر (افسوس کول): لکه: ولې مې څوک له حاله نه پوښتي؟ زه خولا دومره خوار نه وم.

۲۱- امتحان (ازمونه): لکه استاد چې د شاگرد نه پوښتنه کوي.

خلورم - تمني

تمني د داسې يوه محبوب شي غوښتنې ته ويل کېږي چې:

الف - حصول يې هيڅ ممکن نه وي بلکه مستحيل (نه کېدونکی وي) لکه چې يو بوډا ووايي: کاشکې ځوان شم!.

ب - حصول يې مستحيل نه وي بلکه ممکن وي خو ډېر گران او سخت وي لکه يو بې چاره ووايي: کاشکې باچا شم! د «تمني» لپاره «کاشکې» کلمه استعمالېږي.

او که د يوه محبوب شي ارزو وکړې خو د حصول اميد يې وي نو دې ته «ترجي» ويل کېږي او د «ترجي» لپاره «کېدای شي» الفاظ استعمالېږي لکه: کېدای شي چې عالم شم. يا: مالدار شم. يا بريالی شم. همدارنگه د «امېد» کلمه هم د «ترجي» لپاره استعمالېدای شي.

لکه: امېد لرم چې الله تعالی به راته بخښنه وکړي.

پنځم - نداء

نداء غبر او اواز کولو ته ویل کېږي چې مخاطب پرې د ځان خواته را
متوجه کېږي.

د نداء برخیزونه په درې ډوله دي:

۱- یواځې «الف» د نوم په اخر کې راوړل او اوږدول لکه: بریالیا! چې
«الف» یې په رازد خوله اوږدېږي.

۲- د نوم نه مخکې «وا» راوړل او وروسته «الف» راوړل او اوږدول،
لکه: وابریالیا!.

۳- د نوم نه مخکې «یا» راوړل او وروسته «الف» لکه: یا بریالیا!.

کله کله ځینې د «الف» نه وروسته «واو» هم راوړي لکه:
الف- بریالیاو!.

ب- وابریالیاو!.

ج- یا بریالیاو!.

او کله کله ځینې د «ای» کلمه یواځې هم استعمالوي او د مخکنیو جملو
سره یې هم لگوي لکه:

الف- «ای!»

ب- ای انور خانآ!، ای انور خانآو!

غیر اکثر د لیری لپاره کبړي خو کله کله نږدې لپاره هم کبړي خو:

۱- اواز پرې نه اوږدېږي.

۲- په اول کې د «وا» او «یا» کلمې نه راوړل کېږي.

۳- په اخر کې «واو» نه راځي.

۴- یواځې د «ای» کلمه ورته راوړل کېږي.

۵- کله ورسره د «د» هم په اخر کې زیاتېږي لکه: ای انور!

۶- کله یواځې اخر کې د «د» ورسره زیاتېږي او «ای» په سر کې نه راوړل

کېږي لکه: انور!

د مؤنث توپیر:

مخکې چې موکوم غږونه یاد کړل د مذکر لپاره وود مؤنث (ښځې) لپاره

یې توپیر دادی چې:

الف- په اخر کې د «الف» په ځای «ې» راوړل کېږي او اوږدېږي لکه:

زینبې (چې «ې» ډېره اوږدېږي او رابنګل کېږي).

ب- د نوم نه مخکې «یا» او وروسته «ې» راوړل کېږي لکه: یارینې.

ج- د نوم نه مخکې «وا» او وروسته «ی» راوړل کېږي لکه: وازینې!

د- د نوم نه مخکې «ای» او وروسته «ې» راوړل کېږي لکه: ای زینبې!
ه- د ځینو نومونو د اخري حرف نه مخکې «الف» زیاتېږي لکه: وا
گلای! شیرینای!

مبتدا او خبر یا مسند الیه او مسند

مبتدا د خبرې هغه پیل دی چې د هغې په هکله پرېکړه کېږي. او خبر هغه
پای دی چې د همدې پرېکړې لامل وي.
بېلگې:

۱- احمد ولاړ دی.

۲- ستوري ډېر دي.

۳- وریځ نشته.

پورتنیو درې جملو کې: «احمد»، «ستوري»، «وریځ» هر یو مبتدا بلل
کېږي چې د خبرې پیل پرې شوی دی خو خبره پوره نه ده؛ که مونږ د «احمد»
سره «ولاړ دی» یوځای کړو او ووايو: احمد ولاړ دی؛ نو خبره پوره شو او مونږ
د یو کار نه خبر شو چې هغه د احمد ولاړ ده. او که یوځای «ستوري» ووايو
خبره پوره نه ده او د ستورو په هکله مو کومه پرېکړه نه ده کړې خو که
«ډېر دي» ورسره یوځای کړو او ووايو: ستوري ډېر دي. نو خبره پوره شو او
مفهوم یې افاده کړ چې د ستورو ډېروالی دی همدارنگه که ووايو: «وریځ» نو

زمونږ ذهن ته د يوه نوم مسسمی راځي خود هغې په هکله کومه پرېکړه نه
 څرگندېږي خو که «نشته» مو ورسره يوځای کړد او وموويل: «وريځ نشته» نو
 جمله پوره شوه او مونږ ته يو مفهوم څرگند شو چې د وريځ نشتوالی دی.

د مبتدا او خبر نور نومونه هم شته لکه: «محکوم عليه او محکوم به» يا
 د معانيو د علم په اصطلاح: «مسند اليه او مسند» يا د منطق په اصطلاح:
 «موضوع او محمول».

څرنگه چې زموږ زياتې خبرې په مبتدا او خبر مشتملې دي نو له همدې
 امله يې د ځينو احوالو او احکامو يادونه کوو:

ذکر او حذف

«ذکر» يادونې ته ويل کېږي او «حذف» غورځونې ته ويل کېږي د يوه
 معنا لرونکي لفظ يادونه کله ضروري وي او کله د يوې قرينې له امله د
 جملې نه غورځېږي.

هغه ځايونه چې د مبتدا ذکر پکې لازمي دی دا دي:

۱- ټينگار او څرگندونه: لکه: احمد بنه سړی دی، احمد وفادار دی.

۲- په مخاطب رد: لکه يو ملحد ووايي: الله نشته او ته ورته په جواب
 کې ووايي: الله شته.

۳- کله چې مخاطب په خبره پوه نه شي: نو په دې صورت کې هم بايد

مبتدا او خبر دواړه بيا ذکر شي او پوره جمله تکرار شي.

۴- تلنډ (خوند اخيستل): لکه: الله يودی، الله زما رب دی.

۵- کله چې اورېدونکي غيبي (ړوند مغزی) وي او زرنه پوهېږي.

۶- تعجب: لکه چې يو څوک ووايي: آيا بريالی دا کار کولای شي؟

جواب کې ووايي: بريالی دا کار کولای شي.

۷- دليل او اثبات لپاره: لکه چې قاضي د گواډنه پوښتنه وکړي: آيا

احمد ستا په مخکې دا اقرار کړی دی چې د محمود پرې دا حق دی؟

هغه ووايي: هو احمد زما مخکې اقرار کړی دی.

۸- تعظيم (درنښت): لکه: آيا معلم صاحب په ځای دی؟ ځواب کې

وويل شي: هو معلم صاحب په ځای دی.

۹- اهانت (سپکاوی): لکه قاضي پوښتنه وکړي: مجرم دادی؟ په

ځواب کې ورته وويل شي: مجرم دادی.

او هغه ځایونه چې مبتدا پکې حذفېږي دادي:

۱- ځواب: لکه څوک ووايي: احمد څه شو؟ ځواب کې ورته وويل شي:

شته. اصل کې جمله داسې وه چې: احمد شته لکن د اختصار لپاره

مبتدا (احمد) حذف شوه او يواځې شته وويل شو چې خبر دی.

۲- پتول: لکه ستا او د مخاطب په منځ کې يو څوک معلوم وي. خو يو بل

څوک ناست وي او د هغه نه يې نوم پتوي نو ورته ووايي: څه شو؟ هغه

ووايي: کور کې دی.

۳- بیره: د ډېر تلوار او بیره په وخت کې غواړې چې فرصت له لاسه ورنه کړې نو مبتدا حذف کړې. لکه یو ښکاری د هوسی پسې گرځي او ته ناخاپي هوسی وگورې او ورته ووايي: هاغه ده. په اصل کې داسې وه چې: هوسی هاغه ده.

۴- ازموینه: لکه استاذ غواړي چې د شاگرد وینستیا او توجه معلومه کړي نو ووايي: لمر څخه رڼا اخلي. او مطلب یې دا وی چې: سپوږمۍ له لمر څخه رڼا اخلي.

همدارنگه نور داسې ځایونه هم شته چې مبتدا پکې حذفیږي او دا په سالم ذوق معلومېږي. د «خبر» د ذکر او حذف ځایونه هم په همدې ډول دي.

د کلام جوړښت

جمله يا کلام په جوړښت کې «توکیو» ته اړتیا لري او هغه توکی چې کلام

ترې جوړېږي درې دي:

۱- نوم.

۲- فعل.

۳- برخیز یا توری.

په کلام کې چې څومره لفظونه استعمالېږي د دې درې ډولونو نه به د باندې نه وي ځينې لیکوالان د انگلیسي گرامر یا کت مت پښتو ته ژباړي او د پښتو گرامر ترې جوړوي او ځينې ورڅخه اغیزمن شوي وي او دا صحیح نه ده لکه ځينې د کلام توکی سپړ بولي:

نوم، ضمير، صفت، فعل، قېدونه او ادات. دا سمه ده خو یواځې دا نه. ځکه چې ضمير، صفت او قېد د اسم عارضی صفتونه دي اسم کله مضمير (پټ) وي او کله ظاهر (ښکاره) وي. کله عام وي، کله خاص وي، کله مقید وي، کله مطلق وي، کله مبتدا وي، کله خبر وي، کله ظرف وي، کله مظروف وي، کله اسم اله وي، کله اسم زمان وي، کله اسم مکان وي، کله اسم تفضیل

وي، کله فاعل وي کله مفعول وي... دا ټول د اسم عارضي صفتونه دي چې کله يو او کله ورته بل پېښېږي.

کله مو چې وويل: کلام له: نوم، فعل او برخيز څخه جوړېږي نو د درې واړو ټولو ډولونو ته شامل شو او د دې اړتيا پاتې نه شوه چې يو يو يې ياد کړو. د اسم، فعل او توري يا برخيز ډير ډولونه او صفتونه دي چې دلته پرې بحث نه اوردو او هغه د «صرف» او «نحوي» د علم سره اړيکي لري چې ان شاء الله يو ځانگړی کتاب به پرې وليکو. دا او داسې نور اړوند بنسټونه به پکې وڅيړو. دلته زموږ مقصد د معانيو ځينو قواعدو ته لار د اوارول دي نو ځکه صرفي او نحوي څېړنه نه کوو او يواځې په ځينو اشارو بسنه کوو او د هغه څه، يادونه کوو چې زموږ د بحث پورې اړه لري.

نوم

نوم هغه لفظ دی چې ځانگړې معنا لري او د زمانې سره هېڅ تړاو او اړيکي نه لري.

لکه: ديوال، کتاب، احمد، قلم، غر، هغه، زه، ښه، ډېر، خوښي، خفگان، خوړل، تلل (چې دا دواړه مصدر نوم دي) او داسې نور.

فعل (کړ)

هغه لفظ دی چې ځانگړې معنا لري او د زمانې ښکارندوی وي یعنې تیر، شوی، حال او راتلونکې زمانه ښايي پښتو کې ورته «کړ» او «کړنه» هم ویل کېږي او دا په پنځه ډوله دی:

- ۱- تیر زمانه: لکه: لیکلی، خوړلي او داسې نور.
- ۲- حال: لکه: راغی، لاړ، ولیکل او داسې نور.
- ۳- راتلونکې زمانه: لکه: لیکي، ځي، ځم، ځوړو او داسې نور.
- ۴- امر: لکه: وکړه، ولیکه، وکړئ، راځئ، او داسې نور.
- ۵- نهی: لکه: مه کوډ، مه کوئ، مه ځئ او داسې نور.

ضمير (گوتلک يا گوته لک)

ضمير هغه لفظ دی چې د نوم ځای نیسي او د اوږدوالي او تکرار مخنیوی کوي لکه:

هغه، هغوي، ته، تاسو، زه، مونږ، مې، یې، مو، دې.

برخیز (ویگی یا نیم گر یا ادات)

د پښتو توري په دود ډوله دي:

۱- د هجا توري یا الف، با تر «ی» پورې.

۲- برخیزونه. او دا هغه لفظونه او توري دي چې نوم او فعل نه دي؛

ځانگړې او مستقلة معنا هم نه لري خو کله چې له نورو کلمو سره په ترکیب کې واقع شي نو د خبرو یو د معنا لرونکې برخه تشکیلوي لکه: خو، څخه، که، بې، له او داسې نور.

عربي کې د هجا تورو ته هم حروف ویل کېږي او ځینو برخیزونو ته هم.

لکه: من، انی، عن او داسې نور او ځینو برخیزونو ته «ادات» ویل کېږي لکه: د تشبیه ادات او داسې نور.

د دې لپاره چې د هجا او نورو تورو ترمنځ توپیر وشي نو هغه توری چې د کلام په ترکیب کې معنا ولري «برخیز» یې بولو او دا ځکه چې: «برخیز» د کلام یوه معنا لرونکې برخه ده. ځینې ورته «ویگی» وایي او ځینې یې «نیمګړ» بولي.

پښتو ګڼ برخیزونه لري چې ځینې لاحق او ځینې سابق دي ځینې ټاکونکي او ځینې تړونکي او کومکي دي چې د هر یوه د معنا او په جمله کې د استعمال په ترڅ کې څرګندېږي چې دلته د هر یوه د خپلې معنا او یا معناوو سره یادونه کوو او هغه څېړنې څخه تېرېږو چې د صرف او نحوې پورې اړه لري دلته یواځې د معاني اړوند څېړنه کوو:

د تاکید (تینګار) برخیزونه

پښتو کې د تاکید برخیزونه په لاندې ډول دي:

- ۱- «خامخا»: لکه: زه خامخا کورته ځم.
- ۲- «ارومرو یا هرومرو»: لکه: ارومرو دا کار وکړه.
- ۳- «ضرور»: لکه: ضرور ولاړ شه (عربي ده خو پښتو کې استعمالېږي).
- ۴- «بېخي»: لکه: په کور کې خوراکي شيان بېخي نشته.
- ۵- «یواځې»: لکه: یواځې زه دا کار کولای شم.

- ۶- «همدا»: لکه: همدا زه یم چې دی کار ته مې تن ورکړی دی.
- ۷- «هیڅ»: لکه: زه هیڅکله درواغ نه وایم.
- ۸- «قسم اخیستل»: لکه: والله چې دا کار وکړم یا ونه کړم.
- ۹- «بې شکه»: لکه: الله (ج) بې شکه یو دی.
- ۱۰- «پام»: لکه: پام کوډ چې دا کار ونه کړي.
- ۱۱- «زخت»: لکه: زخت ډېر باران وشو، زختې ډېرې اوبه راغلې.
- ۱۲- «کنه»: لکه: زه داسې کوم کنه.
- ۱۳- «خورا»: لکه: خورا ډېرې اوبه مې وڅښلې.
- ۱۴- «چور»: لکه: غنم چور ختم شول.
- ۱۵- «هر»: لکه: ښه خوی هر څوک خوښوي.
- ۱۶- «سوچ»: لکه: زمري سوچ لېونی دی.
- ۱۷- «پخپله»: لکه: زه پخپله دا کار کوم.
- ۱۸- «هوبه هو»: لکه: زلمی هوبه هو بريالي غوندې دی.
- ۱۹- «کت مټ»: لکه: دا کټ مټ هغه غوندې دی.
- ۲۰- «په ځان»: لکه: دا په ځان هماغه دی.
- ۲۱- «تک»: لکه: تک سور، تک شین. (د «ت» په زور کي).
- ۲۲- «هډو»: لکه: هډونه راځم. (د ښکېنيو پښتنو اصطلاح ده).
- ۲۳- «د سره ياله سره»: لکه: د سره بې چې ونه کړي.

۲۴- «کورټ» (بهخي): لکه: د رېدي خان مومند دې شعر کې:

وي ای سپين ږيريه نور څه غم مه کوډ

قوم دې خلاص سو کورټ ماتم مه کوډ (۱)

د پښتو ځينې ډېر برخيزونه او معناه ي يې

پښتو کښی ډېر داسې برخيزونه شته چې يواځې معناه څرگندوی او د

خبرو په ترڅ کې د گڼو او مختلفو معانيو لپاره راځي چې په لاندې ډول دي:

۱- «خو»:

الف- د استدراک لپاره راځي لکه: ته راځې خو زه به نه يم.

ب- د نحضيض (تېزولو) او هڅونې لپاره راځي لکه: ته خو يو ځل دا کار وکړه بيا وگورده.

ج- د اصرار او سخت دريځۍ لپاره راځي لکه: ته دا کار کوې او که نه زه خويې کوم.

د- د استثنا لپاره راځي لکه: ټول راغلل خو احمد رانه غی.

ه- د شرط لپاره راځي لکه: درته وایم خو چاته به نه وایې.

۲- «او»: د عطف (يوځای کولو) لپاره راځي لکه: زه او ته دواړه

انسانان يو.

۳- «بيا»:

الف- د عطف او ترتيب لپاره راځي لکه: اول يوبيا دود بيا درې... دي.
 ب- د تکرار لپاره راځي لکه: که غواړې چې درس ياد کړې بيا بيا يې ولوله.

ج- د «وړوسته» په معنا راځي لکه: زه بيا راځم. يعنې زه وړوسته راځم.

۴- «په»:

الف- د «باندي» په معنی راځي لکه: په گټ کښينه يعنې گټه باندی کښينه.

ب- د ظرف برخيزدی د «دنه» په معنا راځي لکه: په منگي کښې اوبه دي.

ج- د دليل او مطابق په معنا راځي لکه: د هغه په خبره (د هغه د خبرې مطابق).

د- د لامل لپاره راځي لکه: د گل جان په خبره دا کار مه پرېرود. يعنې د هغه د خبرې له امله دا کار مه پرېرود.

۵- «کې، کښې»: د ظرف برخيزدی چې د زمان او مکان دواړو لپاره راځي د زمان بېلگه لکه: پېښور او جلال آباد په اوږي (دوبي) کې گرم وي.

د مکان مثال لکه: په کتاب کښې ليک کول ښه کار نه دی.

۶- «د» (په زوره کې): الف- د اختصاص او ملک لپاره راځي لکه: دا

فلم د بريالي دي.

ب- د اصافت لپاره راځي لکه: د احمد کتاب.

ج- د طرف (لور) د څرگندولو لپاره راځي لکه: د احمد نه مې قلم واخيست.

د- د لامل د څرگندولو لپاره راځي لکه: د دې نه دا څرگند شوه.

ه- د غايې د پېل لپاره راځي لکه: د دې نه وروسته به کوښښ کوم.

۷- «ته»: الف- د تبليغ (رسولو) لپاره راځي لکه: ما ورته وويل. يعنې خبره مې ورسوله.

ب- د «لپاره» په معنا راځي لکه: نا ته مې کتاب واخيست.

يعنې نا لپاره مې کتاب واخيست او په ځينو لهجو کې د «ته» په ځای «له» هم ويل کېږي.

ج- د «باندې» په معنا راځي لکه: محمود ته مې پور دی. يعنې محمود باندې مې پور دی.

د- د طرف لپاره راځي لکه: ښي خواته، چپ خواته، ونې ته، دېوال ته.

۸- «پاره» چې مخکې ورسره «د» يا «ل» راځي لکه: دپاره يا لپاره.

الف- د اختصاص او ملک لپاره راځي لکه: بريالي لپاره مې خپلې واخيستي.

ب- د تحليل (لامل) لپاره راځي لکه: د دې لپاره کوښښ کوم چې بريالي

شم. يعنې له دې امله کوښښ کوم چې بريالي شم.

۹- «سرد»:

الف- د مصاحبت (ملگرتيا) لپاره راځي لکه: غمی د خپلو ملگرو سر د
جهاد سنگر ته لار.

ب- د استداراک او تأسف لپاره راځي لکه: سره له دې چې ډېرې خبرې
مې ورته وکړې خو پوښه شو!

ج- د «يو تربله» په معنا راځي لکه: شين گل او بازميز سره وروڼه دي.
يعنی يو تربله وروڼه دي.

۱۰- «له»:

الف- د سبب (لامل) لپاره راځي لکه: له دې امله يا له دې کبله.

ب- د مصاحبت (ملگرتيا) لپاره راځي لکه: له هغه سره روان شوم.

ج- د مجاوزت (تېرېدلو) په معنا راځي لکه: له سيند څخه اخوا
زمونږ کور دی.

د- د طرف (لور) او دليل د څرگندولو لپاره راځي لکه: له دې څخه دا
څرگنده شوه.

ه- د غايې د پيل لپاره راځي لکه: له دې وروسته به داسې نه کوم.

و- د (جملې) په معنا راځي لکه: له دې نه دا هم دی يعنې له دې جملې نه.

۱۱- «چې»:

الف- د وخت د ټاکنې لپاره راځي لکه: ته چې راغلې زه نه وم.

ب- د بيان لپاره راځي لکه: ما ورته وويل چې: خلکو سره ښه سلوک

کود.

ج- د شرط لپاره راځي لکه: څوک چې کوښښ کوي بری مومي.

د- د نتیجې (پایلې) لپاره راځي لکه: زده کړه کوم چې عالم شم.

۱۲- «که»:

الف- د شرط برخیز دی لکه: که تا راسر دښه وکړل زده به هم درسر دښه

وکړم. یعنې زده به په دې شرط درسر دښه وکړم چې ته راسر دښه وکړې.

ب- د برابرۍ او تنوع لپاره راځي لکه: گل که سوري که سپين وي او که

زېړ، ښکلی وي.

ج- د اختیار لپاره راځي لکه: ستا خوښه چې دا اخلې که دا او که دا.

د- د تردد لپاره راځي لکه: ته ځي او که نه زه خو ځم.

۱۳- «یا»:

الف- د تنوع لپاره راځي لکه: یا ازادي، یا جهاد او یا شهادت.

ب- د مقابله او بدل په معنا راځي لکه: یا کوښښ وکړه او یا ناکامۍ ته

غاړه کښېږده.

ج- د اختیار لپاره راځي لکه: یا دا واخه یا دا او یا دا.

د- د تردد په معنا راځي لکه: یا به راغلی وي او یا نه. او په یوې لهجې

کې «لیا» ویل کېږي.

۱۴- «تر»:

الف- د غایې د پای لپاره راځي لکه: د علم او زده کړې وخت له ځانگونه

تر مرگه دی. او کله کله مخکې ترې «ان» راځي. لکه: ان تر مرگه.

ب- د استمرار او دوام لپاره راځي لکه: تر څو چې ژوندی یم موخې ته د رسېدو کوښښ به کوم.

ج- د (نه) په معنی راځي لکه: منگی تر کټ لاندې ایښی دی.

د- د (کې) په معنا راځي لکه: د جاهل او عالم تر منځ زیات توپیر دی. او دلته د (په) معنا هم ورکوي.

ه- د پورې په معنا راځي او د شرط معنا هم څرگندوي لکه: تر څو ښندنه نه وي ازادي نشته. یعنی څو پورې.

و- د (د) او (له) په معنا راځي لکه: تر تا څارشم یعنی له تا یا د تا نه.

۱۵- «را»:

الف- د (ما) په معنا راځي لکه: را ته یې وویل یعنی ما ته یې وویل.

ب- د ځان خواته د جلب لپاره راځي لکه: را کړه، راځه، راوړد.

۱۶- «در»:

الف- د مخاطب (تا) په معنا راځي لکه: ما درته وویل یعنی ما تا ته وویل.

ب- د مخاطب خواته د جلب لپاره راځي لکه: درواخله، دروړه.

۱۷- «ور»:

الف- د غائب (هغه) یا غائبې (هغې) په معنا راځي لکه: ما ورته وویل. یعنی ما هغه یا هغې ته وویل.

ب- د بل خواته د جلب لپاره راځي لکه: ورکړه، وروږه، ورشه.

۱۸- «پورې»:

الف- د غايې د پای لپاره راځي لکه: هغې پورې به جنگېرم ترخوازادي وگټم.

ب- د (ته) او (باندې) په معنا راځي لکه: احمد پورې مې پور دی يعني احمد ته يا احمد باندې.

ج- د (سرد) په معنا راځي لکه: ډوډی مې د شېدو پورې وخوړه يعني شېدو سرد.

د- د (هغې غاړې) په معنا راځي لکه: زمونږ کور د سيند نه پورې دی. يعني هغې غاړې ته دی.

۱۹- «نه»:

الف- د غايې د پيل لپاره راځي لکه: د کور نه روان شوم.

ب- د مقابلي او بدل په معنا راځي لکه: د جهل نه علم ښه دی.

ج- د (څخه) په معنا راځي لکه: له هغه نه مې پوښتنه وکړه يعني له هغه څخه.

د- د نفې او انکار برخيز دی چې د (هو) ضد معنا ورکوي. لکه چاته

ووايي: دا کار کوې هغه ځواب کې ووايي: نه. يعني نه يې کوم.

او قندهاري لهجه کې د (نه) په ځای (يه) ويل کېږي.

۲۰- «څخه»:

الف- د خوا (لوري) په معنا راځي لکه: زه له خپل ځان څخه پورته ډاډ درکوم. يعنې د ځان له لوري او د ځان له پلوه.

ب- د (نه) په معنا راځي لکه: له دښمن څخه مه وېرېږه. يعنې د دښمن نه.

ج- د ځينو پښتنو په لهجه کې د (سړه) په معنی راځي لکه: زمونږ کورد جو مات څخه دی. يعنې سره دی.

د- د «جملې» (ډلې) په معنا راځي لکه: سيد جمال الدين افغاني د ختيځ له پوهانو څخه يو ستر نابغه ؤ. يعنې د ختيځ د پوهانو په جمله کې.

ه- د غايې د پېل لپاره راځي لکه: له روغتون څخه تر پوهنتون پورې دوه کيلومتره لار ده.

۲۱- «نه»: (د نون په زور کي) د نفې او انکار برخيز دی لکه: دا کار نه کوم، احمد نه راځي، باران ونه شو. گرمي نشته.

۲۲- «مه»: (د ميم په زور) «مه» (د ميم په زور کي): د نهی برخيزونه دي چې د نه کولو امر لپاره راځي لکه چې يو څوک د کوم کار نه منع کوي نو ورته ووايي: «مه» يا چاته ووايي، مه کوه، مه راځه.

۲۳- «هو، آر، وو، هوکي»: دا ايجاب برخيزونه دي چې د اثبات، اعتراف او اقرار په وخت کې ويل کېږي لکه: چاته ووايي: درس ته

تللی وې؟ یا: درس وایې؟ یا: احمد راغلی دی؟ چې ځواب مثبت وي نو هو، یا وو او ځینو لهجو کې هو کې ویل کېږي.

۲۴- «ولی نه»: د ایجاب برخیز دی خود هغه اثبات لپاره راځي چې پوښتنه په نفې شوې وي لکه: احمد خونه دی راغلی؟ یا نه راځي؟ ځواب کې ووايې: ولی نه. یعنی راغلی دی یا راځي چې د عربي د «بلی» معنا ورکوي.

۲۵- «لکه، غوندې په شان دود، ډول، خبر»: د تشبیه (ورته والي) برخیزونه دي چې تفصیل یې وروسته راځي. او «لکه» د مثال او بېلګې په معنا هم راځي لکه په مخکې ټولو مثالونو او بېلګو کې چې موندلیدل.

۲۶- «پرته»: د استثناء (جلا کولو) برخیز دی چې د «غیر» او «سوا» په معنا راځي لکه: په کلنی ازموینه کې له محمود پرته نور ټول محصلین بریالي شول. یعنی له محمود نه غیر یا له محمود نه سوا.

ځینې خلک د «پرته»، «سربېره» او «برسېره» ترمنځ توپیر نه کوي او ټول په یوه ډېپ کې ولي. خود دې درې واړو ترمنځ توپیر شته چې:

۱- «پرته» د «غیر» او «سوا» په معنا راځي.

۲- «سربېره» د علاوه په معنا راځي.

۳- «برسېره» د «پاسه»، «باندي»، «بنکاره» او «څرګند» په معنا راځي.

۲۷- «نو»: د شرط د ځواب (جزا) لپاره راځي لکه: که زیار مو وویست
نو گټه به لاس ته راشي.

۲۸- «کله»:

الف- د وخت په معنا راځي لکه: کله چې باران (اورښت) وشي هوا پاکه
شي. یعنی هغه وخت.

ب- د تقلیل (لږوالي) لپاره راځي لکه: زه کله کله د احمد کورته ځم او
د روغ رنځور پوښتنه یې کوم.

ج- د استفهام (پوښتنې) برخیز دی لکه چې مخکې تېر شو.

د- د استبعاد (لیرې گڼلو) لپاره راځي لکه: زه کله داسې کوم؟!

ه- د مستحیل (نه کېدونکي) کار لپاره راځي لکه یو بودا وایي:
ځواني کله بیا راځي؟!.

۲۹- «کاشکې»: د تمني برخیز دی د افسوس، حسرت او پښه‌مانتیا

لپاره راځي؛ که ماضي لپاره استعمال شوی و د پښه‌مانتیا معنا
ورکوي لکه: کاشکې مې دا کار کړی وای.

او که مستقبل (راتلونکي وخت) لپاره استعمال شوی و نو د ارزو معنا

ورکوي لکه: کاشکې مسلمانان متحد شي؛ «درېغه» او «ارمان» هم د
کاشکې غوندې دي خو درېغه یواځې د افسوس معنا ورکوي.

۳۰- «څنگه»:

الف- د پوښتنې برخیز دی لکه مخکې چې تیر شو.

ب- د «هغه وخت» يا «کله» په معنا راځي لکه: څنگه چې هوسی را ښکاره شوه د زمې پرې وکړ. يعنی هغه وخت يا کله چې هوسی را ښکاره شوه.

۳۱- «څرنگه»:

الف- د پوښتنې برخيز دی لکه مخکې چې تېر شو.
ب- د لامل لپاره راځي لکه: څرنگه چې د هندوستان او پاکستان ترمنځ حالات ترينگلي دي، سوداگر هم ډاډمن نه ښکاري.

۳۲- «چرته، چيرته، چيرې، چرې»:

الف- د پوښتنې توري دي لکه مخکې چې تېر شو.
ب- د «کله» په معنا راځي لکه: که چرته راغلې زما پوښتنه وکړه. يعنی که کله راغلې.

ج- د احتمال لپاره راځي لکه: چرته باران ونه شي!؟.

۳۳- «واي»:

الف- په وجود (شته والي) باندې د حکم کولو لپاره راځي لکه: که کوښښ مو کړی واي بريالي شوي به واست.
ب- په عدم (نشتوالي) باندې د حکم کولو لپاره راځي لکه: که اوبه نه واي ژوند به نه و. او په دې دواړو کې د هېلې معنا هم ورکوي.

۳۴- «کنه»:

الف- د ټينگار لپاره راځي لکه چې مخکې تير شو.

ب- د تصديق د غوښتنې لپاره راځي لکه چې يوه خبره وکړې او بل چا نه
د دې غوښتنه کوي چې د گواه په حيث ستا تصديق وکړي نو ورته
وايي: «کنه» هغه ووايي: هو يا نه.

ج- د تعجب (اريانتيا) لپاره راځي او از پرې لږ اوږدېږي او د «ښه» معنا
ورکوي چې د «نه» ضد دی.

۳۵- «هکله»: د «بار» او «په حق کې» معنا ورکوي لکه: استاذ
شاگردانو ته د ښو اخلاقو په هکله توصيه وکړه.

۳۶- «به»: د راتلونکي زمانې توري دی چې:

الف- د استعجال (تلوار) لپاره راځي لکه: زده به لاړ شم.

ب- د دوام لپاره راځي لکه: بيا به داسې نه کوم.

ج- د رتنې لپاره راځي لکه: داسې به دې نه کول. يا: بيا به داسې نه
کوي.

۳۷- «لا»:

الف- د «تراوسه» په معنا راځي لکه:

لاخومي روح له تنه تللی نه دی

غليمه څنگه دې اميد شو پيدا!!؟

ب- د انتقال او ترقي لپاره راځي لکه: وهل لاڅه چې وژنم دې.

ج- د استبعاد او حسرت لپاره راځي لکه: مونږ په انتظار سترې شو
ته به لا راځي!

د-د «نور» په معنا راځي لکه څوک ووايي: څومره ډېر کار دې کړی دی. په ځواب کې ووايي: لا خوبه يې کوم.

۳۸- «بې»: د استثناء برخيز دی لکه د خوشحال په دې بيت کې:

بې زحمته راحت نشته زما وروره

که راحت غواړې زحمت درلر د بويه

۳۹- «څومره»:

الف- د پوښتنې برخيز دی لکه چې تير شو.

ب- د شرط لپاره راځي لکه: څومره چې ښه کوي هغومره به ښه مومي.

ج- د تعجب لپاره راځي لکه: اوداود څومره ډېر!

د- د تحسین لپاره راځي لکه: څومره ښه!

۴۰- «هغومره، هومره، اومره»: (مختلفې لهجې دي).

الف- د شرط د جزا (ځواب) لپاره راځي لکه چې لږ مخکې (۳۹-

ب) کې تير شو.

ب- د «ترهغې» په معنا راځي لکه: چې ما درته ځواب نه وي در لېږلی

اومره مه راځه.

ج- د مقدار او کمیت (څومره والي) لپاره راځي لکه: ما چې گومان کاوه

هغومره نه و.

۴۱- «دومره»: د مقدار او کمیت د څرگندولو لپاره راځي لکه: دومره

وړه چې په وس دې پوره وي. يا چاته د يوه شي اندازه ښايي او په

لاسونو اشاره وکړې يا يو ظرف يا اندازه ورته وښايې چې: دومره.

۴۲- «هر»:

الف- د ټول په معنا راځي لکه: هرشي الله پيدا کړی دی. يعنی ټول شيان. چې دلته د تاکيد معنا هم ورکوي.

ب- د «هغه» په معنا راځي لکه: هر کله چې اذان وشي لمونځ به کوو. يعنی هغه وخت.

ج- د مبالغې لپاره راځي لکه: هر شومره چې ځان سترې کړې نه کېږي.

۴۳- «خو»:

الف- د پوښتنې برخيز دی لکه چې مخکې تیر شو.

ب- د «کوم وخت» په معنا راځي لکه: ترڅو به دا کړ اوونه گالو!؟.

ج- د غايې د پای لپاره راځي لکه: مخکنی بېلگه.

د- د شرط لپاره راځي لکه: ترڅو چې زیارونه باسو پرمختگ نه شو کولای.

۴۴- «ځکه»:

د علت (لامل) د څرگندولو لپاره راځي لکه: کونښن

ځکه کوم چې بريالی شم.

۴۵- «پر»:

د «باندې» په معنا راځي لکه: کتاب پر مېز اېښی دی.

يعنی مېز باندې يا ميز د پاسه.

۴۶- «ښه» يا د قندهار په اصطلاح «شه»:

د منلو او اطاعت برخيز دی.

لکه چې څوک ووايي: دا کار وکړه. په ځواب کې ورته ووايي: «ښه»

يا «شه» يعنى ستا خبره مې ومنله او دا كار كوم.

۴۷- «ز» د «ما» او «مونږ»: سره چې سرکې يو ځای شي د ملکیت او

اضافت معنا ورکوي لکه: زما کتاب، زمونږ کور.

۴۸- «س» د «تا» او «تاسو» سره چې سرکې يو ځای شي د ملکیت او

اضافت معنا ورکوي لکه: ستا قلم، ستاسو کلی.

۴۹- «پري»: د صفت او ځينو مصدرونو په اخر کې راځي چې کله لام او

کله ورسره مخکې توری د مصدر نه غورځوي؛ دواړو (صفت او

مصدر) نه د مضارع (حال او راتلونکې) فعل جوړوي؛ کله مطلق وي

او کله کله د استمرار معنا ورکوي چې د سیاق او سباق او برخیزو نونه

څرگندېږي.

لکه: لویږي، غټېږي، شرمېږي، کېږي.

۵۰- «و»:

الف- د امر لپاره راځي لکه: وکړه، ووايه، ومينځه، وليکه، وشړه.

ب- د اخبار لپاره راځي لکه: ويې کړ، ويې نه کړ، ودرېده وغږېده،

وخوړل شو، ونه خوړل شو، ووهل شو، وشو، وبه يې کړي، وبه شي و

به نه شي.

۵۱- «لره»:

الف- د «ته» په معنا راځي لکه: هغه لره مې قلم ورکړ.

ب- د «لپاره» په معنا راځي لکه د خوشحال په دی بیت کې:

بې زحمته راحت نشته زما وروره

که راحت غواړې زحمت درلره بویه

۵۲- «نا» د نفې په معنا راځي لکه: ناکاره، ناخوښ، ناروغ.

۵۳- «هم» د عطف برخیز دی لکه: قلم هم واخله کتاب هم واخله او

کوښښ هم وکړ.

۵۴- «پسي»:

الف- د وروسته په معنا راځي لکه: د لمانځه پسي کورته راشه.

ب- د عطف برخیز دی او د بیا په معنا راځي لکه: د اودس پسي لمونځ

دی د لمانځه پسي، ډوډی ده، د ډوډی پسي کاردی او د کار پسي

خوب دی.

۵۵- «گني» یا «گوندي»:

الف- د احتمال او امېد لپاره د «کېدای شي» په معنا راځي لکه: زده

سپين گل کورته غم گني راغلی وي.

ب- د «لکه چې» په معنا د مخاطب د گومان د ردولو لپاره راځي لکه:

زه گوندي نه پوهېږم؟

ج- د «که نه» په معنا راځي لکه: زه او زگار نه يم گني مابه کړی وای.

۵۶- «هی هی»: د افسوس او حسرت لپاره راځي لکه: هی هی داڅه

وشو!؟.

٥٧- «اخ»، «وخ»:

الف- د مفاجات (نابرتيا) سر د د حسرت لپاره راځي لکه: اخ داڅه
وشو!؟.

ب- د درد او غم معنا هم ورکوي لکه چې څوک درد مند شي او
ووايي «اخ يا وخ».

٥٨- «ویش»:

الف- د نابهره ظاهري (بنکاره) درد د څرگندولو لپاره راځي او يواځې
ويل کېږي لکه: ويش يا ويش ويش.

ب- د چا په حال د معنوي درد بدلود احساس د څرگندولو لپاره راځي او
يواځې ويل کېږي.

٥٩- «وی وی»:

د درد په وخت کې ويل کېږي.

٦٠- «آف»:

(د همزي په پېښ سره):

الف- د درد او سوي په وخت کې ويل کېږي.

ب- د افسوس او حسرت په وخت کې ويل کېږي.

٦١- «واوا، وده، واده، آها»:

د تحسین او خوښۍ د څرگندولو لپاره

راځي او يواځې ويل کېږي.

٦٢- «یر»:

الف- د تنبيه لپاره راځي لکه: یر چې دا احمد به چرته تللی وي؟.

ب- د پښېمانتيا اورجوع لپاره راځي لکه:

چا سره هېڅکله بښېگرده نه کړم

یره کوم یې پرېږده څه به وشي

۶۳- «اوه اوه»: د تعجب او اریانیتیا سره د یوې شي یا یوې کار ډېر گڼلو

لپاره راځي لکه چې ډېرې اوبه یا لوی سېلاو وگوري او ووايي: «اوه

اوه» (واو اوږد ویل کړي).

۶۴- «اوهو»: د حسرت او پښېمانانه کولو لپاره راځي لکه: اوهو دا

دې څه وکړل.

۶۵- «ایله»:

الف- د لږ گڼلو لپاره راځي لکه: ایله همدومره دې وکړل!؟.

ب- د شرط د جزا لپاره راځي لکه: که داسې دې وکړل ایله به مې زړه یخ

شي.

۶۶- «بلکه»: د استدراک لپاره راځي لکه: زه کورته نه ځم بلکه ښار ته

ځم.

۶۷- «هله»: د شرط د جزا لپاره راځي او د «هغه وخت» معنا ورکوي

لکه: زه به هله دا کار کوم چې ته یې وکړې. یا: هله به خبر شي چې تا

روحي له ورشي.

۶۸- «له» (د لام په زور): د «ته» په معنا راځي لکه نږدې مثال

چې تېر شو.

٦٩- «ځني» د څخه په معنا راځي لکه:

له هغه ځني څارېږم

چې درد مند په خپل ملت وي

اود «بعضي» په معنا چې راځي هغه «ځيني» دی.

٧٠- «وال، واله»: د نسبت لپاره راځي لکه: کوتوال: کوت ته منسوب.

کوتواله: مؤنث لپاره.

٧١- «ني، ني»: د نسبت لپاره راځي لکه: بېگاني، پخوانی،

لواړگینی، اوسنی، بېگانی، پخوانی، لواړگینی، اوسنی.

٧٢- «ی، ی»: د نسبت لپاره راځي لکه: افغانی، پېښوری، کابلی،

افغانی، پېښوری، کابلی.

٧٣- «ور، ورد»: د «والا» په معنا اود مصاحبت لپاره راځي لکه: سره

ور، څنه ور، گیره ور، خېټه ور، ژبه ور. د مؤنث لپاره «ورد» راځي

(وراو ورد دواړه د «و» په زور کې دي).

٧٤- «والا»: د نسبت او مصاحبت لپاره اود خاوند په معنا راځي لکه د

پگړی والا، کابل والا، موټو والا، د قلم والا.

٧٥- «جوړ»: د احتمال لپاره راځي اود «لکه چې» معنا ورکوي لکه:

جوړ خوښ دی شو. (د ښکېنيو پښتنو اصطلاح ده.)

٧٦- «بویه»: د احتمال لپاره راځي اود «وگڼه» او «وکړه» په معنادی

لکه د خوشحال دا شعر:

بې زحمته راحت نشته زما وروره

که راحت غواړې زحمت درلره بویه

۷۷- «گڼه»: د احتمال برخیز دی چې د شمېر، فرض کړه او بویه معنا

ورکوي. لکه: ما حاضر وگڼه. داسې وگڼه چې زه نه یم راغلی.

۷۸- «بنایي»: د احتمال برخیز دی چې د کېدای شي معنا ورکوي لکه:

بنایي چې احمد راغلی وي.

۷۹- «کېدای»: د احتمال برخیز دی. لکه: کېدای شي چې باران وشي.

۸۰- «راسې»: د غایې د پیل لپاره راځي لکه: زمري د خالي ورځې

راسې ښوونځي ته نه دی راغلی. او راهیسې هم ویل کېږي.

۸۱- «ولې»:

الف- د پوښتنې برخیز دی چې مخکې تېر شو.

ب- د استثنا لپاره راځي لکه: هغوي راغلل ولې زلمی رانه غی.

ج- د استدراک لپاره راځي لکه: هغه راته وویل ولې زه یې نه منم.

۸۲- «زی»: د نسبت لپاره راځي لکه: نورزی، علی زی، چې د «خېل»

معنا ورکوي.

۸۳- «خېل»: د نسبت لپاره راځي لکه: سلیمان خېل، نور خېل،

حسن خېل.

۸۴- «ین»: د نسبت لاحقې برخیز دی لکه: وزمین، سنگین وړېښمین.

۸۵- «جن»: د نسبت اوفاعلیت لاحقې برخیز دی لکه: کبرجن،

غمجن، دروغجن.

۸۶- «ونه، گان، گانې، ان، انې، يان، يانې، وې، وې» : د جمعې

برخيزونه دې لکه: قلمونه، الوگان، غواگانې، طالبان، دوستانې،

غويان، پرېشانېانې، غلاوې، کوټې.

۸۷- «دوی، دویه، ګری، ګرې، ونکی ونکې، ګر، ګرد، ګری، ې، من،

مند، والا، وان، یالی، ناک» : د نسبت او فاعلیت برخيزونه دې چې د

«والا» او «کوونکي» په معنا راځي لکه: څارندوی، څارندویه،

ژرند ګری، ژرند ګرې ساتونکي، ساتونکې، زرګر، زرګرد،

ملګری، ملګرې، ښکاري، ګرومن، دولت مند، کوروالا، ګاډیوان،

توریالی، خطرناک.

۸۸- «غالی، تون، غلی» : د مکان برخيزونه دي چې د ځای په معنا

راځي لکه: پندغالی، میرتون، خرغلی.

۸۹- «بخن، والی، ښت، توب، تیا، تون، ګلوي، ولي» : د صفت

برخيزونه دي چې دیوه شي وصف پرې بیانېږي.

لکه: توربخن، توروالی، نوښت، بوداتوب، زړورتیا، بېلتون،

ورورګلوي، ورورولي.

۹۰- «م، مه» : د عدد د ټاکنې لپاره راځي لکه لسم کال، لسمه پېړۍ.

د تصغير (وړ كېښود) برخيزونه

تصغير د يودشي وړو كې ښكاره كولو او ښودلو ته ويل كېږي چې مونږ يې په پښتو كې په «وړ كېښود» نوموړې پښتو كې د وړ كېښود برخيزونه په لاندې ډول دي:

- ۱- «گى»: د نارينه وړ كېښود لپاره راځي لكه: كورگى، ديوالگى، زړگى، چې د كور، ديوال او زړه وړ كېښودونه دي.
- ۲- «گى»: د ښځينه وړ كېښود لپاره راځي لكه: رعناگى، شاروگى، كوتهگى: چې د رعنا، شارو او كوته وړ كېښودونه دي.
- ۳- «كى»: د نارينه وړ كېښود لپاره راځي لكه: خواركى، ډبوسكى، پندوكى، تپتكى. چې د خوار، ډبلى، پند او تپت وړ كېښودونه دي.
- ۴- «گى»: د ښځينه وړ كېښود لپاره راځي لكه: خوراكى، ډبوسكى، پندوكى، تپتكى، چې د خوارې، ډبلى، پندې، او تپتې وړ كېښودونه دي.
- ۵- «گوتى»: د نارينه وړ كېښود لپاره راځي لكه: كميس گوتى، ډاگتر گوتى، خرگوتى، چې د كميس، ډاگتر، او خر وړ كېښودونه دي.

- ۶- «گوتې»: د ښځينه وړكښود لپاره راځي لكه: غواگوتې، ستن گوتې، ښځگوتې، چې د غوا، ستنې او ښځې وړكښودونه دي.
- ۷- «تې»: د نارينه وړكښود لپاره راځي لكه: منگوتې زلموتې چې د منگي او زلمي وړكښودونه دي. او كله كله د تحقير (سپكاوي) لپاره هم راځي لكه: سموتې، شفوتې، رفوتې. چې د سميع الله، شفيق الله او رفيق الله وړكښودونه او تحقير دي.
- ۸- «تې»: د ښځينه وړكښود لپاره راځي لكه: واوروتې، سپينوتې، پېغلوتې، چې د واورې، سپينې او پېغلې وړكښودونه دي. او كله كله همدا تحقير هم گڼل كېږي.
- ۹- «تې»: د ښځينه وړكښود لپاره راځي لكه: زانگوتې او پېغلوتې، چې د زانگو او پېغلې وړكښودونه دي او د تحقير لپاره هم راځي.
- ۱۰- «ړي»: د نارينه وړكښود لپاره راځي لكه: كدوړي چې د كدو وړكښود دي.
- ۱۱- «گوزي»: د نارينه وړكښود لپاره راځي لكه چرگوزي، انارگوزي چې د چرگ او انار وړكښودونه دي.
- ۱۲- «ړي»: د ښځينه وړكښود لپاره راځي لكه: كوزړي چې د كوزې وړكښود دي.
- ۱۳- «گتي»: د نارينه وړكښود لپاره راځي لكه: زوم گتي چې د زوم

وړکښود دی.

۱۴- «گی»: د ښځینه وړکښود لپاره راځي لکه: لورگتې چې د لور

وړکښود دی.

۱۵- «نی»: د ښځینه وړکښود لپاره راځي لکه: کوتنې چې د کوتې

وړکښود دی.

يادونه:

د پښتو وړکښودونو کې: «گی، گي، گوتې او گوتې» پرتليز (قياسي)

وړکښودونه دي او نور سماعي دي چې د کوم ځانگړي بنسټ لاندې نه راځي.

نیمګړي فعلونه یا نیمخیزونه

غینې نیمګړي فعلونه هم د برخیزونو په څېر یواځې معنا نه لري او په جملې کې معنا ورکوي نوله دې امله برخیزونه دي او چې د زمانې سره اړیکې لري نوله دې امله فعلونه دي؛ مونږ یې نیمګړي فعلونه یا نیمخیزونه نوموو او د برخیزونو په ترڅ کې یې راوړو چې په لاندې ډول دي:

اول: په حال او نږدې ماضي کېنې د شته والي

اونشتوالي حکمي نیمخیزونه

- ۱- «شو»: د مفرد مذکر غائب لپاره راځي لکه: باران وشو یا ونه شو.
- ۲- «شوه»: د مفردې مؤنثې غائبې لپاره راځي لکه: کوټه ښه شوه یا ښه نه شوه.
- ۳- «شو»: د یوه نه زیاتو مذکرو غائبو لپاره راځي لکه: شاگردان بريالي شول. او «شو» (په دروند واو) ویل کېږي.
- ۴- «شوي»:

الف- د یوې نه زیاتو مؤنثو غائباتو لپاره راځي لکه: شاگردانې بريالۍ

شوې (شولې).

ب- د مفرد مخاطب مذكر لپاره راځي لکه: ته بريالی شوې.

ج- د مفردې مخاطبې مؤنث لپاره راځي لکه: ته بريالی شوې.

۵- «شواست، شوي، شولي»:

الف- د جمعې مخاطبو لپاره راځي لکه: تاسو بريالي شواست.

ب- د جمع مخاطباتو لپاره راځي لکه: تاسو بريالي شوي.

۶- «شوم»: د مفرد متکلم مذكر او مؤنث لپاره راځي لکه: زه بريالی

شوم يا زه بريالی شوم.

۷- «شو، شولو» (په دروند واو): د جمعې متکلم مذكر او مؤنث لپاره

راځي لکه: مونږ بريالي شو يا مونږ بريالی شو. (شولو).

۸- «شوي» (په شين خج او زور کې): د غائب مفرد مذكر لپاره راځي

لکه: احمد بريالی شوی دی.

۹- «شوي» (په شين خج او زور کې): د غائبې مفردې مؤنث او غائباتو

لپاره راځي لکه: سعیده بريالی شوې ده. شاگردانې بريالی شوې

دي.

۱۰- «شوي» (په شين خج او زور کې): د غائبو مذكرو لپاره راځي

لکه: شاگردان بريالي شوي دي.

۱۱- «دی»: په اثبات او نفی د حکم کولو نیمخیز دی چې د مفرد مذكر

غائب لپاره راځي لکه: داسې دی يا دا قلم نه دی.

۱۲- «دي»: په اثبات يا نفی د حکم کولو نیمخیز دی چې:

الف- دیوه نه زیاتو مذکرو لپاره راځي لکه: هغوی سړي دي، هلکان ولاړ دي، کورونه نړېدلي نه دي.

ب- دیوې نه زیاتو مؤنثو لپاره راځي لکه: هغوی ښځې دي، جنګی ولاړې دي، کوټې ړنگې شوې نه دي.

۱۳- «ده»: په نفی او اثبات د حکم کولو نیمخیز دی او د مفرد مؤنث لپاره راځي لکه: دا کوزه ده، هغه ښځه ولاړه ده، دا ونه زړه ده، تورپښکی راغلي نه ده.

۱۴- «یې»: په نفی او اثبات حکمي نیمخیز دی چې:

الف- د مفرد مذکر مخاطب لپاره راځي لکه: ته بريالی شوی یې، ته ناروغ نه یې.

ب- د مفرد مؤنث مخاطبې لپاره راځي لکه: ته بريالی شوې یې، ته ناروغه نه یې.

۱۵- «یاست، یئ»: په اثبات او نفی حکمي نیمخیز دی چې د جمعې مذکرو مخاطبو لپاره راځي لکه: تاسو بريالي شوي یاست یایئ. نه یاست یا نه یی.

۱۶- «یاستئ، یئ»: په اثبات او نفی حکمي نیمخیز دی چې د جمع مؤنث مخاطباتو لپاره راځي لکه: تاسو بريالی شوې یاستئ یایئ. نه یاستئ یا نه یئ.

۱۷- «يم، يمه»: په اثبات او نفی حکمي نیمخیزدی چې د مفرد متکلم مذکر او مؤنث لپاره راځي لکه: زه ناروغ یم یا زه ناروغ نه یم یا زه ناروغه یم یا زه ناروغه نه یم یا (یمه).

۱۸- «ياستو، يو»: په اثبات او نفی حکمي نیمخیزدی چې د جمعې متکلم مذکر او مؤنث لپاره راځي لکه: مونږ ډاکټران یاستو یا یو، مونږ ډاکټران نه یاستو یا نه یو. مونږ ډاکټرانې یاستو یا یو، مونږ ډاکټرانې نه یاستو یا نه یو.

دوهم: په لیرې ماضي کښې د اثبات

او نفی حکمي نیمخیزونه

۱- «ؤ»، «شوی» (په شین خج او زوره کی): د اثبات او نفی حکمي نیمخیزونه دي چې د مفرد غائب مذکر لپاره راځي لکه:

الف- گل نواز راغلی ؤ یا گل نواز راغلی نه ؤ.

ب- محمود ناروغ شوی ؤ یا محمود ناروغ شوی نه ؤ.

۲- «وو»، «شوي»: د یوه نه زیاتو غائبو مذکرو لپاره راځي او د اثبات او نفی حکمي نیمخیزونه دي. لکه:

الف- شاگران راغلي وو یا شاگردان راغلي نه وو.

ب- د تکر له امله خو تنه زخمیان شوي وو یا نه وو.

۳- «وه» «شوي»: د اثبات او نفې حکمي نیمخیزونه دي چې د مفرد مؤنث غائبې لپاره راځي لکه:

الف- گلالی راغلې وه یا گلالی راغلې نه وه.

ب- ملالی ناروغه شوې وه یا ناروغه شوې نه وه.

۴- «وي» «شوي»: د اثبات او نفې حکمي نیمخیزونه دي چې:

الف- د جمع مؤنث غائباتو لپاره راځي لکه:

۱- جنکی راغلې وي یا راغلې نه وي.

۲- جنکی ناروغه شوې وي یا ناروغه شوې نه وي.

ب- «وي» د مفرد مذکر مخاطب لپاره هم راځي چې مخکې ترې کله کله «شوي» هم راځي لکه:

۱- ته راغلې وي یا راغلې نه وي.

۲- ته ناروغ شوی وي یا نه وي.

ج- «وي» «شوي» د مفرد مؤنث مخاطبې لپاره هم راځي لکه:

۱- ته راغلې وي، یا ته راغلې نه وي.

۲- ته ناروغه شوې وي یا ته ناروغه شوې نه وي.

۵- «واست، وي» «شوي»: د اثبات او نفې حکمي نیمخیزونه دي چې:

الف- د جمعې مذکر مخاطبو لپاره راځي لکه:

- ۱- تاسو راغلي واست يا نه واست.
- ۲- تاسو ناروغ شوي واست يا نه واست.
- ب- د جمعې مؤنث مخاطباتو لپاره راځي لکه:
 - ۱- تاسو راغلي وي يا نه وي.
 - ۲- تاسو ناروغه شوې وي يا نه وي.
- ۶- «وم» «شوی»: د اثبات او نفې حکمي نیمخیز دي چې:
 - الف- د مفرد متکلم مذکر او مؤنث لپاره راځي لکه:
 - ۱- زه راغلی وم يا نه وم. زه راغلي وم يا نه وم.
 - ۲- زه ناروغ شوی وم يا نه وم. زه ناروغه شوې وم يا نه وم.
 - او کله کله د راتلونکي معنا هم ورکوي لکه: که وم وم که نه وم نه وم.
- ۷- «وو» «شوي»: د اثبات او نفې حکمي نیمخیزونه دي چې د جمعې متکلم مذکر او مؤنث لپاره راځي لکه:
 - الف: ۱- مونږ راغلي وو يا نه وو.
 - ۲- مونږ ناروغ شوي وو يا نه وو.
 - ب: ۱- مونږ راغلي وو يا نه وو.
 - ۲- مونږ ناروغه شوې وو يا نه وو.

دریم: د امر او نهی نیمخیزونه

- ۱- «شه» «مه» «پړه»: د مفرد مخاطب مذكر او مؤنث لپاره راځي لکه:
 - الف- وینښ شه، مه او درپړه.
 - ب- وینښه شه، مه او درپړه.
- ۲- «شن» «مپړی»: د جمع مخاطب مذكر او مؤنث لپاره راځي لکه:
 - الف- وینښ شی، مه او درپړی.
 - ب- وینښې شی، مه او درپړی.

څلورم: د راتلونکي نیمخیزونه

د راتلونکي لپاره ورسره «به» یوځای کېږي لکه:

- ۱: الف- افغانستان به اباد شي، هغه به راشي، يا افغانستان به وران نه شي هغه به رانه شي.
- ب- هغوی (نارینه یا ښځینه) به راشي یا به رانه شي.
- ۲- الف: ته به روغ شي یا به روغ نه شي.
- ب: ته به روغه شي یا به روغه نه شي.

۳- الف: تاسوبه روغ شئ یا به نه شئ.

ب: تاسوبه روغې شئ یا به نه شئ.

۴- الف: زده به لار شم یا به لار نه شم.

ب: زده به لار نه شم یا به لار نه شم.

۵- الف: مونږ به لار شو یا به لار نه شو.

ب: مونږ به لارې شو یا به لارې نه شو.

يادونه:

«به» د عربي ژبې د «س او سوف» معنا هم ورکوي چې د «ژرده» په

معنا راځي کله د تاکید لپاره ورسره «ژرده» ويل کېږي او کله نه ويل کېږي.

فعل او فاعل

«فعل د» یوه کار کولو ته ویل کېږي چې یا په تیرد زمانه کې شوی وي یا حال او یا راتلونکي وخت کې کېږي.

او «فاعل» د یوه کار کوونکي ته ویل کېږي لکه: احمد راغی، احمد فاعل دی او راغی فعل دی.

عربي ژبې کې فعل مخکې راځي او پښتو کې فاعل مخکې راځي عربي کې داسې ویل کېږي: جاء احمد. که ددې کټ مټ ژباړه وشي نو داسې به وویل شي: راغی احمد. او دا ژباړه حرفي (ټکي په ټکي) ژباړه بلل کېږي چې د پښتو په قالب کې برابره نه راځي خو که وغواړو چې د پښتو په قالب کې برابره راشي نو باید روانه ژباړه یې وکړو چې فاعل مخکې او فعل وروسته شي. نو داسې به شي چې: احمد راغی.

کله کله فاعل وروسته کېږي لکه:

۱- د تعجب په وخت کې لکه: «کار احمد وکړ او سترې محمود شو!؟»

۲- د تخصیص (ځانګړتیا) په وخت کې لکه: «دا کار ته وکړه!». «ته»

فاعل دی او وروسته راغی.

۳- د متل او شعري ضرورت په وخت کې.

مصدر

«مصدر» د هغه څه نوم دی چې نورې صیغې ترې جوړېږي او خپرېږي او په اخر کې یې ساکن «ل» راځي لکه: ویل، کول، لوستل، لیکل، تلل، خوړل، گردهول، گنډل، څنډل او داسې نور.

د پښتو ځینو لیکوالانو د مصدر او فعل ترمنځ توپیر نه دی کړی او مصدر ته یې فعل ویلی دی حال دا چې د مصدر او فعل ترمنځ زیات توپیر دی چې مخکې د دواړو په تعریفونو او بېلگو کې څرگند شو او ځینې بېلگې یې په دې توګه دي:

«لیکل» مصدر دی، او ولیکه، مه لیکه، لیکلی، لیکې او لیکم، فعلونه دي.

«وړل» مصدر دی. او: وړی، وړي، وړې، وړم او وړو فعلونه دي.

«تلل» مصدر دی. او څه، مه څه، تللی، تللي، تللې، ټم، ټو، ټي،

ولاړ، ولاړل او ولاړې فعلونه دي.

مفعول

«مفعول» کړای شوي ته ویل کېږي. (هغه څه چې څه کارېږي شوی وي) لکه: ما کتاب راوړی دی.

«ما» فاعل دی «کتاب» مفعول دی او «راوړی» فعل دی. پښتو کې اکثر اول فاعل بیا مفعول او بیا فعل راځي. عربي کې مفعول اکثر وروسته راځي لکه: «اکل زید تفاحا»

«اکل» فعل «زید» فاعل او «تفاحا» مفعول به دی. که د دې کټ مټ حرفي ژباړه وکړو نو داسې به ووايو: «خوږه زید منه» چې دا د پښتو د ژبې دود سره سم نه ده که وغواړو چې روانه ژباړه یې وکړو نو فاعل به مخکې کړو ورپسې مفعول او بیا به فعل راوړو نو داسې به شي: «زید منه خوږه» کله کله مفعول مخکې راځي لکه: ۱- د تعجب په وخت کې لکه: کار ما وکړ او لافې ته وهي؟

۲- د امر په وخت کې لکه: «ډوډی خوږه».

۳- د نهی په وخت کې لکه: «درواغ مه وایه».

۴- د ډاډور کولو په وخت کې لکه: «کار مې کړی دی» (مطمئن اوسه).

۵- د مثل او شعري ضرورت په وخت کې. لکه:

تورې دې لالا وهي دودې دې عبدالله وهي.

۶- کله چې فاعل «مې، دې او مو» ضمیرونه وي، لکه: کار مې وکړ،
بڼه کار دې وکړ، کار مو وکړ.

صفت او موصوف

صفت هغه نوم دی چې ستاینه غندنه او څرنگوالی څرگندوي او موصوف
هغه چا یا هغه شي ته ویل کېږي چې ستایل شوی، غندل شوی او څرنگوالی
یې څرگند شوی وی لکه: عالم سړی، چې عالم صفت دی او سړی موصوف دی
یا اوږد قلم، اوږد صفت دی او قلم موصوف دی، یا ډېر غنم، ډېر صفت او غنم
موصوف دی.

عربي کې موصوف مخکې راځي او صفت وروسته لکه: رجل عالم
«رجل» موصوف دی او «عالم» یې صفت دی یا لکه: قلم طویل، «قلم»
موصوف دی او «طویل» یې صفت دی.

که مونږ یې کټ مټ ژباړه وکړو او ووايو چې: سړی عالم. یا: قلم اوږد. نو
بڼه نه برېښي او د پښتو له قانون نه خلاف ده؛ که وغواړو چې د پښتو د قانون
موافق ژباړه وکړو نو باید صفت مخکې او موصوف وروسته کړو او داسې
ووايو: عالم سړی، یا اوږد قلم.

کله کله موصوف مخکې او صفت وروسته راځي لکه:

- ۱- د خبرولو وخت کې لکه: «اسمان شین دی»
- ۲- د تعجب په وخت کې لکه: «کمیس شین او پرتوگ سور!؟»
- ۳- د امر په وخت کې لکه: «جامی پاکې کړه».
- ۴- د متل او شعري ضرورت په وخت کې.
- ۵- کله چې «که» ورڅخه مخکې یا وروسته راشي لکه: گل که سور وي او که زیر زما خوښ دی. یا: که گل سور وي او که شین.

ژبدود ته پاملرنه

ځینې بنسټونه د ټولو ژبو سره یووي؛ هر د ژبه ځانګړي دودونه او قوانین هم لري چې د نورو ژبو سره څرګند توپیر لري د هرې ژبې قوانین او ځانګړتیاوې باید مراعات شي، د یوې ژبې نه بلې ژبې ته ژباړه په دوه ډوله ده:

- ۱- حرفي ژباړه (ټکي په ټکي او کټ مټ).
- ۲- روانه ژباړه.

حرفي ژباړه کټ مټ او د هر لفظ وي او روانه ژباړه د ژبدود سره سمه وي ژباړه که روانه او د ژبدود سره سمه ونه شي نو:

- ۱- ډېره بې خونده وي.
- ۲- مفهوم ترې ښه نه څرګندېږي.
- ۳- ډېر ځل کېدای شي چې غلط مفهوم ترې واخیستل شي.

۴- ډیر ځل کېدای شي جمله بیخي مهمله او بې مفهومه شي.
روانې ژباړې کې ټکي په ټکي ژباړه نه کېږي بلکه د یوې جملې مفهوم د
بلې ژبې په قالب کې برابرېږي او د هغې د قانون مطابق لوستل کېږي.
د بېلګې په توګه:

فارسي کې د «بز دل» کلمې ژباړه که حرفي وکړو نو «بز» «اوزې» ته او
«دل» «زړه» ته ویل کېږي نو که د «بز دل» ژباړه په: «اوزه زړه» سره وکړو نو
هغه مفهوم یې څرګند نه کړ چې فارسي کېنې ترې مطلب و او که روانه ژباړه
یې وکړو نو «بز دل» ته پښتو کې «بې زړه» ویل کېږي او په همدې روانې
ژباړې سره هغه مطلب مفهوم څرګند شو.

که د دې دواړو ژبو نه همدا کلمه عربي ته وژباړو که حرفي ژباړه وکړو نو
«بز» ته عربي کې «معز» ویل کېږي او «دل» ته «قلب» ویل کېږي نو «قلب
المعز» یا «معز قلب» د بې زړه مفهوم بېخي نه څرګندوي بلکه غلطه ده؛ که د
پښتو «بې زړه» په عربي کې حرفي وژباړو نو بیه وایو: «الذی لا قلب له» یا
«معدوم القلب» بیا هم ژباړه غلطه ده او مفهوم یې هم بدل شو، خو که دا دواړه
(فارسي او پښتو) لفظونه په روانه عربي وژباړو نو عربي کې «بز دل» یا «بې
زړه» ته «جبان» ویل کېږي، ژباړه بېخي صحیح او روانه راځي او مفهوم هم
صحیح څرګندوي.

د حرفي او روانې ژباړې نورې بېلګې:

«وإذا بشر أحدهم بالأنثى ظل وجهه مسوداً وهو كظيم، يتوارى من

القوم من سوء ما بشربه أيمسكه على هون ام يدسه فى التراب ألساء ما
يحكمون. « (۱)

حرفي ژباړه: «او هغه وخت چې زېرى ورکول شي يود دوى ته په ښځې
وگرځي مخ د هغه تور او وي هغه غمجن پتېږي د قوم نه د بد هغې نه چې زېرى
ورکول شوى په هغې سره ايا وي ساتي په سپکاوي او که ومنيدي هغه په خاوره
خبرداره پرې دى هغه چې دوى يې فيصله کوي.»

روانه ژباړه: «او کله چې دوى کې چاته دلور زيرېدو زېرى ورکول شي مخ
يې تک تور شي او غمجن وي، د بد زېري له امله د خلکو نه پتېږي فکر کوي
چې د پېغور سره يې وساتي او که په خاورو کې يې ښځه کړي په دې هکله دوى
ډېره بده پرېکړه کوي.»

عن معاذ بن جبل رضى الله عنه قال: كنت رديف النبی صلى الله عليه و
سلم على حمار فقال لي: «يا معاذ! أتدري ما حق الله على العباد، وما حق
العباد على الله؟» قلت: الله ورسوله أعلم. قال: «حق الله على العباد: أن
يعبدوه ولا يشركوا به شيئاً، وحق العباد على الله: أن لا يعذب من لا يشرك به
شيئاً.» (۲)

حرفي ژباړه: «روایت دی د معاذ ځوی د جبل نه راضي دې شي الله د هغه
نه ویلي دي هغه: ومه زه وروسته د پیغمبر نه رحمت دې ولېږي الله پر هغه او

۱- د نحل سورت: ۵۸-۵۹.

۲- بخاری، مسلم.

سلامتیا، په خرباندي نوويې ويل ماته: ای معاذه ايا پوهېږي ته چې څه دی حق د الله په بنده گانو د هغه باندي؟، او څه دی حق د بنده گانو په الله باندي؟، ما وويل: الله او رسول د هغه ښه پوډي. هغه وويل: حق د الله په بنده گانو د هغه باندي دا دی چې عبادت وکړي د هغه او شريک پيدا نه کړي د هغه سره هېڅ شي، او حق د بنده گانو په الله دا دی: چې عذاب ورنه کړي هغه چا ته چې شريک يې نه وي پيدا کړی د هغه سره هېڅ شي.

روانه ژباړه:

«د جبل زوی معاذ (رضی الله عنه) نه روایت دی چې: زه د پیغمبر (صلی الله علیه وسلم) پسې په خرد سپوروم، ماته یې وفرمایل: «ای معاذه! ایا پوهېږي چې الله په خپلو بندگانو څه حق لري؟ او بندگان په الله کوم حق لري؟ ما ورته وويل: الله او د هغه پیغمبر ښه پوهېږي. هغه وفرمایل: «د الله حق په خپلو بندگانو دا دی چې یواځې د هغه عبادت وکړي او هېڅ شريک ورسره ونه ټاکي، او د بندگانو حق په الله دا دی چې چا ورسره شرک نه وي کړی، هغه ته عذاب ورنه کړي».

په پورتنیو دوه ژباړو کې به تاسو ته توپیر څرگند شوی وي چې خوند په کومه کې دی او مفهوم کومې یوې ښه څرگند کړ.

حرفي ژباړه یواځې هغه وخت کېدای شي چې شاگرد له استاذ نه ټکي په ټکي ځان پوهول غواړي؛ په وعظ او تبلیغ، د خلکو پوهولو، کتاب ژباړلو او

مضمون ليکلو کې يواځې روانه ژباړه کېږي.

ژباړونکي چې هر کله ژباړه کوي هغه بايد د دواړو ژبو په قوانينو او قواعدو پوه وي بيا چې کله ژباړه کوي بايد د يوې ژبې پوره مفهوم راواخلي او د بلې ژبې د قانون او بنسټ په قالب کې يې ور واچوي ترڅو اسانه، روانه او خوږه ژباړه راووځي.

مضاف إلیه او مضاف

مضاف إلیه هغه چا يا هغه شي ته ويل کېږي چې د څه شي نسبت ورته شوی وي او مضاف هغه وي چې د هغه نسبت شوی وي لکه: د احمد کتاب. احمد مضاف إلیه دی او کتاب مضاف دی.

عربي کې مضاف مخکې وي او مضاف إلیه وروسته وي لکه: کتاب احمد. که مونږ ګټه مټ ژباړه وکړو او وايو: کتاب د احمد، نو دا جمله د پښتو په بنسټ صحيح نه ده؛ که وغواړو چې صحيح او روانه شي نو مضاف إلیه بايد مخکې او مضاف وروسته کړو او داسې ووايو: د احمد کتاب. کله کله مضاف إلیه د متل او شعري ضرورت له امله وروسته کېږي او مضاف مخکې کېږي.

همدارنگه چې مضاف إلیه «دې، مو او يې» ضمير وي هم وروسته کېږي لکه: زړه مې خفه دی. زړه مضاف دی او «مې» ضمير دی او مضاف إلیه دی.

او وروسته دی. یا: قلم دې واخله، کتابونه موراوړئ، خادريې ورکړه. «دې»، «مو» او «يې» ضمرونه دي مضاف إليه واقع شوي دي او وروسته راغلي دي.

مطلق او مقيد

مطلق په لغت کې خوشې شوي او ازاد شوي ته ويل کېږي او په اصطلاح کې: مطلق هغه لفظ يا خبرې ته ويل کېږي چې بي له قيد او شرط نه د خپل جنس په مشهور فرد يا افرادو دلالت کوي.

لکه: وطن گران وي.

دلته وطن مطلق دی په هر چا خپل وطن گران وي.

مقيد په لغت کې تړل شوي ته ويل کېږي. او په اصطلاح کې: مقيد هغه لفظ يا خبرې ته ويل کېږي چې د يوه قيد او شرط سره د خپل جنس په مشهور فرد يا افرادو دلالت کوي.

لکه: نیک سړی د هر چا خوښېږي.

سړی مطلق دی خو چې کله د نیک قيد ورسره ولگېد نو مقيد شو تقيد د زيات وضاحت، خرگندونې او ځانگړتيا لپاره راوړل کېږي له همدې امله: خومره چې په يوې خبرې کې قيود زيات وي هغومره خبره ښکاره، ډاگيزه او خرگنده وي.

د بېلگې په توگه:

که څوک په ورځپاڼه کې اعلان وکړي چې:

«درې کسانو ته ضرورت دی چې مونږ سره کار وکړي غوښتونکي دي

مونږ سره رابطه وکړي»

په دې اعلان کې کسان مطلق دي که نارینه وي، که ښځينه، ځوانان وي او

که بوډاگان، باسواده وي او که بې سواده... خو که همدې اعلان سره نور قیدونه

او شرطونه ولگوو او داسې ووايو:

«د بریښنا درې انجنیرانو ته ضرورت دی چې:

۱- نارینه وي.

۲- عمر یې له ۴۰ کلونو څخه زیات نه وي.

۳- لږ تر لږه لسانس شهادتنامه ولري.

۴- لږ تر لږه (۷) کاله عملي تجربه ولري.

۵- د تجربې لیکلې ثبوت ولري.

غوښتونکي دي مونږ سره رابطه وکړي»

نودا مقید شو او په شپږو قیدونو خبره ښه روښانه او ښکاره شوه.

کله کله قید دومره ضروري چې که خبرې نه قید لیرې شي درواغ ترې

جوړېږي.

لکه:

الله تعالی فرمائي:

«مونږ اسمانونه، مخکۀ او ددې دواړو تر منځ (ټول شيان) عبث نه دي پيدا کړي»

دلته د «عبث» قيد بېخي فرض او ضروري دی ځکه چې که دا قيد ليرې شي نو بيا به داسې شي چې: «مونږ اسمانونه، مخکۀ او ددې دواړو تر منځ (ټول شيان) نه دي پيدا کړي».

نو بيا به خبره درواغ شي ځکه چې دا ټول پېدا شوي دي.

وصل او فصل

(پيوستون او بېلتون)

وصل د عطف د برخيزونو «او»، يا «پسې» په واسطه د دوه يا ډيرو جملو يا کلمو ترلو ته ويل کېږي او فصل د دوه يا څو جملو د عطف په برخيز «او» نه راوړلو جلا کولو او بيلولو ته ويل کېږي.

هره دويمه جمله او کلمه کله د عطف په برخيز له لمړۍ جملې سره تړل شوې وي او کله کله د دې برخيز په نه راوړلو بېله شوې وي.

دوه جملې يا کلمې د عطف په برخيز له دې امله تړل کېږي چې د دواړو په منځ کې څه يووالی او مناسبت وي او يا کله کله د توپير لپاره د دواړو ترمنځ د عطف برخيز راوړل کېږي لکه:

۱- احمد او محمود دواړه د توريالي زامن دي.

۲- برياليتوب او ناکامي د کوبنېن پورې اړه لري.

۳- د وينا او عمل ترمنځ ډېر توپير دی.

او فصل کله د جملو او کلمو د زيات يووالي او معنوي امتزاج له امله وي چې «کمال اتصال» بلل کېږي، کله د بيخي بېلتون او جلا کېدلو له امله وي

چې «کمال انقطاع» بلل کېږي، کله د خواکمنو اړیکو او کله هم د کوم مانع له
أمله د عطف برخیز پرېښودل کېږي لکه:

- ۱- احمد، محمود، سعيد، بريالی او غمی په یو ټولګي کې درس وايي.
- ۲- راځئ چې خپلمنځي اختلافونه شاته ورغورځوو. ورورولي وکړو،
دوستي وکړو، مینه وکړو، د مېندو او خویندو عفت خوندي کړو، زیار
وباسو، کار وکړو، وطن اباد کړو، عدل او انصاف پلي کړو، هر چاته
خپل حق وسپارو، ترڅو د سپېڅلي جهاد ښې پایلې لاسته راوړو.
- ۳- د افغانستان مؤمن، مجاهد، غېرتي، پتمن او زړه ور ولس په مړانه
جهاد وکړ.

۴- چې زړه یې مړوي، ذوق یې تې، احساس یې نه پاشیږي
هغه د شعر په ارزښت او قیمت څه پوهېږي

ايجاز

ايجاز په لغت کې لنډولو ته ويل کېږي او په اصطلاح کې په لبرو الفاظو او لنډ تعبير د ډېرو او پوره معنا وواکولو ته ويل کېږي.
ايجاز په دوه ډوله دي:

۱- د قصر (لنډولو) ايجاز

د قصر ايجاز ته د بلاغت ايجاز هم ويل کېږي او دا هغه لنډ الفاظ دي چې کومه محذوفه او مقدره کلمه يا جمله پکې نه وي بلکه په لنډ تعبير لويه معنا څرگنده شي خو په دې شرط چې په فهم کې خلل واقع نه شي او پوره مطلب ترې واخيستل شي لکه:

«شعر د زړه ترجماني ده»

دا لنډ تعبير دی او لوی مطلب او ډېرې معناوې پکښې نغښتې دي ځکه چې زړه کې: مينه او محبت، بغض او حسد، دوستي او دښمني کرکه او اغيزه، هېلې او احساس... ټول ځای لري او شاعر په خپل شعر کې د دې ټولو ترجماني

او ژباړه کوي.

يا لکه د عبدالرحمن بابا دا شعر:

په ښه خوی له بد خواهانو بې پروايم

په نرمۍ لکه اوبه د اور سـزايـم

د دې شعر په لنډو الفاظو کې ډېر لوی مطلب پروت دی او هغه دا چې: که زما ډېر د ښمنان او بدخواهان وي خو زما د ښه خوي او نیکو اخلاقو له امله هغوی دومره اغیزمن دي چې ماته د بدو رسولو اقدام نه کوي نو له همدې امله ماسره هیڅ اندیښنه نشته او بې پروا ژوند ته دوام ورکوم. او لکه څنګه چې اوبه ډېرې نرمې او پستې دي خو سخت او سوزوونکې اور پرې له منځه ځي او مړ کيږي نو همدارنګه زه ډېر سخت، سرکشه او کلک خلک په ډېره نرمۍ او ښو اخلاقو تابع کوم.

۲- د حذف (غورځولو) ایجاز

د حذف ایجاز دې ته ویل کېږي چې د یوې جملې نه څه توري یا کلمې وغورځېږي خو په فهم او معنا کې څه خلل پیدا نه شي لکه:

۱- «زه ورځم» په دې جملې کې «هلت» حذف شوی دی که دغه

غورځېدلی لفظ بیرته پکښې ننه باسو نو داسې به شي: «زه هلت»

ورځم».

۲- «د احمد خبر و راباندې اغېزه وکړه». دلته د «ښه» کلمه غورځېدلې ده ځکه چې اغېزه ښه هم وي او بده هم اصل کې جمله داسې ده: «د احمد خبر و راباندې ښه اغېزه وکړه».

۳- «پزون ډېر ښکلي ځای ته تللي وود غرونه داره مو وکړه کاشکې ته هم راسره وای» په دې کې وروستی جمله حذف شوې ده چې: «خوښ شوی به وای».

۴- پوښتنه وکړې چې دا کار چا کړی دی؟ څوک په ځواب کې ووايي: ما. چې په دې کې «کړی دی» حذف شوی دی؛ که محذوفه جمله ورسره یو ځای کړو نو داسې به شي: «ما کړی دی».

اټناب

اټناب په لغت کې اوږدولو ته ویل کېږي او په اصطلاح کې هغه گټور اوږدوالي ته ویل کېږي چې په یوه جمله یا عبارت کې د لنډو الفاظو په ځای داسې زیات او اوږده الفاظ راوړي چې څه گټه ولري او بې ځایه نه وي لکه: «بودا» یوه لنډه کلمه او لنډ لفظ دی که مونږ ووايو: «احمد بودا دی» نو دا ایجاز شو خو که وغواړو چې همدې جملې کې اټناب وکړو او گټور اوږدوالی پکې وکړو نو داسې به ووايو:

«د احمد ملا کړو په ده خوله یې کشر وپه ده، مخ یې گونجې گونجې دی، گیره یې سپینه ده، د سترگو دید یې کم دی او ډیر ضعیف دی.»

د «بودا» په لفظ کې دا ټولې معناوې پرتې دي خو که په دې ډول اوږدوالی پکې وشي نو زیاته څرگندېږي او بې گټې نه دی. دې ډول گټور اوږدوالي ته «اټناب» ویل کېږي.

د اطناب ډولونه

اطناب ډېر ډولونه لري چې په لاندې توگه يې يادونه کوو:

۱- د عام نه وروسته د خاص يادونه لکه: هر دوړغ کار ته راځه د يکشنبې په ورځ هم راځه.

۲- د خاص نه وروسته د عام يادونه لکه: زده بريالی شوم، زمونږ د ټولگي ټول شاگردان بريالي شول.

۳- د اېهام او اجمال نه وروسته وضاحت او تفصيل لکه: د افغانستان په جنگ کې ښکېلو اړخونو په اړوندو مسائلو خبرې وکړې په مؤقت او دائمي اوربند، د بنديانو په تبادلي د حکومت په تشکيل او د وسلو په راټولولو يې مفصلې خبرې وکړې.

چې په دې کې «په اړوندو مسائلو» کې څه اېهام او اجمال ؤ او وروسته يې وضاحت وشو.

۴- «توشيح» دا په کلام کې هغه تفسير ته ويل کېږي چې د مخکې عبارت افراد ښکاره کړي لکه: علم په دوه ډوله دی: د بدنونو علم او د دينونو علم.

۵- «تکرار» د يوه شي بيا بيا يادونه او تکرار د څو گټو لپاره وي لکه:

۱- «استيعاب» (ديوي مجموعي ټولو افرادو ته شمول) لکه: کتاب مې

پانه پانه وکوت او په لفظ لفظ يې پوه شوم.

۲- په عبارت کې د اوږدوالي له امله يوه کلمه يا جمله بيا راوړل لکه:

ما وليدل چې هلته انساني ارزښتونه ترېښو لاندې شوي وو، اخلاقي

ارزښتونه چانه پيژندل، انسان د څاروي په څير يواځې د نفسي غوښتنو د

اشباع لپاره کار کاوه ما وليدل چې هلته د ټولنيز ژوند د سلامتيا لپاره هيڅ

بنديز نه و.

چې په دې عبارت کې د: «ما وليدل» جمله دوه ځله د عبارت د اوږدوالي

له امله تکرار راغلې ده.

۳- «هڅونه» لکه: مسلمانانو يوشی، اختلاف، عداوت، کينه او

جگړې پرېږدي مسلمانانو د دښمن توطئو ته ځير شي.

۴- «ترديد» چې د يوه لفظ د څو نورو لفظونو پورې هم اړه وي او د هر يوه

سره جلا جلا راشي لکه:

کوښښ او زيار ځان ته گټه رسوي، کور ته گټه رسوي، کورنۍ ته گټه

رسوي، کلي ته گټه رسوي او ټولنې ته گټه رسوي.

۵- «تلذذ» (خوند اخيستل) لکه يو اديب چې د ادب د لفظ نه خوند

اخلي او وايي: ادب زړونو ته ليار لري، ادب د زړونو ترجماني کوي

ادب د ټولنې خدمت کوي، ادب د وگړو احساسات، عواطف، مشاعر

او ولولې راپاروي او ادب ټولنه د پرمختگ لور ته سوقوي.

همدارنگه تکرار د نورو ډیرو مقاصدو لپاره هم راځي لکه: لارښوونه،
ویرول، ټینګار، دعاء، مبالغه او داسې نور.

او اطناب هم د نورو ګڼو ګټو لپاره راوړل کېږي چې په ادبي ذوق
پیژندل کېږي.

او که ګټور اوږدوالی نه وي نو هغه ته بیا «تطویل» او «حشو» ویل کېږي
چې دا دواړه په کلام کې عیب ګڼل کېږي.

تطویل

تطویل هغه فاسد او بې ګټې اوږدوالي ته ویل کېږي چې د زیاتي کلمو
ټاکنه پکښې نه وي شوې او که کومه زياتي کلمه ترې لرې شي نو معنا کې کوم
بدلون نه پېښېږي لکه: «څلمي د شین گل سره فریب، چل دوکه او تګي
کړې ده».

چې د دی ټولو کلمو یوه معنا ده او د هرې یوې په غورځولو سره په معنا
کې کوم بدلون نه راځي نو څرګنده شوه چې په جمله کې هسې بې ځایه او بې
ګټې اوږدوالی راغلې دی او دې بې ګټې غیر متعین اوږدوالي ته تطویل
ویل کېږي.

حشو

حشو چې پښتو کې «حشود» لوستل کېږي په لغت کې «ډکون» ته ویل کېږي لکه د بالخت ډکون: مالوچ یا داسې نور. او په اصطلاح کې د کلام هغه بې گټې اوږدوالي ته ویل کېږي چې زیاتې کلمې او عبارت معلوم او ټاکلې وي که هغه ټاکلې کلمې یا ټاکلې عبارت وغورځول شي نو په معنا کې بدلون او خلل نه پېښېږي لکه:

نن مې هم درس لوستی دی پرون مې هم لوستی ؤ چې د نن نه مخکې دی سبا به یې هم لولم چې د نن نه وروسته دی. نو پرون معلوم دی چې د نن نه مخکې دی د «چې د نن نه مخکې دی» عبارت زیات دی او «حشو» ده همدارنګه سبا هم معلوم دی چې د نن نه وروسته دی نو «چې د نن نه وروسته دی» عبارت بې گټې زیات دی چې «حشو» بلل کېږي.

مساوات

مساوات په لغت کې برابرۍ ته ویل کېږي کله چې دود شيان یو تر بله برابر وي نو دواړه سره مساوي گڼل کېږي. او په اصطلاح کې د کلام هغه عبارت ته ویل کېږي چې له معنا سره برابر وي. مساوات د «ایجاز» او «اطناب» ترمنځ مرتبه ده چې نه د ډېرې اوږدې معنا لاند عبارت وي او نه د لنډې معنا اوږد عبارت وي بلکه عبارت او معنا دواړه سره مساوي وي؛ د مساوات بېلگې ته ضرورت نشته ځکه: هغه ټولې عامې خبرې او عبارتونه چې «ایجاز» او «اطناب» پکې نه وي «مساوات» دي.

التفات

التفات په لغت کې یو خواته کتلو، متوجه کېدلو او مخ اړولو ته ویل کېږي او په اصطلاح کې په خبرو کې د یوه حالت نه بل حالت ته اوښتلو او بدلون ته ویل کېږي چې کله کله یې د ادبي ذوق څښتن کوي.

التفات کله د مخاطب نه غائب ته وی لکه استاذ چې شاگرد ته وایي: بې

ځايه خبرې مه کوي ناپوهه خلک به ځايه خبرې کوي. يا: هغوی چې به ځايه
خبرې کوي نه پوهېږي.
او کله هم په نورو ډولونو وي.

تجاهل العارف (ناگاري)

پښتانه وايي: ځان يې ناگاره يا نانگاره کړ او عربي کې ورته «تجاهل
العارف» وايي. ناگاري يا تجاهل العارف دې ته ويل کېږي چې يو څوک په
يوه خبره يا يو کار بڼه پوه او خبر وي خو ځان داسې وښايي چې گنې نه پوهېږي
او يا خبر نه دی. ناگاري يا عارفانه تجاهل ډير اسباب او لاملونه لري لکه:
تعجب، په بڼه او بد صفت کې مبالغه، رتڼه، بې کچه مينه، فخر، خوند،
ظرافت ښوونه، ازموینه، د زياتو معلوماتو غوښتنه، وېره، احترام، خير
رسول، ضرر رسول، کينه او داسې نور. بېلگه يې داده:

په غليم چې غورځنگونه کړي دا څوک دی؟!
په دښمن چې تاړاگونه کړي دا څوک دی؟
دا چې سريې په خپل لاس کې دی نیولی
شپه او ورځ چې يرغلونه کړي دا څوک دی؟

قلب (چپه کول)

کله کله دیوډ غرض لپاره دوه خبرې یو د بل په ځای راوړل کېږي، یا دود، اصطلاح او محاوره جوړه شوې وي لکه:

۱- ویا له بهیري. چې په اصل کې اوبه بهیري.

۲- خپلې ویا سه. چې په اصل کې باید وویل شي چې: پښه ویا سه ځکه

چې تل د ظرف نه مظروف وځي، ننوتی شي له پاسني نه وځي لکه: له

څانه اوبه وځي، له بوجی نه شیان وځي له کوتې نه انسان یا نور څه

وځي. نو پښه هم له خپلې، بوټ او نورو پښې پوځونه وځي خو

محاوره داسې جوړه شوې چې: بوټ ویا سه خپلې اویاسم...

دا هم د معانیو د علم او د بلاغت یوه برخه ده.

د مضارع په ځای ماضي

کله کله د راتلونکي په ځای تیر شوی وخت او زمانه یادېږي لکه چې
څوک درته داسې یو کار کولو ووايي چې ته یې کولو ته لېوال یې نود ډېر
باورنه ووايي چې:

ومي کړ. (ضروري کوم او په کولو یې وشمېره). دا هم د مقتضي الحال
مناسب او د بلاغت یو ډېر څه ده.

تغليب

کله کله یو لفظ د غلبې او شهرت له امله په نورو نوعو راجع او غالب شي
لکه چې پښتو کې د «انسان» یا د «څوک» په ځای «سړی» ویل کېږي کله
کله ښځې هم وایي چې سړی داسې وکړي یا سړي داسې کړي وای، یا هر سړی
پوهیږي، یا سړي ته دا ښه نه ښکاري یا ښه ښکاري یا نورې داسې محاورې
شته... دا هم د بلاغت خلاف نه دی بلکه د بلاغت یوه برخه ده.

بیان

د بیان لغوي معنا:

بیان په لغت کې څرگندوالي، جلا کېدو وضاحت، فصاحت او ذکاوت ته ویل کېږي «بَيَّنَّ» ښکاره، ژبه ور او هوښیار ته ویل کېږي بیان مفرد دی او جمع یې «أَبْيَنَاء» دده او «بَيْنَهُ» دلیل ته وایي دلیل هم د مدعا څرگندوونکی دی. او بائن طلاق ته ځکه بائن وایي چې ښځه او مېړه سره جلا کوي او زړه بډاوی یې ښکاره کوي.

د بیان اصطلاحي معنا:

په اصطلاح کې بیان هغه علم دی چې د هغه په واسطه انسان د خپل زړه مراد په داسې الفاظو سره څرگند کړي چې اورېدونکي ته زړه پورې وي اغېزه پرې وکړي، په معنا کې څه غوټه او پېچلتیا ونه لري او یوه معنا په مختلفو عبارتونو څرگنده شي. د همدې غرض لپاره ځانگړي بنسټونه ایښودل شوي دي. هغه فنون او مباحث چې د بیان علم یې څېړي په لاندې توگه دي:

تشبيه

تشبيه په لغت کې تمثيل او ورته گڼلو ته ويل کېږي او په اصطلاح کې: دورته والي هغه اړيکي دي چې د يوه ځانگړي غرض لپاره يې ويونکي د دوه يا ډيرو ترمنځ د يوه يا ډيرو مشترکو صفتونو له امله د برخيزو نو په واسطه څرگندوي.

تشبيه په خبرو کې ښکلا، خوند، او کيف زياتوي او څرگندوي که مونږ دېره شي لپاره يو صفت ثابتوونو که وغواړو چې دغه صفت ښه څرگند شي، په ذهن کې ښه مصور شي او لا د پيژندلو وړ شي نو يو بل داسې شی پيدا کوو چې دغه صفت پکې لا زيات څرگندوي او بيا هغه سره يې ورته بولو لکه: که وغواړو چې د علم ښه والی اورنا وښايو او د ناپوهی تياره او بدې څرگنده کړو نو وايو: علم لکه لمر غوندي روښانه دی او جهل د تړمې په څېر تياره دی.

د تشبیه بنسټونه

تشبیه په څلورو بنسټونو لاندې ده:

- ۱- «مشبه» د کوم شي ورته والی چې بیانېږي مشبه بلل کېږي.
- ۲- «مشبه به» د کوم شي سره چې ورته والی لري مشبه به بلل کېږي.
- ۳- «د ورته والي وجه» د دواړو ترمنځ مشترک وصف ته د شبه وجه ویل کېږي.
- ۴- «د تشبیه ادات» (برخیزونه) هغه برخیزونه دي چې د هغوی په واسطه د مشبه او مشبه به ترمنځ د شبه وجه څرگندېږي.

د بیلګې په توګه:

احمد د گل غونډې ښکلی دی.

۱- احمد (مشبه).

۲- گل (مشبه به).

۳- ښکلا (د شبه وجه).

۴- غونډې (د تشبیه برخیز).

که ووايو: احمد ښکلی دی. دا یوه عادي خبره ده خو که ووايو: احمد د گل

غونډې ښکلی دی نو دا جمله د تشبیه له امله ډیره خوږه او څرگنده شوه.

په تشبیه کې اصل مشبه به وي په دې معنا چې د شبه وجه پکې نسبت مشبه ته ډېر د قوي وي.

مشبه او مشبه به ته د تشبیه دود خواوې یا اړخونه هم ویل کېږي.

د تشبیه (ورته والي) برخیزونه

د تشبیه برخیز هغه لفظ ته ویل کېږي چې تشبیه ترې څرگندېږي او مشبه او مشبه به سره تړي. پښتو کې د تشبیه برخیزونه دا دي:

- ۱- لکه.
- ۲- غوندې.
- ۳- ورته.
- ۴- خبر.
- ۵- په شان.
- ۶- ته به وایې.
- ۷- په ډول.
- ۸- په رنگ.
- ۹- په دود.
- ۱۰- کټ مټ.
- ۱۱- داسې.

۱۲- هغسې.

۱۳- هسې.

۱۴- دغسې.

بېلگې يې دا دي:

۱- زلمی لکه زمري دی.

۲- گلاب د ياقوت غوندي سور دی.

۳- د غمي خيره سورگل ته ورته ده.

۴- مخکۀ د هندوانې په خبر گرځي.

۵- چمن د زمرود په شان شين دی.

۶- مالوچ داسې سپين دی ته به وايي چې واوره ده.

۷- ماشوم د گل په ډول ښه ښکاري.

۸- سوهانی د کارغه په رنگ توري.

۹- شينواري د مومندو په دود مېلمه دوستان وگړي دي.

۱۰- فيصل کټ مټ زېر غوندي دی.

۱۱- په سپرلي کې غرونه او رغونه داسې ښه ښکاري لکه گلدار توکر

چې پرې غوړېدلی وي.

۱۲- بريالي هغسې نوم وگاټه لکه د پلاريې.

۱۳- هسې کارمه کوه لکه افتاب چې کړی ؤ.

۱۴- دغسې کارکوه.

د تشبیه ډولونه

لومړۍ وېش (د دواړو خواو له مخې)

د تشبیه دواړه خواوې (مشبه او مشبه به) په دوه ډوله دي:

۱- حسي.

۲- عقلي.

حسي تشبیه

حسي هغې ته ویل کېږي چې د هغې درک او پېژندنه په پنځو څرگندو حواسو کېدای شي. او عقلي هغې ته ویل کېږي چې درک او پېژندنه یې په عقل صورت مومي.

پنځه څرگند حواس دادي:

۱- باصره (د لیدلو ځواک چې په سترگو کې دی).

۲- سامعه (د اوریدلو ځواک چې په غوږونو کې دی).

۳- ذائقه (د څکلو ځواک چې په ژبه کې دی).

۴- شامه (د بویولو خواک چې په پوزه کې دی).

۵- لامسه (د لگېدلو خواک چې په ټول بدن کې دی خود لاسونو په خپرو کې زیات دی).

نو تشبیه د دواړو خواو په اعتبار په څلور ډوله ده:

۱- چې مشبه او مشبه به دواړه حسي وي. لکه په ښکلا کې چې د مخ تشبیه د سپوږمۍ سره ورکړې.

۲- چې مشبه او مشبه به دواړه عقلي وي. لکه په ناپوهۍ کې چې د جهل تشبیه د مرگ سره ورکړې یا لکه: بې لارې د ږوند والي په خبر ده.

۳- چې مشبه حسي وي او مشبه به عقلي وي. لکه د ناپوه استاذ تشبیه چې د ولېزې یا تندې سره ورکړې.

۴- چې مشبه عقلي وي او مشبه به حسي وي. لکه د علم تشبیه چې د رڼا سره ورکړې.

خیالي تشبیه

خیالي تشبیه د حسي تشبیه له جملې نه ده او دا هغه ده چې مشبه به وجود ونه لري خو ماده یې موجوده وي لکه:

ستانړی معتدل قد دی

ای د سپینو زرو سروې

دلته شاعر د ښکلي معتدل قد تشبیه د سپینو زرو د سروې سره ورکړه نو «مشبه به» چې د سپینو زرو سره ده هیڅ وجود نه لري خو ماده یې شته چې د سروې ونه او سپین زردی.

وهمي تشبیه

وهمي تشبیه د عقلي تشبیه له جملې نه ده او دا هغه ده چې په څرگندو حواسو د مشبه به ادراک نه کېږي بلکه اصلاً موجوده نه وي خو وهم جوړه کړې وي او که موجوده شي بیا به محسوسه وي لکه د بدرنگو غاښونو تشبیه چې د «ببو» د غاښونو سره ورکړې نو ببو خو نشته خو که وای محسوس به و.

د تشبیه دویم وېش

د تشبیه دویم ویش د افراد او ترکیب له مخې دی چې د تشبیه دواړه خواوې (مشبه او مشبه به) به یا:

۱- مفردې وي لکه: د کارغه غوندې مخ. چې مخ مشبه دی، کارغه مشبه به دی او دواړه مفرد دي.

۲- یا به مرکبې وي لکه: دوړو کتوب زده کړه لکه د کاني کرښه ده. «د وړکتوب زده کړه» مشبه دی او مرکب دی او «د کاني کرښه» مشبه به دی او دا هم مرکب دی.

۳- یا به مشبه مرکب وي او مشبه به به مفرد وي لکه: د لیل غاښونه د ږلۍ غوندې دي. «د لیل غاښونه» مشبه دی او مرکب دی، «ږلۍ» مشبه به ده او مفرد دی.

۴- او یا به مشبه مفرد وي او مشبه به به مرکب وي لکه: علم لکه د لمر رڼا ده، علم مشبه دی او مفرد دی «د لمر رڼا» مشبه به ده او مرکب دی.

د تشبیه دریم وېش

د تشبیه دریم وېش د تشبیه د دواړو خواوو د شمېر له مخې دی او دا په

څلور ډوله ده:

۱- ملفوف.

۲- مفروق.

۳- تسویه.

۴- جمع.

۱- ملفوف (یوځای او تړلې): دا هغه تشبیه ده چې مشبه او مشبه به

گڼ او دیوه نه زیات وي خو د مشبه افراد یوې خواته وي او د مشبه

به افراد په ترتیب سره بلې خواته وي لکه: علم او جهل لکه رڼا او

تیاره دي.

«علم» یوه مشبه ده «جهل» بله مشبه ده او دواړه یوې خواته دي «رڼا»

یوه مشبه به ده او «تیاره» بله مشبه به ده او دواړه بلې خواته دي.

۲- مفروق (جلا): دا هغه تشبیه ده چې دواړه خواوې یې متعددې

(گڼې) وي خو هرې مشبه سره خپله مشبه به یوځای راغلې وي او هره

مشبه او مشبه به د بل مشبه او مشبه به نه جلا راغلې وي لکه:

نفاق لکه تور تم دی جنگونه لکه کندي

شیطان پکې دیکه کړو غلیم وهي ملنډې

۳- تسویه: دا هغه تشبیه ده چې مشبه متعدد وي او مشبه به یوه وي په

دې معنا چې د دوه یا ډېرو څیزونو تشبیه د یوه شي سره ورکول شوې

وي نو د مشبه ټول افراد په تشبیه کې سره برابر وي لکه:

د بورې ویر د کونډې آد د یتیمانو فریاد

چې ټول یوځای شي لکه تندر به ماني ږنگوي

«د بورې ویر، د کونډې آد، د یتیمانو فریاد» مشبه ده او گڼ دي «تندر»

مشبه به دی او یو دی.

۴- جمع: دا هغه تشبیه ده چې مشبه یو او مشبه به متعدد وي په دې معنا

چې د یوه څیز تشبیه د ډیرو سره ورکول شوې وي لکه:

دا پارول به مې د ظلم سلطه کړي ډوبه

لکه څپې او طوفانونه چې بهرې ډوبوي

«پارول» مشبه ده او یوه ده، «څپې او طوفانونه» مشبه به ده او گڼ دي.

د تشبیه خلورم وېش

د تشبیه خلورم وېش د ورته والي د وجهې له مخې دی لکه مخکې مو چې وویل د دواړو خواو (مشبه او مشبه به) ترمنځ مشترک وصف د ورته والي وجه بلل کېږي او دا په شپږ ډوله ده:

۱- بېلگیزه (د تمثیل) تشبیه

دا هغه تشبیه ده چې د ورته والي وجه داسې یو وصف وي چې د گڼو څیزونو یا حالاتو او مراحلو نه اخیستل شوې وي.
لکه:

دا انسان لکه نبات دی چې پیدا شي.

را تو کېږي بیا لویېږي بیا پناشي

دلته د ورته والي وجه پیداښت او پناه ده چې د نباتاتو د زرغونېدو د مختلفو مراحلو نه اخیستل شوې ده؛ لومړۍ تنکۍ زرغونه وي بیا ورو، ورو لویه او کلکه شي بیا بېرته مخ په زوال او په پای کې پنا او له منځه لاړه شي.
بېلگیزه تشبیه تر ټولو بلیغه تشبیه ده.

۴- نابېلگيزه تشبيه

دا هغه تشبيه ته ويل كېږي چې د ورته والي وجه داسې وصف نه وي چې د
 گڼونه اخيستل شوی وي بلکه له يوه نه اخيستل شوی وي لکه:
 د اديب ژوندون —————
 له مادي ژوند نه محروم دی
 دا قلم لکه ا —————
 ډوډی نه گ ————— تي مظلوم دی

۳- شيندلي (مفصله) تشبيه

دا هغه تشبيه ده چې د شبه وجه (د ورته والي لامل) پکې څرگند ياد شوی
 وي لکه عبدالحميد بابا چې وايي:
 لکه سرد پسه په اور غاښونه سپين کا
 ما له نن له ډيره غمه خدا راغله (۱)

۴- رېشلي (مجمله) تشبيه

دا هغه تشبيه ده چې د ورته والي لامل پکښې څرگند نه وي ياد شوی
لکه: شين گل لکه زمري دی.

۵- نږدې سپکه (قريبه مبتذل) تشبيه

دا هغه تشبيه ده چې څرگنده وي او د مشابه نه مشابه به ته ذهن ډېر زړ او په
اسانۍ سره انتقال کوي او کوم دقت او فکر ته اړتيا نه لري لکه د ښکلي مخ
تشبيه چې د سپوږمۍ سره ورکړې ياد اننگو تشبيه د گلاب سره ورکړې.
ابتذال «سپکاوي» ته ويل کېږي نو دې تشبيه ته ځکه «قريب مبتذل»
ويل کېږي چې د ورته والي لامل ډېر په اسانۍ سره او ډېر زړ پېژندل کېږي نو
په ذهن ډېره سپکه تمامېږي او د فکر او دقت دروند والي ته اړتيا نه پېښېږي.

۶- لري نا اشنا (بعید غریب) تشبیه

دا د مبتذل تشبیه په خلاف ده چې ډېر د خرگنده نه وي او د مشبه نه مشبه به ته ذهن زړ او په اسانۍ سره نه اوړي بلکه دقت او اند ته اړتیا پېښېږي لکه د جړو سوداني ډول وینبتانو تشبیه چې د «افتمون» (زېړتاري) سره ورکړې. «افتمون» هغه زېړ بې پانو نبات دی چې بیخ نه لري او د مزو په خېر د ځینو ونو د پاسه ډېر جړ جړ پروت وي نو د جړو وینبتانو تشبیه د جړ افتمون (زېړتاري) سره څه فکر او دقت ته اړتیا لري نو له همدې امله دا لري نا اشنا تشبیه ده. او د دې ډول تشبیه د ډولونو نه «خیالي» او «وهمي» تشبیه هم ده چې مخکې د حسي او عقلي په بحث کې وڅېړل شوې.

د تشبیه پنځم وېش

د تشبیه پنځم وېش د برخیزونو (اداتو) له مخې دی چې په درې ډوله ده:

۱- **مرسله تشبیه:** دا هغه تشبیه ده چې برخیزونه پکې یاد شوي وي لکه
مخکې چې گنې بېلگې تېرې شوې.

۲- **مؤکده تشبیه:** دا هغه تشبیه ده چې د تشبیه برخیزونه ورڅخه
غورځېدلي وي او د ورته والي لامل یاد شوی وي لکه:

په ارزښت کې ته سره زریې

په ښکلا کې ته قمریې

اصل کې داسې دی چې: ته لکه سره زریې او ته لکه قمریې. خو
«لکه» چې د تشبیه برخیز دی غورځېدلی دی خود شبه وجه چې ارزښت او
ښکلا دي یاد شوي دي.

۳- **بلیغه تشبیه:** دا هغه تشبیه ده چې برخیزونه او د ورته والي لامل (د
شبه وجه) دواړه ورڅخه غورځېدلي وي لکه:

وعدې دې ډېرې دي خود وه توت ته ارزښت یې نشته

سردې کدو دی خوله دې سوره ده باور پرې نه کړم

په دې کې د سر تشبیه د کدو سره ورکول شوې ده او د خولې تشبیه د سوړې سره؛ د تشبیه برخیزونه هم پکې نشته او د شبه وجه چې بې ارزښتي ده - هم غورځېدلې ده.

د تشبیه شپږم وېش

د تشبیه شپږم وېش نا پرتلیز دی چې په دوه ډوله ده:

۱- ترڅنې (ضمني) تشبیه: دا هغه تشبیه ده چې د مشبه او مشبه به وضع د تشبیه په معلومو صورتونو نه وي شوې بلکه د معنا په ترڅ کې څرگندېږي لکه:

بې غېرته او بې ننگ کله شرمېږي

د غويي عورت که ښکاري څه باک نه کا

۲- سرچپه یا اړولې (مقلوبه یا معکوسه) تشبیه: سرچپه تشبیه هغه ده

چې مشبه او مشبه به یو د بل په ځای شي نو دلته گټه او غرض د مشبه

به خوا کې وي او دا هغه وخت راځي چې د ورته والي لامل (د شبه

وجه) په مشبه به کې د مشبه نه زیات څرگند او ځواکمن وگڼل شي.

لکه: دا گل داسې ښکلی دی لکه د لیلا انګي.

د تشبیه گټې

تشبیه د ډیرو غرضونو او گټو لپاره راوړل کېږي او دا ټول په مشبه کې وي لکه: تحسین، د پټ حال او وصف څرگندول، نا اشنا اشنا گرځول د اورېدونکي په ذهن کې ښه کښېنول، دروند گڼل، سپکاوی، نادر او سخت گڼل او داسې نور.

د تشبیه ځینې بېلگې

تشبیه یو داسې بحر دی چې ساحل نه لري او ځینې مشهورې او مستعمل بېلگې یې دادي:

لکه: د ښکلي مخ تشبیه د سپوږمۍ سره، د بدرنگ مخ د تبي او کارغه سره، د زلفو مارانو سره، د زړه وړ د زمري سره، د بې زړه د گیدر سره، د مکر جن او چلباز د گیدر سره، د کم عقل د خره سره، د جنگیالي او غورځنگي د باز سره، د غفلت د خوب سره، د علم او عدل د رڼا سره، د ناپوهۍ او ظلم د تیاري سره، د کلکوالي د تیگې، اوسپنې، فولادو او سندان سره، د نازکوالي د گل

او پېروي سره، د لوړوالي د غره او اسمان سره، د ټيټوالي د کندی، کوهي او تحت الثرى سره، د نه کېدونکي، نه پېدا کېدونکي او نه راگرځېدونکي د مړي او عنقا سره، د پارېدنې او هيجان د طوفان سره، د غضب، غوسې او عصبیت د اور سره، د سوړوالي د واورې ږلې او اوبو سره، د تېزاس د باد سره، د ښو خبرو د مرغلرو سره، د بې غايه مداخله کوونکي د مچ سره، د ضرر رسونکي د مار او لږم سره، د سخي د حاتم طائي سره، د حريص د کارغه او گونگټ سره، د گړندي د باد سره، د سست او سوړ د مېښې سره، د گرم او تېز د مرچک سره، د بې شرم او سپين سترگي د سپي سره، د ضدي د أبوجهل سره، د ريښتونې د ابوبکر رضی الله عنه سره د عادل د عمر بن الخطاب او عمر بن عبدالعزیز رضی الله عنهما سره د سخي د عثمان رضی الله عنه سره د زړه وړ د علي رضی الله عنه سره د ظالم د حجاج بن يوسف سره.

عيبجنه تشبيه

ښه تشبيه هغه وي چې بې تکلفه پرې اورېدونکي پوه شي او د شبه وجه څرگنده وي او عيبجنه هغه تشبيه ده چې د شبه وجه او لامل پکې څرگند نه وي؛ يا هغه وجه چې د متکلم مراد وي د تشبيه وجه نه شي گڼل کېدای؛ يا د شبه وجه ډېره ناوړه سخيغه او بې خونده وي؛ يا په مشبه به کې داسې يو وصف د شبه وجه وښودل شي چې هغه په مشبه کې هيڅ نه وي؛ يا د مشبه او مشبه به

تر منځ وصف سم وي خود متکلم په وینا کې هغه قوت نه وي چې تعبیر یې د
شبه وجه څرگنده کړي؛ نور گڼ عیوب هم کېدای شي چې د ادبي ذوق څښتنان
یې ښه پېژني.

بېلگې یې دادي:

میرزا حنان بارکزی وایي:

دایې خال دی چې تر زلفو لاندې کښلی

که مېړي د مار په خوله کې ځای نیولی

دلته د تندي خال د مار په خوله کې د مېړي سر د مشابه گڼل شوی دی چې
د تشبیه وجه بېخي ناسمه او بې خوند ده ځکه چې تندي او د مار خوله هېڅ
ورته والی نه لري؛ که څوک یې په تکلف ورته والی ثابتوي نو داسې به
ښکاري لکه چې یو څوک ووايي: د لیلا په مخ خال داسې ښکاري لکه په تېپر
باندې چې مچ کښېني؛ سر له دی چې تېپر هم سپین دی خو هر سپین ښکلی
نه وي او د لیلا مخ هم سپین دی چې ښکلی دی او په تېپر چې مچ کښېني هم له
ورایه ښکاري او د لیلا د مخ خال هم له ورايه ښکاري خودا تشبیه بېخي
ناسمه ده ځکه چې د لیلا د مخ خال ښکلی ښکاري او په تېپر مچ هېڅ ښکلی نه
ښکاري نو څرگنده شوه چې دلته د شبه وجه اولامل هېڅ وجود نه لري.

یا لکه د میرزا حنان دې لاندې بیتونو کې د تشبیه عیبونه:

(۱) قد دې راست دی همېشه تر رسا فکر

ځکه یم مشغول دا ستاد قد په ذکر

دلته د سم او ښکلي قد تشبیه د رسا فکر سره نه جوړېږي ځکه چې فکر جوهر دی او قد جسم دی د فکر سموالی د قد د سموالي په څېر په ذهن او تصور کې نه مجسم کېږي نو د ورته والي لامل هم سم نه برېښي. که دیو د کار، نظام او خبرې د سموالي تشبیه د رسا فکر سره ورکول شوې وای نو بیا سمه وه او د تشبیه هغه ډول بلل کېده چې مشبه حسي وي او مشبه به عقلي وي خو دلته یواځې سموالی نه بلکه د سموالي د ښکلا تشبیه ښه نه برېښي.

البتہ په دوهم بیت کې تشبیه بېخي سمه او ښکلې ده چې وایي:

دا قد نه دی یو د سرو دده نازکه

په رفتار یې له هوښیاره کړه لار ورکه

دلته د سم قد او د سروې د ونې ترمنځ تشبیه بېخي سمه ده او د شبه وجه بالکل څرگنده ده.

(۲) ساعد نه دی دوه ښاخونه د مرجان دي

خلقي یې په دیدن پسې حیران دي

دلته د دوه متو تشبیه د مرجانو د دوه ښاخونو سره ورکول شوې ده خو افسوس چې مرجان ښاخونه نه لري نو ځکه تشبیه سمه نه برېښي. او که بوتی تری واخلي نو شاذ لغت دی او پښتو کې هېڅ استعمال نه لري.

(۳) وه خه غورډی او که گل دی په چمن کې

که توی شوې شگوفه ده په چمن کې

دلته د غورونو تشبیه د چمن کې گل او پرېوتې شگوفې سره ورکول شوی

ده چې هېڅ سمون نه خوري او تشبیه سمه نه برېښي.

مجاز

مجاز د بیان د علم یو ارزښتناک بنسټ دی چې د کلام د ښکلا او پراخوالي، د معنا څرگندولو او زیاتوالي، د تعبیر د باریکیو او نورو ګڼو ګټو او غرضونو لپاره راوړل کېږي. د بیان علم مجاز څېړي نو له دې امله مونږ د مجاز عنوان کېښود او حقیقت ته مو په عنوان کې ځای ور نه کړ خو د مجاز د پېژندلو لپاره حقیقت هم باید وپېژنو.

د یوه لفظ نه هغه معنا اخیستل چې کومه ورته وضع شوې ده او بنسټیزه معنایې ده، حقیقت دی.

لکه هر شي لپاره چې د افهام او تفهیم له امله یو ځانګړی نوم ایښودل شوی دی. او مجاز په لغت کې تېرېدونکي یا تېر شوي ته ویل کېږي. په اصطلاح کې مجاز هغه لفظ ته ویل کېږي چې د څه مناسبت او اړیکو له امله د اصلي وضع شوې معنا نه پرته په بلې معنا استعمال شوی وي خو داسې قرینه او نښه وي چې حقیقي معنا نه شي اخیستل کېدای.

د حقيقي او مجازي معنا تر منځ اړيکي او مناسبت به کله مشابهت و چې دې ډول ته «استعاره» ويل کېږي او کله به نور مناسبتونه وي چې دې ډول ته «مرسل مجاز» ويل کېږي.

حقيقت او مجاز په لومړي وېش سره درې ډوله دي:

۱- لغوي.

۲- شرعي.

۳- عرفي.

خو کله چې مطلق مجاز ياد کړای شي او د لغوي، شرعي او عرفي قيد ورسره نه وي نو مراد ترې لغوي مجاز وي. که د لغت (ژبي) په اصطلاح کې راوړل شوی وي لغوي حقيقت يا مجاز دی.

که د شريعت په اصطلاح کې راوړل شوی وي شرعي حقيقت يا مجاز دی. که د دود او رواج په محاوره کې راوړل شوی وي عرفي حقيقت يا مجاز دی.

د بېلگې په توگه:

۱- «زمری» چې د يوه ځانگړي ځناور نوم دی د دغه ځناور په هکله لغوي حقيقت دی او د زړه وړ انسان په هکله لغوي مجاز دی چې استعاره بلل کېږي.

۲- «لمونځ» د ځانگړي عبادت لپاره شرعي حقيقت دی او د ښې یادونې لپاره لغوي مجاز دی.

۳- «ځناور» د درنده گانو لپاره عرفي حقيقت دی او د کم عقل انسان لپاره عرفي مجاز دی.

مجاز لومړی په دودولو وېشل کېږي - نور ډولونه یې ډېر دي چې وروسته به راشي - هغه دوه ډله دا دي:

۱- مرسل مجاز.

۲- استعاره.

دا دواړه بیا مفرد او مرکب لري. مفرد یې په کلمه کې او مرکب یې په کلام کېږي راځي.

لغوي مفرد مرسل مجاز

دا هغه کلمه ده چې د ځينو اړیکو له امله قصداً په اصلي معنا کېږي نه وي استعمال شوې خو داسې څه قرینه او نڅښه وي چې د متکلم اصلي معنا مراد نه ده.

او دا اړیکې ډېر زیات دي چې د سالم ادبي ذوق څښتن یې پېژني؛ ځینې یې دا دي:

۱- د سبب نه مسبب اخیستل

سبب دیوډشي « کبل » ته ویل کېږي او مسبب هغه شي ته ویل کېږي چې د هغه بل له کبله منځ ته راغلی وي.

لکه: ورېځ د باران لپاره سبب دی او باران مسبب دی؛ که څوک ووايي: ورېځ وورېده د ورېډونه مقصد باران ورېدل دي. دا مرسل مجاز شو، یا ووايي: ژرنده مې راوړه او مقصد یې د اوږو راوړل وي نو ژرنده د اوږو سبب دی او اوږه مسبب دی؛ دلته سبب یاد شو او مراد ترې مسبب دی نو دا مفرد مرسل مجاز شو. یا ووايي: سلیمان ته لاس ورکړه. نو دلته لاس سبب دی او مراد ورڅخه مدد او مرسته ده چې مسبب دی.

۲- د مسبب نه سبب اخیستل

لکه څوک ووايي: ډېر غنم و ورېدل. نو غنم نه ورېږي بلکه باران ورېږي چې د غنمو کېدو لپاره سبب دی او غنم مسبب دی خو دلته د مسبب نه چې غنم دي سبب و اخیستل شو چې باران دی.

۳- د لازم نه ملزوم اخیستل

لازم هغه شي ته ویل کیږي چې د هغه وجود د یوه بل شي د موجودیت په وخت کې منځ ته راځي لکه لمر ملزوم دی او ورغ لازم. که څوک ووایي چې: ورغ را وخوټه او مقصد یې د لمر را ختل وي نو دلته د لازم نه ملزوم واخیستل شو.

۴- د ملزوم نه لازم اخیستل

لکه چې څوک ووایي: سترگې یې پکې څښې کړې. نو د دې نه مراد د سترگو کتل او نظر دی نظر لازم او سترگې ملزوم دی دلته ملزوم نه لازم واخیستل شو او دا هم مفرد مرسل مجاز دی.

۵- د کل نه جزء اخیستل

کل ټول ته ویل کیږي او جزء یوې برخې ته ویل کیږي. لکه چې څوک ووایي: د چینې اوبه مې وڅښلې نو د چینې د ټولو اوبو

څښتل خو ممکن نه دي دلته مراد د چينې د اوبو يوه برخه ده نو کله چې ټولې اوبه دي ياد شو او مراد ترې جزء دی چې د اوبو يوه برخه ده.

۶- د جزء نه کل اخيستل

لکه چاته ووايې: سترگې دې را واپړوه نو يواځې سترگې خونۀ را اوږي مراد ترې ټول مخ دی چې سترگې يې يو جزء يا برخه ده. دلته جزء ياد شو چې سترگې دي او کل ترې واخيستل شو چې مخ دی.

۷- د آلي نه دهغي اغيزه اخيستل

کله کله د يوه کار آله يادېږي خو مراد ترې د آلي اغيزه او کاروي لکه د پښتو متل دی چې:
ژبه هم کلاده هم بلاده.

نو دلته د ژبې نه مراد خبرې دي چې ښې خبرې کلاده او انسان له کړاوونو او بدو عواقبو څخه ژغوري او بدې خبرې بلاده انسان په کړاوو اخته کوي.

۸- د عام نه خاص اخیستل

لکه کومې غونډې نه ډېر خلک راغلي وي او څوک ووایي:
پښتنو، تاجکانو، ازبکانو، هزاره وو، نورستانیانو او پشه یانو په غونډه
کې گډون کړی ؤ.
نودلته د هر قوم ټول افراد مراد نه دي بلکه هغه خاص خلک دي چې په
غونډه کې یې گډون کړی ؤ.

۹- د خاص نه عام اخیستل

لکه «بېټنیان» چې د بېټ نیکه اولاد دی او بیت د یوه خاص سړي نوم دی
چې د پښتنو د یوې قبیلې نیکه ؤ خودلته ترې عام واخیستل شول.

۱۰- د تېرې زمانې له مخې

کله کله یو چاته د تېرې زمانې له مخې نوم اخیستل کېږي لکه چې یو
څوک په تېر وخت کې په کوم حکومتي منصب پاتې شوی وي او بیا وروسته
یې هغه منصب پرې ایښی وي یا متقاعد وي خو په هماغه نامه یادېږي لکه

قاضي، جنرال، مدير، معلم او داسې نور.

۱۱- د راتلونکې زمانې له مخې

د راتلونکې په اعتبار هم کله کله يو څوک يادېږي لکه د طب پوهنځي محصل ته چې ډاکټر ووایي نو هغه لا ډاکټر شوی نه وي خو راتلونکې وخت کې د برياليتوب او فراغت په صورت کې ډاکټر گڼل کېږي؛ د همدې راتلونکې په اعتبار ورته ډاکټر ويل لغوي مفرد مرسل مجاز دی.

۱۲- د ظرف نه مظروف اخيستل

ظرف لوبښي ته ويل کېږي او مظروف هغه شي ته ويل کېږي چې دې لوبښي کې پروت دی يا ورپورې نښتی دی کله کله ظرف ياد شي خو مراد ورڅخه مظروف وي لکه: وياله بهېږي. وياله ظرف دی او اوبه پکې مظروف دی نو وياله خونه بهېږي مراد ترې اوبه دي چې بهېږي.

يا څوک ووایي: سرمې لنډه کړ. او مراد يې د سروينستان وي نو سر ظرف دی او وينستان پرې مظروف دی او د سرد لنډولونه مراد د وينستانو لنډول دي.

۱۳- د مظروف نه ظرف اخیستل

لکه: اوبه وچې شوې. اوبه خونه وچېږي خو مراد ترې د مخکې، ویالې او یا بل ظرف وچېدل دي.

۱۴- د بدل اړیکي

کله کله یوه کلمه یا لفظ استعمال شي او مراد ترې بل لفظ وي لکه: مونځ مې خلاص کړ یا لمونځ مې ختم کړ او د دې ختمېدونه مراد د لمانځه ادا کول وي.

۱۵- د عوض اړیکي

لکه: پېسې مې وخورې پېسې خونه خوړل کېږي بلکه مراد ترې هغه شي دي چې په پېسو اخیستل شوي وي.

۱۶- د گواندیتوب اړیکي

لکه: افغانستان د پاکستان سره خبرې وکړې.

افغانستان او پاکستان هېوادونه دي او خبرې نه شي کولای؛ مراد ترې د افغانستان او پاکستان ځینې مسؤل اشخاص دي.

۱۷- اشتقاقی اړیکي

کله کله یو د صیغه یاد شي او مراد ترې بله صیغه وي لکه چې مصدر یاد شي او مراد ترې اسم مفعول وي لکه:

داد الله پېداښت دی. مراد ترې د الله تعالی پېدا کړای شوي شيان دي.
یا: تورپېکی ستر دد یعنی مستور دد. او داسې نور.

دا ټول د لغوي مفرد مرسل مجاز ډولونه دي.

مجاز کې ایجاز وي نو له همدې امله د بلاغت یو ارزښتناک بنسټ دی که مونږ ووايو:

۱- جلال آباد کې یو د لویه غونډه وشو ددې غونډې په افغانستان کې هر ډول بهرنی لاسوهنه و غندله. یا:

۲- جلال آباد کې یو د لویه غونډه وشو ددې غونډې ټولو گډون کوونکو په افغانستان کې هر ډول بهرنی لاسوهنه و غندله.

په لومړنيو جملو کې غندونکې غونډه شوه او په دویم ډول جملو کې غندونکي د غونډې ټول گډون کوونکي شول.

اول عبارت کې د غونډې غندنه مجاز دی او په دوهم عبارت کې د گډون کوونکو غندنه حقیقت دی؛ د مجاز عبارت د حقیقت د عبارت په نسبت لنډ

دی او ایجاز پکې دې نوځکه بلیغ دی.

استعاره

استعاره په لغت کې د عاريت (امانت) طلب ته ویل کېږي. خو هغه امانت چې د خه وخت لپاره ترې گټه اخیستل کېږي. عربي کې امانت هغه ته ویل کېږي چې چا سره د ساتنې لپاره کېښودل کېږي او استعمال یې نه شي کېدای او عاريت هغه ته ویل کېږي چې د استعمال او گټې اخیستلو لپاره وي لکه له چا څخه کتاب د مطالعې لپاره واخلي یا جامې د اغوستلو لپاره واخلي او بیایې په ټاکلي وخت بیرته ورکړي.

په اصطلاح کې استعاره هغه لفظ ته ویل کېږي چې د مشابهت (ورته والي) له امله د اصلي وضع شوې معنا نه پرته په بله معنا استعمال شوی وي. د مرسل مجاز سره د استعارې توپیر دا شو چې: په مرسل مجاز کې لامل د مشابهت نه پرته نور اړیکې وي لکه مخکې چې تیر شول او په استعاره کې اړیکې مشابهت وي.

او د تشبیه سره یې توپیر دا دی چې په استعارې کې یواځې مشبه به یادېږي او د مشبه یادونه پکې نه کېږي همدارنګه د تشبیه برخیز او لامل هم نه یادېږي. او په تشبیه کې د دواړو یا ټولو یادونه کېږي. استعاره د تشبیه نه ډېره بلیغه وي.

د بېلگې په توگه که څوک ووایي: ما په پوهنتون کې د زمري غونډې سرې ولید.

دا تشبیه شوه «زمري» مشبه به، «غونډې» د تشبیه برخیز، او «سړی» مشبه دی.

خو که ووایي: زمري مې ولید. او مراد یې زړه ورسړی وي نو دا استعاره شوه د زمري نوم یې د زړه ورسړي لپاره عاریه واخیست او پرې یاد یې کړ.

د استعارې بنسټونه

استعاره درې بنسټونه لري:

۱- مستعار منه: یعنې له چا نه چې اخیستنه شوې (چې مشبه به دی).

۲- مستعار له: یعنې د چا لپاره چې اخیستنه شوې (چې مشبه دی).

۳- مستعار: یعنې هغه نقل شوی او اخیستل شوی لفظ.

«مستعار منه» او «مستعار له» د استعارې دواړه خواوې بلل کېږي.

د بېلگې په توگه:

نن مې په کلي کې دریاب ولید

د جنت لوري ته مې باب ولید

دلته د سخي انسان لپاره د «دریاب» لفظ د استعارې په توگه را اخیستل

شوی دی او د سخاوت کارته د جنت باب (دروازه) استعاره شوی دی او مشبه

به یاد شوی او د تشبیه نور ارکان غورځېدلي دي. دا استعاره شوه.

په دې کې داستعارې بنسټونه دا دي:

(۱)

درياب: مستعار مڼه.

سخي انسان: مستعار له (چې محذوف دی).

درياب: مستعار.

(۲)

د جنت باب: مستعار مڼه.

سځاوت: مستعار له.

باب: مستعار.

د استعارې لومړۍ وېش

په لومړي وېش استعاره په درې ډوله ده:

۱- تصریحي (څرگنده).

۲- کنایي (پټه).

۳- خیالي (په اند کې).

۱- تصریحي استعاره

که په خبرو کې یواځې مشبه به یاد کړای شي دې ته تصریحي (خرگنده) استعاره ویل کېږي او تحقیقي استعاره هم بلل کېږي. لکه:

ستورونه پر خه په گلاب ورېږي

که مرغلرې په بخمل دي تېټې

په دې شعر کې شاعر د استعارې په توگه د سترگو لپاره ستوري او د اوبنکو لپاره پر خه او د اننگو لپاره گلاب را اخیستی او بیایې په بخمل باندې د تیتو او خپرو مرغلو سره تشبیه ورکړې ده چې د اوبنکو لپاره یې مرغلرې او د اننگو لپاره یې بخمل استعاره کړي دي.

په دې ټولو کې مشبه غورځېدلی او یواځې مشبه به یاد شوی دی، دې ته تصریحي یا تحقیقي استعاره ویل کېږي.

۲-۳- کنایي او خیالي استعاره

که په خبرو کې مشبه به وغورځېږي او یواځې مشبه یاد شي خو مشبه به ته داسې اشاره وشي چې تشبیه ترې لازميږي یعنې د مشبه به څه لوازم یاد کړای شي. دې ته «کنایي استعاره» ویل کېږي او «مکنیه استعاره» هم بلل کېږي؛ د کنایي استعارې په ترڅ کې خیالي استعاره هم څرگندېږي ځکه چې خیالي استعاره اصلاً د کنایي استعارې قرینه او نڅښه وي.

لکه:

سور زما وطن و د غېرت له حرارته

دارې د غلیم شولې اخته په څړیکو څړیکو

دلته د غلیم تشبیه د یوه بد ځناور سره ورکول شوې ده خو مشبه به، چې بد ځناور دی، غورځېدلی دی؛ د مشبه به لوازم، چې «دارې» دي، یادې شوې دي نو دا کنایي یا مکنیه استعاره شوه او د دې په ترڅ کې خیالي استعاره هم څرگنده شوه او هغه دا چې شاعر په خپل خیال کې د غلیم نه یو سپی یا بد ځناور جوړ کړی دی او د وطن نه یو سور گرم شی؛ سپی یا بد ځناور چې کله په ډېر گرم شي دارې ښخې کړي نو د ډېر برېښ نه یې په غاښونو کې درد ونه څړیکې شي او په کورنډ کورنډ هغه گرم شی پرېږدي او وتښتي.

شاعر هم وایي چې زما وطن زما د وگړو د غېرت له امله ډېر گرم ؤ او کله

چې غلیم ورته وبلوسېده او یرغل یې پرې وکړ، د سختې دردوونکې ماتې سره مخ شو او وتښتېد.

د استعارې دوهم وېش

تحقيقي استعاره په دود ډوله ده:

۱- حسي.

۲- عقلي.

۱- تحقيقي حسي استعاره

حسي استعاره هغه ده چې د مستعار له درک په حواسو کېدای شي لکه:
د بې زړه په هکله ووايي: گيډړ دی.
دلته مستعار له بې زړه دی او محسوس دی دا حسي استعاره شو.

۲- تحقيقي عقلي استعاره

عقلي استعاره هغه ده چې د مستعار له درک عقلا کېدای شي. لکه د محمود اخلاق چې د مرغلو سره مشابه کړې او بیا مشابه چې اخلاق دي، حذف

کړې او مشبه به چې مرغلري دي، ياده کړې او ووايي:

محمود په مرغلرو کې پټ دی. نو مستعار له چې به اخلاق دي په حواسو نه درک کېږي خو په عقل يې درک کېدای شي.

د استعارې دريم وېش

استعاره د مستعار په اعتبار په درې ډوله ده:

۱- اصلیه.

۲- تصریحي تبعیه.

۳- کنایي تبعیه.

۱- أصلیه

اصلیه هغه استعاره ده چې مستعار جامد نوم یا مصدر وي لکه ښکلي مخ لپاره چې سپوږمۍ استعاره کړې یا وهلو ته وژل استعاره کړې. اصلیه ته ځکه اصلیه ویل کېږي چې په مفهوم کې مستقله وي او د بل شي تابع نه وي.

۲- تصریحي تبعیه

تصریحي تبعیه هغه استعاره ده چې مستعار فعل وي لکه: حال وایي چې هغه به راشي.

دلته د حال ویلو نه مطلب د هغه څرگند قرائن او نښې دي د څرگندو نښو لپاره «حال وایي» استعاره شو او وایي فعل دی. نو دا تصریحي تبعیه استعاره شوه.

۳- کنایي تبعیه

دا هغه استعاره ده چې مستعار مشتق نوم وي لکه:

په خولې باندې غندنه د بې ننگو علامه ده

غندونکی یم په توره د عمل مېدان ته ځم

دلته «غندونکی» اسم فاعل دی او د «وژونکی» دپاره مستعار دی. او

تبعیې ته ځکه تبعیه ویل کېږي چې په مفهوم کې د مصدر تابع وي.

د استعارې څلورم وېش

د دواړو اړخونو (مستعار منه او مستعار له) په اعتبار مصرحه یا تصریحي استعاره په دوه ډوله ده:

۱- عنادیه.

۲- وفاقیه.

۱- عنادیه

دا هغه استعاره ده چې دواړه خواوې یې په یوه شي کې نه شي یوځای کېدای لکه بې لارې شخص ته چې د مړ لفظ استعاره شي نو مړگ او بې لاري په یوه شخص کې نه یوځای کېږي ځکه چې بې لاري د ژوندي په هکله ویل کېږي خو دلته د استعارې په ډول بې لاري ته مړ ویل شو او دا عنادیه استعاره ده.

۲- وفاقیه

دا هغه استعاره ده چې دواړه خواوې په یوه شي کې یوځای کېدای شي لکه: ژوند او هدایت دواړه په یوه شخص کې یوځای کېدای شي، که هدایت

موندونکي شخص ته ژوندی وویل شي او دا ژوند د هدایت لپاره استعاره شي
دا وفاقیه استعاره ده.

د استعارې پنځم وېش

عناډي استعاره په دود وېوله ده:

۱- تمليحيه.

۲- تهگميه.

۱- تمليحيه

دا هغه استعاره ده چې مستعار د خپلې معنا په ضد استعمال شي لکه بې
زړه سړي ته چې د زمري لفظ مستعار کړي.

۲- تهگميه

دا هغه استعاره ده چې د ټوکې او استهزاء په توگه مستعار د خپلې معنا
په خلاف استعمال شي. لکه:
يو چا ته د وهلو په وخت کې ووايي چې:

اوس به خوشحال شي يا: اوس به درته خوند درکړي. حال دا چې په وهلو انسان خفه کېږي خو دلته د استهزاء په توګه د خفګان لپاره خوشحالي او خوند مستعار ياد شوي دي.

د استعاري شپږم وېش

د استعاري د دواړو خواو (مستعار منه او مستعار له) د مشترک مفهوم په اعتبار استعاره په دوه ډوله ده:

۱- عاميه مبتدله.

۲- خاصيه.

۱- عاميه مبتدله

دا هغه استعاره ده چې هر څوک پرې پوهېږي او زياتې څېړنې او پلټنې ته اړتيا نه پېښېږي لکه: د خبر لوخ انسان په هکله ووايي؛ طوطي دی. دې ډول استعاري ته «عاميه» هم ويل کېږي او «مبتدله» هم بلل کېږي. په دې کې د دواړو خواوو مشترک مفهوم (ورته والی) ډېر څرګند دی چې ډېرې خبرې کول دي.

۲- خاصیه غریبه (ناشنا)

دا هغه استعاره ده چې هر څوک پرې نه شي پوهېدای او خاص خاص وگړي پرې پوهېږي چې د ادبي ذوق څښتنان وي. لکه د رسول الله صلی الله علیه و سلم د هدایاتو او بنو اخلاقو په هکله دا شعر:

تل پخه خوړه مېړه ده، نه، مه، ولې، انکار نشته

اوړی ژمی ورته یو دی، د موسم انتظار نشته

په دې کې شاعر د رسول الله صلی الله علیه وسلم اخلاق، لارښوونې، عدل، انصاف او د ژوند نظام د مېړې سره مشابه کړل او مشبه یې حذف کړ. یواځې مشبه به یې د استعارې په توګه یاد کړ بیا یې د دې ټولو ګټې او ارزښتونه د خوړوالي او پوځوالي په استعارې یاد کړل. او داسې تل پاتې او بې توپیر یې وبلل چې هر وخت کې یې هر چا ته ګټې رسېږي.

دې دومره باریکو استعارو ته د هر چا ذهن نه رسېږي او یواځې د ادبي ذوق څښتنان پرې پوهېږي نو ځکه ورته ځانګړې ناشنا استعاره ویل کېږي.

د استعارې اوم وېش

دواړو خواو سره د اړیکو او مناسبتونو له مخې استعاره په درې ډوله ده:

۱- مطلقه.

۲- مرشحه.

۳- مجرده.

۱- مطلقه (یواځې) استعاره

دا هغه استعاره ده چې د دواړو خواو (مستعارمنه او مستعار له) سره د اړیکو او مناسبت لرونکو الفاظو یادونه پکې نه وي. لکه:
 زمري راغی. او مراد ترې بهادر انسان وي.
 ېواځې ځکه بلل کېږي چې د دواړو خواوو اړیکي لرونکي الفاظ ورسره نه وي یاد شوي.

۲- مرشحه (ځواکمنه) استعاره

دا هغه استعاره ده چې د مستعارمنه (مشبه به) سره اړیکي او مناسبت لرونکي څه لفظ یا الفاظ پکې یاد شوي وي. لکه:
 ریښتیا را ونیسه دا ډېره د گټې سودا ده.
 دلته د ویلو لپاره را نیول (اخیستل) استعاره شول او د دې را نیولو سره مناسبت لرونکي الفاظ گټه او سودا ده.

خواکمنه ځکه بلل کېږي چې په مناسبو الفاظو یې ملاتړ شوی وي.

۳- مجردة (لغره) استعاره

دا هغه استعاره ده چې د مستعار له (مشبه) سره مناسبت لرونکي الفاظ ورسره راغلي وي. لکه د عدل او انصاف د نظام په هکله دا شعر:

شپه تېره شوه څرگند شونن سبا د توپيرونو

اوس بېلې سمې لارې شوې له کندو ګرنگونو

په دې شعر کې د ظلم او نابرابرۍ دور ته د شپې استعاره او د عدل او

انصاف دور ته د سبا استعاره استعمال شوه او بیا د عدل او انصاف- چې

مستعار له دی- سره اړیکې لرونکي الفاظ سمې ليارې يادې شوې او د ظلم-

چې مستعار له دی- سره اړیکې لرونکي الفاظ ياد شول چې: کندې او

ګرنگونه دي.

لغره استعاره له دې امله بلل کېږي چې زیاته مبالغه پکې نه وي.

تمثيلي (د متل) استعاره

دا هغه ترکیب یا خبرې دي چې د ورته والي له امله په اصلي معنا کې نه

وي استعمال شوې او داسې نښه وي چې اصلي معنا ترې اخیستل کېدای نه

شي. لکه:

«ترکانې د بیزو کار نه دی»

دا متل په هغه ځای کې ویل کېږي چې څوک داسې یو کار ته ځان وړاندې
کړي چې د وس او استعداد نه یې پوره نه وي.

د دې متل د جوړېدو اصلي کیسه داسې وه چې یو د ترکان په غره کې لرگي
وهل د ورځې په آخر کې یو لرگي داسې پاتې شوی دی چې په منع باندې د
چولو او دوه ځایه کولو لپاره یې پکې پانې تګ وهلي دي څه چاود پکې شوی
دی او نوریې پرې ایښی دی یو د بیزو راغلی ده او په لرگي ناسته ده په پانو یې
زورونه کړي دي کله چې پانې وتلي دي چاود سره ورغلی دی او د بیزو د بدن
څه پوستکي پکې نښتی دی سبا چې ترکان راغلی او د بیزو حال یې لیدلی دی
پوه شوی چې بیزو پخپله په ځان کې دي نو پانې یې بېرته ډک وهلي دي او
بیزو خلاصه شوې ده په دې وخت کې ترکان ویلي دي چې:

«ترکانې د بیزو کار نه دی» نو دا متل پاتې شو. اوس اصلي معنا ترې نه
شي اخیستل کېدای خو لکه مخکې مو چې وویل په مناسب ځای کې د
استعارې په ډول ویل کېږي او دې ته تمثیلي یا د متل استعاره ویل کېږي؛ د
پښتو ټول متلونه تمثیلي استعارې دي؛ کله کله د متل نه پرته هم تمثیلي
استعاره را تلای شي لکه:

له هغه باغ نه به څنگه مېوه واخلي
 چې ته بوتې نالوې بل يې اوباسي
 دا هغه ځای کې ويل کېږي چې يو، تعميري او بل تخريبي کارونه کوي.
 تمثيلي استعاره د متل يا بېلگې نه اخيستل شوې وي.

مرکب مرسل مجاز

دا هغه جمله يا کلام دی چې د مشابهت نه پرته د ځينو اړيکو له امله
 قصداً په اصلي معنا کې نه وي استعمال شوی خو داسې قرينه او نښه وي چې
 اصلي معنی ترې نه شي اخيستل کېدای. لکه:
 زما په ټاټوبي چې يرغل کوي زما جنگ ته دې تيار شي.
 دلته «جنگ ته دې تيار شي» جمله ده نو مرکب شو او امر دی خو مراد
 ترې خبر دی چې داسې راځي: «جنگ ته تيارېږي».

کنايه

کنايه په لغت کې پتولو او بدلولو ته ويل کېږي چې د تصريح او داگيزې خلاف ده او په اصطلاح کې هغه لفظ دی چې د اصلي معنا نه پرته بله معنا ترې اخيستل کېږي؛ د اصلي معنا اخيستل هم کېدای شي ځکه چې داسې قرينه نه وي چې د اصلي معنا اخيستل منع کړي او د مجاز سره يې توپير هم همدا وروستني دود قیدونه دي چې د اصلي معنا اخيستلو جواز او د داسې قرينې نشتوالی دی چې د اصلي معنا اخيستلو مانع شي. لکه يو څوک ووايي:

«ما هم څه د کدوانو پانې نه دي لوستي»

مطلب دا چې زه هم پوهېږم خواصلي معنا هم اخيستل کېدای شي چې: کتابونه مې لوستي دي او د کدوانو پانې مې نه دي لوستي.

د کنایې لومړۍ وېش

د هغې معنا په اعتبار چې اشاره ورته کېږي کنایه په درې ډوله ده:

۱- د صفت نه کنایه.

۲- د موصوف نه کنایه.

۳- د نسبت نه کنایه.

۱- د صفت نه کنایه

دا هغه کنایه ده چې د یوه شي ځانګړتیا (صفت) ته پرې اشاره کېږي لکه د ځوانۍ، مروت، سپړتوب څښتن او مېلمه دوست انسان په هکله ووايي:

«لوی دسترخوان لري»

چې د مېلمه دوستۍ او نورو ښو ځانګړتیاوو نه کنایه ده، خواصلي معنا هم اخیستل کېدای شي چې ریښتیا یې د سترخوان لوی وي.

لوی دسترخوان ډېرې ډوډۍ او خوړو لپاره وي او ډېرې ډوډۍ او خواړه د ډېرو وګړو لپاره وي.

۲- د موصوف نه کنایه

دا هغه کنایه ده چې موصوف ته پکې اشاره وي.
لکه بخیل انسان ته چې د خپل مال څو کیدار ووايي، یا قندهار ته د انارو
وطن ووايي.

۳- د نسب نه کنایه

دا هغه کنایه ده چې نسبت ترې مراد وي لکه: توره په اصل غوڅه کوي.
داد اوچت نسب نه کنایه ده.

د کنایې دوهم وېش

د صفت نه کنایه په دوه ډوله ده:

۱- نږدې (قريبه).

۲- ليرې (بعیده).

۱- نږدې کنايه

دا هغه کنايه ده چې له يوې معنا نه بلې ته انتقال پکې بې واسطې شوی وي. لکه «جنگهر کې»، «کنځلمارې» او «بد اخلاقه» ښځې ته چې «ژبه وره» ووايي.

۲- ليرې کنايه

دا هغه کنايه ده چې له يوې معنا نه بلې ته انتقال پکې په يوه يا ډېرو واسطو سره وي. لکه:

«د گل نواز د کور ايرې ډيرې دي»

د ايرود ډيروالې د اور په ډيروالې دلالت کوي او د اور ډيروالې د ډيرو خوړو په پخولو دلالت کوي او د ډيرو خوړو پخول په ډيرو مېلمنو دلالت کوي نو دا د مېلمه دوستۍ نه کنايه شوه.

د کنایې دریم وېش

د لوازمو او سیاق په اعتبار کنایه په څلور ډوله ده:

۱- تعریض.

۲- تلویح.

۳- رمز.

۴- ایما.

۱- تعریض

تعریض په لغت کې د ډاگیزې خبرې خلاف ته ویل کېږي، او په اصطلاح کې هغه کنایه ده چې یوه خبره وشي او د خبرې سیاق (چلښت) او ترڅ کې بلې معنا او خبرې ته اشاره وشي. لکه د دوه مخي او منافق سړي په مخکې چاته ووايي:

«سړی هغه دی چې مخامخ او پسي شا یو ډول وي او یوه خبره کوي»

دې کې هغه دوه مخي منافق ته اشاره وشوه چې گنې ته سړی نه یې. دا

تعریض شو.

یا لکه یو سړي نه چا پوښتنه وکړه چې تر ټولو ښه او لایق سړی څوک دی؟
هغه وویل: یره د ځان ستاینه ښه کار نه دی. یعنی زه یم.
بیا یې ترې پوښتنه وکړه چې تر ټولو بد او خراب سړی څوک دی؟
هغه ورته وویل: یره ستا د ښمني هم په سر نه شم اخیستلای. مطلب دا
شو چې ته یې.

۲- تلویح

تلویح په لغت کې یو پرق یا څرک ته ویل کېږي او په اصطلاح کې هغه
کنايه ده چې د تعریض نه پرته واسطې او لوازم ولري لکه چې د غریب او
مسکین متکبر په هکله ووايي:

«د خپلې شړۍ سره سمې پښې نه غزوي»

نود شړۍ سره سمې پښې غزول په خپلې برخې صبر او د خپل اقتصاد او
حیثیت سره سم چلېدل دي او د تکبر لویي او بې اندۍ لوازم د دې خلاف دي.

۳- رمز (پته اشاره)

رمز په لغت کې پټې اشارې ته ویل کېږي لکه یو نږدې ته په وروځې،
سترگې یا شونډې اشاره وکړې.

او په اصطلاح کې هغه کنایه ده چې د تعریض نه پرته پکې لږې او پټې داسې اشارې وي چې له هغې څخه داسې برېښي چې کنایه ده خو مطلب یې څرگند نه وي. لکه:

«د سورگل زړه ډېر سخت دی»

دادبې رحمې او سختی نه کنایه ده.

۴- ایماء (څرگنده اشاره)

ایماء په لغت کې اشارې ته ویل کېږي او په اصطلاح کې هغه کنایه ده چې د تعریض نه پرته پکې لږې او پټې اشارې وي خو مطلب یې څرگند وي لکه:

په نړۍ کې چې د وېش کاروان روان ؤ
د ننگ بارد افغانانو شو په برخه
داد افغانانو د ننگیالیتوب نه کنایه ده او څرگنده ده.

محاكات

محاكات په لغت كې يو تر بله كيسو او خبرو كولو ته ويل كېږي او په شعري اصطلاح كې محاكات د شاعر هغه لفظي انځور گرۍ ته ويل كېږي چې شاعر يو مفهوم، مراد، كيفيت او پېښه د شعر په ځواك داسې مصور كړي چې تصوير يې په زړه پورې، رانېكونكۍ او اغېزناك وي، په محاكات كې د تشبېهاتو، استعارو او كنايو استعمال زيات رول لري چې د سالم ذوق او صحيح استعمال پورې اړه لري. بېلگه يې دا ده:

عبدالحميد بابا وايي:

لكه سرد پسه په اور غاښونه سپين كا
ماله نن له ډېره غمه خدا راغله

يالكه دا:

دې دنيا سره زه داسې نا بلديم
لكه ليرې كليوال چې ښار ته لاړ شي

بديع

د بديع لغوي معنا:

بديع په لغت کې هغه مخترع او نوي ته ويل کېږي چې مخکنی بنسټ او بېلگه ونه لري.

الله تعالى فرمايي:

«قل ما كنت بدعا من الرسل» ورته ووايه زه پېغمبرانو کې نوی او بې مثال پېغمبر نه یم^(۱) يعنی له ما مخکې هم پېغمبران تېر شوي دي.

او الله تعالى فرمايي:

«بديع السماوات والارض» «الله بې مثال د اسمانونو او مخکې پېدا کوونکی دی»^(۲) مطلب دا چې الله تعالى داسې اسمانونه او مخکې پېدا کړي دي چې مخکې يې مثال نه و.

او الله فرمايي:

«ورهبانية ابتدعوها ما كتبناها عليهم» «او (نصارا وو) گوشه نشینی

۱- سورة الاحقاف: ۹.

۲- سورة البقرة: ۱۱۷. سورة الأنعام: ۱۰۱.

او پيري له ځانه اختراع كړې وه مونږ پرې نه وه فرض كړې» (۱).

اسلام كې بدعت هغه كار بلل كېږي چې د ثواب او عبادت په شكل كې داسې نوى وي چې د رسول الله صلى الله عليه وسلم په زمانه كې نه وي شوى، دا ډول كار په اسلام كې حرام بلل كېږي.

رسول الله صلى الله عليه وسلم فرمايي: «كل محدثة بدعة وكل بدعة

ضلالة» (۲).

«دين كې هر نوى كار بدعت دى او هر بدعت بې لاري ده.»

د بديع اصطلاحى معنا:

په اصطلاح كې بديع هغه علم ته ويل كېږي چې د خبرو ښكلا پرې پېژندل كېږي، خوند، ارزښت او رونق يې زياتېږي او د كلام په مراد لفظي او معنوي دلالت پرې څرگندېږي.

هره خبره دوه ډوله ښكلا لري چې يوه ذاتي او بله عرضي ده. ذاتي ښكلا د معانيو او بيان په علم څرگندېږي چې مخكې تېر شول او عرضي (ورپېښه) ښكلا د بديع په علم څرگندېږي چې مونږ يې په راتلونكيو كړښو او مخونو كې څېړو. د بديع ښكلا هغه وخت څرگندېږي چې نابېره او بې تكلفه وي؛ تكلف او كولې را ايستل په هر كار كې ښه نه برېښي.

۱- سورة الحديد: ۲۷.

۱- بخارى او مسلم.

د بديع ډولونه

د بديع ښکلاوې په دوه ډوله دي:

۱- لفظي ښکلاوې.

۲- معنوي ښکلاوې.

۱- لفظي ښکلاوې (صنايع)

۱- جناس

د دوه لفظونو په تلفظ کې يووالي او معنا کې جلاوالي ته جناس ويل

کيږي؛ تجنيس، تجانس او مجانسه هم بلل کيږي. او دا په دوه ډوله دي:

۱- لفظي جناس.

۲- معنوي جناس.

د لفظي جناس ډولونه

۱- تام (پوره) جناس

دا هغه جناس دی چې دوه لفظونه په هر څه کې یو شان وي. لکه د
تورو په نوعي، شمېر، هیأت (حرکاتو او سکاناتو) او ترتیب کې. دا بیا په
دود ډوله دی:

الف- مماثل جناس.

ب- مستوفي جناس.

الف- مماثل جناس

که دواړه لفظونه له یوې نوعي څخه وو لکه:

دوه اسمونه، دوه فعلونه او دوه توري، نو دا مماثل جناس بلل کېږي لکه:

لبرزمـاپه لور نظر کـړه

غم په لور رانه جـلا کـړه

اول «لور» نه مطلب طرف او خواده، او دوهم «لور» نه درېلو

«لور» دی.

ب- مستوفي جناس

که دوه لفظونه د مختلفو نوعونه وي لکه:

اسم او فعل نو دا مستوفي جناس بلل کېږي. لکه (غالباً) دولت لوانی چې وايي:

کسي هغه کسي چې ديار کسي پرې کسي

ورک شه هغه کسي چې بې ياره کسي کسي

دلته د دواړو نیم بیتو اخري «کسي» فعل دی چې د «گوري» په معنا دی او نور اسمونه دي چې د سترگو کسي دي.

۲- نیمګړی جناس

دوه لفظونه چې ترتیب، نوعی، شمېر او هیأت نه په یوه یا ډېرو کې سره بدل وي نیمګړی جناس بلل کېږي، خو په دې شرط چې توپیر به په یوه توري کې وي. او دا په درې ډوله دی:

۱- مردوف.

۲- مکتنف.

۳- یوستوی مطرف.

۱- مردوف جناس

دا هغه جناس دی چې د یوه لفظ په اول کې د بل نه یو حرف زیات وي.
لکه:

تاچې روگدی کړ خپل ځان په ښه عادت

نو حاصل دې کړې ښه عادت

دلته په «سعادت» کې له «عادت» نه یو توری (سین) زیات دی چې په
سر کې راغلی دی.

۲- مکتنف جناس

دا هغه جناس دی چې د یوه لفظ په منځ کې یو حرف زیات وي لکه:

سور په وینو مې کفن

سر مې کېښود په وطن

دلته د «سور» او «سر» په منځ کې د «و» په زیاتوالي توپیر راغلی دی
چې د «سور» په منځ کې دی.

۳- یو ستوی مطرف جناس

دا هغه جناس دی چې د یوه لفظ په اخر کې یو حرف زیات وي لکه:

خیر او شرمې کړ جلا

شرم عار مې پر دښمن

دلته د «شر» او «شرم» ترمنځ په «م» سره توپیر راغلی دی چې د «شرم»

په اخر کې دی.

مذیل جناس

دا هغه جناس دی چې په پای کې یې دود یا زیاتو تورو کې اختلاف وي.

لکه:

تل د دودو و منځ کې خیر او سوله غواړه

شه منځگړی د اخلاص او دیانت

دلته منځ او منځگړي کې مذیل جناس دی.

غبرگ مطرف جناس

دا هغه جناس دی چې په اول کې يې دود يا زياتو تورو کې اختلاف وي.

لکه:

د کابل او ننگرهار

د زابل او قندهار

د ننگرهار او قندهار ترمنځ غبرگ مطرف جناس دی.

مضارع جناس

دا هغه جناس دی چې د دود لفظونو په اول، منځ يا پای کې په دود داسې

تورو کې اختلاف وي چې په مخرج کې سره نږدې وي. لکه:

که څوک نه شي انسانانو ته قصاب

پرې اسان به شي د خو بدو حساب

دلته د قصاب او حساب ترمنځ مضارع جناس دی.

لاحق جناس

دا هغه جناس دی چې په اول منع یا پای کې د دوه لفظونو په دود، داسې
تورو کې اختلاف وي چې په مخرج کې سره لیرې وي. لکه:
تلاوت کوه په مینه د قرآن
سخاوت کوه هر کله په کثرت
دلته د تلاوت او سخاوت ترمینځ لاحق جناس دی.

محرف جناس

دا هغه جناس دی چې دوه لفظونه په لیکلو کې سره ورته وي او په حرکاتو
او سکاناتو کې یې توپیر وي. لکه:
د شکور شکور کې ډوډی وي که سوکرک
د مېلمه مخکې یې ږدي په اجترام
اول «شکور» کې د شین زور دی چې د شخص نوم دی او دوهم «شکور»
کې شین ساکن دی او وواو اوږد دی هغه د لوخو یا مزرو نه جوړ پلن لوبښي ته ویل
کېږي چې ډوډی او سوکرکان پکې ایښودل کېږي.

مصحف جناس

دا هغه جناس دی چې دوه لفظونه داسې سره ورته وي چې که نقطې
(تکي) ترې ليرې کړې هيڅ توپير يې نه کېږي او که تکي ورته وي نو توپير
يې څرگندوي لکه:

څنگه انصاف او عدالت به وي دا

چې چرته شروي زما سر ته راځي

د شر او سر ترمنځ په ټکو کې توپير دی که د شر نه ټکي ليرې شي نو سر به
شي او يا د سر سين باندې درې ټکي وکړې نو شر به شي.

مرکب جناس

دا هغه جناس دی چې دوه لفظونه سره ورته وي خو يو مفرد وي

او بل مرکب وي.

او دا په درې ډوله دی:

۱- مرفوع.

۲- مقرون.

۳- مفروق.

۱- مرفو جناس

دا هغه جناس دی چې یوې خواته مرکب وي خو یو ځای وي او بلې خواته
مفرد وي. لکه:

ارومـرو، کـوده کـوم کار
د ورور سـنـرد، او سـه هـمکار
دلته د «کوم کار» او «همکار» ترمنځ مرفو جناس دی.

۲- مقرون جناس

دا هغه جناس دی چې دواړه خواوې په لیکلو او تلفظ کې یو شان وي او په
معنا کې جلا وي. لکه:

چې په توره او آدب یې کړو خوشحال
ننگیالی و توریالی خټک خوشحال
دلته اول «خوشحال» نه مطلب خوښ او دوهم خوشحال خټک دی.

۳- مفروق جناس

دا هغه جناس دی چې دواړه خواوې په تلفظ کې یو شان وي او په لیکلو کې جلا وي. لکه:

مه پاتې کېږه څه لا
لارې ته ور کړه څلا
دلته د « څه لا » اود « څلا » ترمنځ مفروق جناس دی.

قلب یا مقلوب جناس

دا هغه جناس دی چې توري یې یو شان وي خو د تورو ترتیب سره بدل وي. اودا په درې ډوله دی:

۱- چپه.

۲- رد او بدل.

۳- مستوي.

۱- چپه جناس

دا هغه مقلوب جناس دی چې د يوې خوا لفظ پوره سرچپه کړې نو د بلې خوا لفظ ترې جوړېږي. لکه:

ای وطنه تا ضـــــرور ابادوم

پټ په زړه کې ستاد مینې تپ لرم

پټ چې سرچپه کړې تپ شو چې زخم ته ویل کېږي.

۲- رد او بدل جناس

دا هغه مقلوب جناس دی چې د دوه لفظونو توري په نوعې او شمېر کې سره برابر وي خو په ترتیب کې رد او بدل وي. لکه:

چې په راتگ مې ستا لېمه د رانده شول

ستاد ډوډی مېله مې نه ده په کار

«لېمه» او «مېله» په تورو کې یو شان دي او په ترتیب کې بدل دي.

۳- مستوي (برابر) جناس

دا هغه مقلوب جناس دی چې يو لفظ د دواړو خواوو نه يو شان لوستل کېږي که له بني خوانه ولوستل شي او که له چېپي خوانه ولوستل شي يو ډول وي. لکه:

ننگ او غېرت مې لاتت شوي نه دي

د وطن درد مې زړه کې څړيکې وهي

په دې شعر کې «تت» او «درد» د دواړو خواوو نه يو شان لوستل کېږي دا مستوي جناس دی او دا ډول جناس تر ټولو ځواکمن بلل کېږي.

۲- تصحيف

تصحيف دې ته ويل کېږي چې دوه يا ډېر لفظونه سره داسې ورته وي چې ټکي ترې لېرې کړې نو يو ډول ليکل کېږي لکه:

سور او شور، يا: توره، بوره، نوره.

يا: سکور، شکور، منير، منبر، شپه، شنه، شته.

۳- سجعه

سجعه د دوه فاصلو يووالي ته ويل کېږي او فاصله په نثر کې داسې ده لکه په شعر کې قافيه. سجعه زياته په نثر کې وي د شعر په حشوې کې کله کله راځي، سجعه د دوه فقرود اخري لفظونو همغږۍ ته ويل کېږي. او دا په درې ډوله ده:

۱- مطرف.

۲- مرصع.

۳- متوازي.

مطرفه سجعه

دا هغه سجعه ده چې دواړه فاصلې په وزن کې مختلفې وي او په قافيې کې سره برابرې وي. لکه:

افغانستان نه ديود شخص د پلار دی او نه د چا ځانگړی ابتکار دی بلکه داد ټولو افغانانو شریک دیار دی.

دلته «پلار» «ابتکار» او «ديار» په وزن کې مختلف دي او قافيې کې سره يودي.

مرصعه سجعه

دا هغه سجعه ده چې د دود يا ډېرو فقرو لفظونه په وزن او قافيې کې يو شان وي.

لکه: سوله او يورنگي ثواب دی، فساد او دوه رنگي عذاب دی. دلته «ثواب» او «عذاب» په يو وزن او يوې قافيې دي.

متوازي سجعه

دا هغه سجعه ده چې دود يا ډېرې فقرې په فاصلو کې يو شان وي او مخکښو لفظونو کې توپير ولري. لکه د سليمان ماکو د تذکرة الأولياء دا عبارت:

وايم حمد او سپاس د لوی خاوند او درود پر محمد مصطفى صلی الله عليه وسلم چې بادار د کونينو، او رحمت د ثقلينو، ...
په وياله داغستان اوسېږم، او په دې مخکو پايېږم، ... مراقده اولياوو او
واصلينو مې پلټل او په هر لوري مې کاملان موندل (۱).

۱- «تذکرة الاولياء» د سليمان ماکو: ۱.

۴- ازدواج (جوړه)

د دود جوختو او گاونډيو لفظونو ورته والی ازدواج بلل کېږي. لکه:

مخې شمخې لري.

دلته «مخې» او «شمخې» سره ورته دي په «شمخو» کې د «شین» توری زیات دی که شین وغورځېږي نو دواړه کټ مټ او یو شی کېږي او که «شین» وي نو سره ورته او جوخت دي.

۵- تشریع (سپړل او اوښل)

تشریع دې ته ویل کېږي چې په شعر کې دوه یا درې قافيې وي که یوه یا دوه قافيې له شعر نه وغورځېږي نو هم شعر ته کوم تاوان نه پېښېږي او شعر برابر راځي لکه دا لاندی شعر چې په درې ډوله سپړل کېدای او اوښل کېدای شي:

(۱) څه ناورین مونږ په کور دی

تل ژړا د یتیمانو

د غلیم راته پېغور دی

برمـلاد غـدارانو

پورې شوی په مونږ اوردی
 هوېدا د اجیرانو
 ولې دومره خاموشي ده
 په ناتار، د نړیوالو
 که زمونږه بې وسي ده
 انتظار د بڼه احوالو
 تپل شوی په مونږ جنگ دی
 ناروا خپلو منځو کې
 اتفاق راڅخه ږنگ دی
 شو پنا په کړاوو کې
 د دښمن راته نیرنگ دی
 شاپه شاپه مرکو کې
 اصالت ته مو خطر دی
 د اغیارو په لمسون
 دی ملت ته مو ضرر دی
 د خونخوارو په شبخون

له دې شعر نه که وروستی قافیه لېرې کړو نو شعر بیا هم برابر راځي او
 داسې یې لولو:

(۲) څه ناوړين زمونږ په کور دی تل ژړا

د غليم راته پېغور دی برملا

پورې شوی په مونږ اوردی هوډا

ولې دومره خاموشي ده په ناتار

که زمونږ د بې وسي ده انتظار

تپل شوی په مونږ جنگ دی ناروا

اتفاق راڅخه ږنگ دی شوپنا

د دښمن راته نیرنگ دی شاه په شا

اصالت ته مو خطر دی د اغیارو

دی ملت ته مو ضرر دی د خونخوارو

او که وروستی دواړه قافيې ورڅخه وغورځوو بيا هم شعر جوړ دی او

داسې يې لولو:

(۳) څه ناوړين زمونږ په کور دی

د غليم راته پېغور دی

پورې شوی په مونږ اوردی

ولې دومره خاموشي ده

که زمونږه بې وسي ده

تپل شوی په مونږ جنگ دی

اتفاق را خه رنگ دی
 د دښمن راته نیرنگ دی
 اصالت ته مـو خطر دی
 دې ملت ته مـو ضرر دی

۶- ترافق (همزولي بیتونه)

دوه يادېر داسې بیتونه راوړل چې که نیم بيتي يې مخکې وروسته شي
 هيڅ تاوان نه پېښوي، ټولې يو شان لوستل کېږي او شعر برابر راځي.
 بېلگه يې داده:

د بد خوې وي هر يو کارد حرامي
 بې شرمي وي هر کردار د حرامي
 شرارت وي په ديار د حرامي
 دوه مخي وي تل روزگار د حرامي
 د دوکې وي هراقرار د حرامي
 په درواغو وي تينگار د حرامي
 بې حيا بې ادب چار د حرامي
 سترگې خيرې تر حنار د حرامي (۱)

دا گرد عمروي داغدار د حرامي
وي ناوړه ابتکار د حرامي

۷- موازنه (پرتليز تول)

د دوه فاصلو په وزن کې يووالی او په قافيو کې توپير موازنه بلل کېږي.
لکه: اسلام ومني، احسان مه هروئ.

دلته «اسلام» او «احسان» په وزن کې يو شان دي خو په قافيه کې بدل دي.

۸- ترصيع

د وزن يووالی او د وروستۍ برخې يووالی يا نږدې والی ترصيع بلل کېږي.
لکه: لوگري کښتونه رېبي او ملگري حسدونه رېبي.

دلته «لوگري» او «ملگري» کې او «کښتونه» او «حسدونه» کې

ترصيع ده.

۹- لزوم مالايلزم

لزوم مالايلزم (د هغه څه لازم گنل چې لازم نه وي) دې ته ويل کېږي چې
په شعر يا نثر کې ليکوال په ځان داسې څه لازم وگڼي چې اړتيا ورته نه وي خو

که به تکلفه وي نو ښکلا گنل کېږي. لکه ځينې د قافيې پر «روي»
توري سربېره نور هم يوشان راوړي، ځينې داسې شعر وايي چې هر بيت په کوم
توري پېل شوی وي په هماغه توري ختمېږي، ځينې داسې شعر وايي چې يو
بيت په کوم توري ختم شي د بل بيت په هماغه توري پيل کېږي يا داسې نور
چې د ځينو بېلگې يې دا دي:

۱۰- دوه اړخيز

دا هغه صنعت دی چې د بيت پيل او پای په يوه توري وي لکه:
تا چې روږدی کړ خپل ځان په ښه عادت
نو حاصل دی کړ بهي شکه سعادت
تل د دوه وومنځ کې خبر او سوله غواړه
شه منځگړی د اخلاص او ديانت
تلاوت کړه په مينه د قرآن
سخاوت کړه هر کله په کثرت
دلته د هر بيت په پيل او پای کې د «ت» توری دی.

۱۱- واز

کله شاعر دا التزام کوي چې په ټول شعر کې شفوي (د شونډو) توري نه وي چې مونږ يې «واز» بولو. بېلگه يې داده:

هغه چا چې کړی کار د عدالت
 تل ياد يږي د هغه د الياساقت
 عدل ښه دی د هر چا سره چې کړه شي
 د عادل عدل گناهه شي د رايث
 چې له عدل نه انکار کړي انسان نه دی
 عدل هر کله دی ښه انسانيت
 سياست کې عدالت ښه سعادت دی
 عادل هر کله لایق د سياست
 هر قاضي چې عدل نه کړي غټ جاهل دی
 عدالت کې څرگندېږي ديانت
 عدل هر چا کې هر چا لره ښادي ده
 عدل دی ديانتدار سره زينت

۱۲- لغړ (غير منقوطة)

کله شاعر دا التزام کوي چې ټول شعر کې د ټکو والا توري نه راوړي او
مونږ يې په لغړ نوموو. لکه:

علم حلم او عمل سره همکار کړه

حسد مه کړه هر مهال د عدل کار کړه

و هر ډول هم الم لره د واده

د اسلام عمل هر کار او هر کردار کړه

د الله او د رسول لاره ده سمه

گمراهی سره همدا همدم سهار کړه

یا:

سم کړه کردار، مکړه وسواس

وکړه جوار، دلور احساس

عدل کړه، د هر مهال

مکړه دعوه، د هر کمال

۱۳- قبيح او مليح (برگ)

قبيح او مليح هغه شعر دی چې یو نیم بیتي يې ډېر ناوړه او د کنځلو په خبر وي او بل نیم بیتي دومره ښه وي چې د لومړي نیم بیتي معنا هم ورسره سمه شي. بېلگه يې داده:

ستاد مور سره يې وکړم

ښه نه کي او احسانونه

نورې ډېرې بېلگې لري چې ليکل يې مناسب نه گڼم.

۱۴- پوځلی (منقوړه)

هغه شعر چې ټول توري يې د تګوالا وي «پوځلی» بلل کېږي لکه:

جـبـين چـې تـيـټ شي

غـر يـې تـيـټـهـر يـي

پـښـې يـې شـي شـخـې

غـېـر يـې تـشـهـر يـي

یا لکه:

چې بخت يې تېت شي بڼې چينې تپې شي
نغښتې يې نخښې پښتې پتې شي

۱۵ - پاسنی (فوقانيه)

هغه شعر چې د لاندې ټکوالا توري پکې نه وي او ټول يا اکثري يې د پاسنيو ټکوالا توري وي «فوقانيه» بلل کېږي چې مونږ يې «پاسنی» بولو. لکه:

دا څه رنگه ناتار شو
ژړا مو انتظار شو
د آمن لاره ورکـه
ژوندون مو ټول انگار شو
سودا مو گډه وډه
د ظلم موروزگار شو
دردونه کـه اوونه
خطا راڅخه وار شو

۱۶- لاندینی (تختانیه)

هغه شعر چې د پاسه تګو والا توري ونه لري او ټول یا اکثر توري یې د
لاندینیو تګو والا وي «تختانیه» بلل کېږي چې مونږ یې «لاندینی» بولو.
لکه:

دا ولي یوې وسه
دا ولي یو بر باد
بې سوچه بې باکي ده
هر کړي موامجاد
له کوره هم بې کوره
یو لیرې له هېواد
احساس راسره کم دی
یو ځکه نامراد

۱۷- تضمين

په شعر کې د بل شاعر کلام راوړل، حواله ورکول او ورته اشاره کول
تضمن بلل کېږي. لکه:

چې خوشحال يې وه په ننگ ترلې توره
زه هماغه ننگيالی پښتون افغان يم
په دې شعر کې د خوشحال خټک دې شعر ته اشاره ده چې:
د افغان په ننگ مې وتړله توره
ننگيالی د زمانې خوشحال خټک يم

۱۸- ذوالقافيتين (دوه قافيز)

هغه شعر چې دوه قافيې ولري ذوالقافيتين (دوه قافيز) بلل کېږي لکه:
د سيالانو په مخ پورې د غدار در
غلامی نه به تل تیت وي شرمسار سر
د خوښۍ او سرلورۍ ژوند يې نصیب وي
له فساد څخه چې ولري کنار نر

هېڅ يې بوله په ټولنه کې منفور دی
 چا چې وکـتـل په ظلم او ازار زر
 د هغه بزگر مېوې غلې وي ډېرې
 چې په مځکه باندې کړي د ابتکار کر
 د مظلوم او د یتیم په مخ چې بند وي
 دی ضرور د ماتولو سزاوار ور
 چې د ژوند موخه يې کور کالي ډوډی وي
 په موگي کتې وښو کړي افتخار خر

۱۹- ذوالقوافي (بارانی)

ذوالقوافي هغه شعر دی چې له دوه وو څخه زیاتې قافيې ولري چې مونږ
 یې «بارانی» بولو ځکه چې د قافیو باران پکښې وي او که د قافیو تر منځ
 ردیفونه هم ولري نو بیا «ذوالقوافي مع الحواجب» بلل کېږي. بېلگه یې داده:
 چاد شرم ورکې د لیلا نه جلباب لرې کړ
 چاد ژوند سفر کې له حیانه شباب لرې کړ
 ورک شو خوشامندونه اثر یې په خبرو کې
 دې ملا منبر کې د وینانه عتاب لرې کړ

هله را معلوم شوې چې احساس کې د غدغه لرې
 تا چې په شجر کې د بورا نه گلاب لرې کړ
 حرک د پېغمبر باندې نړۍ ټوله روښانه شوه
 رب د مکې غر کې د حرا نه تناب لرې کړ
 هجر کې يو کيف دی چې په وصل کې يې نه وينم
 ما چې خپل نظر کې د ښکلا نه حجاب لرې کړ
 په دې شعر کې درې قافيې دي چې د اولې مصرعې د «ور»، «ليلا» او
 «جلباب» سره يو شان دي.
 د ذوالقوافي بل ډول داسې وي چې يوه قافيه په اخر کې درې ځل غبرگه
 شوې وي لکه:

نه منل مود ملا ملا ملا
 شوهر خه راته بلا بلا بلا
 عداوت او شقاوت موشو نصيب
 ټولې مينې شوې جلا جلا جلا
 بې تدبیره حرکت موچي کاوه
 اوس پېدا شوله خلا خلا خلا
 را بېدار شئ چې شو تېر هغه شوهر
 راځئ اوس وکړو سلا سلا سلا

وران تاتويې نن ودان کړو په همت
په خدمت يې کړو غلا غلا غلا

۲۰- تکرار (غبرگون)

په يوه نېم بيتي کې د قافيې غبرگون «تکرار» بلل کېږي. لکه:
نازولي کې چې نه وي دافتاب تاب
مېړه نه دی که پرې راشي د شهاب باب

د تقلید پر دې په سترگود جمود مود
قياسي ابليس ونه کړ د سجود جود

۲۱- سوال او ځواب

کوم شعر کې چې د دوه تنو مناقشه، مکالمه، مناظره او يو تر بله خبرې وي
سوال او ځواب بلل کېږي. بېلگې يې په لاندې توگه دي:

(۱)

خلکو لږ غورځی زه او دی په جنگ يو
هیڅ يو تر بله قناعت نه کړو
نه یو ځای کېږو سره څنگ په څنگ يو
خپلو منځو کې رفاقت نه کړو

زه وایم ستر قدرت د یو الله دی
 دی وایي روس او امریکا ورسره
 زه وایم هر څه کې واکمن هغه دی
 دی وایي جاريې شم بابا ورسره

زه وایم پرېږده چې عالم پوهوم
 دی وایي مه کوه ناپوهه ښه دي
 زه روح ناروغه توه دوا ورکوم
 دی وایي پام کوه ناروغه ښه دي

زه ټول جهان متبعین خوښوم
 دی یې رانده مقلدین خوښوي
 زه توره نه گورمه سپین خوښوم
 دی بې قیزه گډ رنگین خوښوي

زه مړه سنت ژوندي کول غواړمه
 دی وایي پرېږده سر پرې مه خوروه

زه په توحيد قربانېدل غواړمه
دی وايي خپله زندگي جوړوه

اوس د انصاف فېصله تاسو وکړئ
چې زه په حقه يم که دا په حقه
ښه فکر و سوچ په دې صفاتو وکړئ
چې دا مسلک به وي د چا په حقه

مسلم دوست شه بې انصافي نه غواړي
د چا په حق کې بې باکي نه غواړي

يادا:

(۲)

زوی: څنگه دې رنگ زېړ دی پلاره چا څخه خفه یې ته
ولې په غوسه یې ته
پلار: رنگ مې ځکه زېړ دی زویه تا څخه خفه یمه
ځکه په غوسه یمه

تر پایه پورې اوږد سوال او جواب دی (۱).

يادا:

(۳)

ویل یې اختر دی توکر راوړه چې جامې وگنډو
ما ویل هغه اختر لانه دی نن غمونه گنډو

۲۲- مربع (خلکوری)

دا هغه دوه بیتونه یا څلور نیم بیتي دي چې که هر نیم بیتي په څلورو
کورونو ووېشل شي، شپاړس (۱۶) کورونه کېږي که د دې شپاړسو کورونو
هر یو له ښي خوا نه ولولې او که له پاسه نه یې د ښکته په لور ولولې یو ډول دوه
بیتونه یا څلور مسرې لوستل کېږي.
بېلگه یې داده:

(۴) ↓	(۳) ↓	(۲) ↓	(۱) ↓	
اوردی	د مینې	په زړه کې	د چا	<-(۱)
نسکور دی	جام یې	غم دی	په زړه کې	<-(۲)
پهغور دی	تش دی	جام یې	د مینې	<-(۳)
نور دی	پهغور دی	نسکور دی	اوردی	<-(۴)

۲۳ - تلميع

په يوه شعر کې د دودو وياړه پرو ژبو راوړل تلميع بلل کېږي. لکه د ميرزا
حنان بارکزي دا مناجات:

إلهي د هر چا قاضي الحاجات يې

په قضا په کرم حل مشکلات يې

نا امېدي ده ستاله دره خغه کفر

د هر چا د غم کافي المهمات يې

ته ارحم الراحمين يې رحم وکړه

عفو کړونی د همه و خطايات يې

خه قدرت لرم چې پورته کښته وايم

ته خالق د اوو مخکو سماوات يې

بې بدی بل عمل نه راخغه کېږي

ته خبر په واپړو سر و خفيات يې

خپل حاجت زه له تا غواړم ذوالجلاله

دا په دا چې ته مجيب الدعوات يې

ستاله دره هيڅ سړی نا امېد نه ځي
 زه هم نه ځم ته واهب العطایات يې
 کار زما غريب په خپل فضل پوره کړه
 لاس مې ونيسه رفيع الدرجات يې
 (ترپايه)

۲۴ - توشيح

توشيح هغه شعر ته ويل كېږي چې د بيتونو يا د لومړيو مسرود سر توري
 راټول او سره يو ځای كړې نود هغې نه يو بيت، يو مسره، كوم نوم او يا جمله
 جوړه شي. لكه:

- ۱/ م ۱ مولود چې په مکه کې هویدا شو محمد
 تیارود جهالت لره سبا شو محمد
- ۲/ ح ۲ حرانه را څرگنده شوه سپوږمۍ د رحمتونو
 تر زمۍ د فسادونو ته رنځا شو محمد
- ۳/ م ۳ مظلوم کړه خوښي شوه د یتیم او ښکې شوې وچې
 سمون لره، بدلون لره پیدا شو محمد
- ۴/ د ۴ د ظلم غلبې وې د ستم توري پردې وې
 تورتم د گمراهۍ ته رهنما شو محمد

- ۵/ رحمت شوبې توپيره برابر گردې نړۍ ته
انسان لپاره زېرى په رينبتيا شو محمد
- ۶/ سودونه وو ظلمونه وو نړۍ ټوله بېماره
دې گردو کړ اوونو ته دوا شو محمد
- ۷/ وروري او همدردي او عدالت وو نړېدلي
دې لوړو ارزښتونو ته خلا شو محمد
- ۸/ لمسونه وې باکي وه بې لاري حق تلفي وه
دې ټولو بد رنگيو ته ښکلا شو محمد
- ۹/ الفت شو محبت شولياقت شو صداقت شو
بېمارو پر گڼو ته مسيحاح شو محمد
- ۱۰/ له ټولو خطرونو بې پروا عالي جرأت و
په بدر او اُحد کې برملا شو محمد
- ۱۱/ لارښود و پېغمبر و همېشه د حق په خوا و
له ټولو برباديونو نه جلا شو محمد
- ۱۲/ هلاک به مسلم دوسته مخالف د محمد وي
هر چا لره قدوه او مقتدا شو محمد

صلی الله عليه وسلم

د دې شعر د هر بیت د اول نیم بیټي د سر توري چې یو ځای کړې نو
«محمد رسول الله» ترې جوړیږي. یاد «غندنه» تر عنوان لاندې شعر وگوری

هغه هم د توشيح د صنعت په دود ليكل شوی دی.

د شعر د يوه بيت وېش

خرنگه چې راتلونکي ځينې عنوانونه د شعر د بيت وېش پورې اړه لري نو بايد ويې پېژنو. د شعر هر بيت دود مسرې (مصراعې) يا نيم بيتي لري چې دواړه د شعر په دود داسې وېشل کېږي:

هر بيت پنځه برخې لري:

۱- صدر.

۲- عروض.

۳- ابتدا.

۴- عجز.

۵- حشو.

۱- صدر: د لومړي نيم بيتي لومړۍ برخې ته ويل کېږي.

۲- عروض: د لومړي نيم بيتي وروستۍ برخې ته ويل کېږي.

۳- ابتدا: د دوهم نيم بيتي لومړۍ برخې ته ويل کېږي.

۴- عجز: د دوهم نيم بيتي وروستۍ برخې ته ويل کېږي.

۵- حشو: د دواړو نيم بيتيو منځنيو برخو ته ويل کېږي.

لکه:

۱- رائي	چې يوشو افغانانو	ورونو
صدر	حشو	عروض
۲- وکړو	په مينه افغاني	تفاهم
ابتدا	حشو	عجز

۲۵- رد العجز

د غبرگون، تجنیس، اشتقاق او مشابه اشتقاق په حیث چې د دوهم نیم بیټي وروستی برخه (عجز) د بیت د نورو څلورو برخو نه په هره یوه کې تکرار شي «رد العجز» بلل کېږي او دا په څلور ډوله دی:

۱- رد العجز علی الصدر.

۲- رد العجز علی العروض.

۳- رد العجز علی الإبتداء.

۴- رد العجز علی الحشو.

او هریوې بیا په څلور ډوله دی:

۱- د غبرگون په ډول.

۲- د تجنیس په ډول.

۳- د اشتقاق په ډول.

۴- د مشابه اشتقاق په ډول.

چې په دې ترتيب د «رد العجز» ډولونه (۱۶) شپاړس کيږي او رد العجز علی المحشود واپرونیم بیتو کې کيږي چې څلور ورسره نور زیاتېږي او د رد العجز ټول ډولونه (۲۰) شلو ته رسېږي چې تفصیل یې په دې ډول دی:

رد العجز علی الصدر (په سینې د لنډې غبرگون)

عجز د عجېزې نه دی او عجیزه لنډې (د ملالاندینې اخري برخې) ته ویل کيږي او صدر سینې او لومړۍ برخې ته ویل کيږي، په شعري اصطلاح کې عجز او صدر مخکې وپېژندل شول.

رد العجز علی الصدر دې ته ویل کيږي چې د شعر د لومړۍ مصرعې (مسرې) لومړۍ برخه د دوهمې مصرعې وروستۍ برخې سره په لاندې څلورو ډولونو یو شان راشي:

۱- د غبرگون په ډول لکه:

ژوندی مېردي هغه څوک

چې یاد نه شي مېر ژوندی

دلته اول ژوندی او دوهم ژوندی په لفظ او معنا کې یو دي او یو دبیت په

سراوېل په اخر کې راغلي دي.

۲- د تجنیس په ډول لکه:

ډنگر ښه دی نه چاغ شوی په حرام
 حرام خوروي همېشه لکه ډنگر
 دلته اول ډنگر د خوار په معنا دی او دوهم ډنگر د څاروي په معنا او یو د
 بیت په سر او بل په اخر کې راغلي دي.

۳- د اشتقاق په ډول لکه:

شرافت په همدردۍ وي د انسان
 په ټولنه کې خواخوږۍ وي شریف
 دلته شرافت او شریف د یوه اشتقاق اړیکې لري خو یو مصدر دی او بل
 اسم فاعل دی او د بیت په سر او اخر کې راغلي دي.
 ۴- د مشابه اشتقاق په ډول لکه:

زمانه دهغه چاده
 چې وي مخکې څوک زمانه
 دلته اول «زمانه» یوه کلمه ده، د وخت په معناده او دوهمه «زمانه» دوه
 کلمې دي «زما» او «نه» یعني «زما څخه» دواړه سره ورته دي او یوه په صدر
 وبله په عجز کې راغلي دي.

رد العجز على العروض

(په ځنډې د لنډې غبرگون)

عجز او عروض مو مخکې وپېژندل او رد العجز على العروض دې ته ويل
کېږي چې د لومړۍ مصرعې وروستۍ برخه د دوهمې مسرې وروستۍ برخې
سره په لاندې څلورو ډولونو يو شان وي:

۱- د غبرگون په ډول لکه:

کېمرو د تصور کې تصويرونه جوړوم

نړۍ ته نن بدل غوندې رنگونه جوړوم

جوړوم په عروض او عجز کې غبرگ شوي دي.

۲- د تجنیس په ډول لکه:

د جنت او د هغه مخکې موره ده

چې له حرصه يې حرامونه موره ده

دلته د اولې مصرعې «موره» د مخکې جگه موره ده او د دوهمې

مصرعې په عجز کې «موره» د گېډې درد (پينغ) دی.

۳- د اشتقاق په ډول لکه:

خپل پردی به برابر گڼي منصف
 د بل حق کې بې باکي نه دی انصاف
 دلته منصف او انصاف په اشتقاق کې سره شریک دي او ټوپه عروض کې
 او بل په عجز کې راغلي دي.
 ۴- د مشابه اشتقاق په ډول لکه:

چې پېدا شوې نا خبر سبا بېگانه
 اوس نو ولې له الله شوې بېگانه
 دلته یو «بېگانه» په عروض کې او بل په عجز کې راغلي دي او په
 اشتقاق کې سره ورته ښکاري خود واړه جلا معنا لري اول دوه کلمې دی
 «بېگا» او «نه» یعنې «له بېگا څخه» او دوهم یوه کلمه ده چې «بېگانه»
 پردی او نابلد ته ویل کېږي.

رد العجز علی الإبتداء

(په پېل د لنډې غبرگون)

مخکې مو عجز او ابتدا پېژندلي دي؛ رد العجز علی الإبتداء دې ته ویل
 کېږي چې د دوهمې مسرې لومړۍ برخه دهغې وروستۍ سره په لاندې څلورو
 ډولونو یوشان وي:

۱- د غبرگون په ډول لکه:

کنځلماره ژبه وي ترخه ترخه
خوږه ژبه په هر وخت کې وي خوږه
دلته په ابتدا او عجز دواړو کې خوږه په يوه لفظ او معنا غبرگه شوې ده.

۲- د تجنیس په ډول لکه:

مېړني د ننگ مېدان ته په خوښۍ ځي
سر کې ځي هغه چې ولري افغان سر
دلته په ابتدا کې سرد مخکې په معنادی او په عجز کې د بدن د سر
په معنادی.

۳- د اشتقاق په ډول لکه:

له دې ډېرو امیرانو مې توبه
خلافت لپاره یو وي خلیفه
دلته خلافت او خلیفه په اشتقاق کې سره شریک دي؛ یو په ابتدا او بل په
عجز کې راغلي دي.

۴- د مشابه اشتقاق په ډول لکه:

خپل وطن چې وړانوي د بل په لمسه
غلامی دې مبارک شه ای غلیمه
دلته «غلامی» او غلیمه «په اشتقاق کې سره مشابه ښکاري او دې جلا.

رد العجز على الحشو

(په ډکون د لنډې غبرگون)

عجز او حشومو مخکې وپېژندل؛ رد العجز على الحشودې ته ويل کېږي
چې دواړو مسرونه د کومې منځنۍ برخه د دوهمې وروستۍ سره په لاندې
خلورو ډولونو يو شان وي:

۱- د غبرگون په ډول:

الف- د اولې مصرعې د حشوي سره د عجز غبرگون لکه:

خوان هغه چې په از مېښت کې بريالی شي

شکر دا چې بريالی شوم په از مېښت کې

دلته «از مېښت کې» د اولې مصرعې په حشوي کې د بيت د عجز سره

غبرگه شوې ده.

ب- د دوهمې مصرعې د حشوي سره د عجز غبرگون لکه:

چې قدم اخلي متين په دېانت

تل کوي به پرمختگ کې پرمختگ

دلته «پرمختگ» د دوهمې مصراعې په حشوي او عجز کې سره غبرگ شوي دي.

۲- د تجنیس په ډول:

الف- د اولې مصراعې د حشوي سره د عجز تجنیس لکه:

مېرني توره په لاس مېدان ته وځي

گړي د ننگ او د ايمان لپاره توره

دلته په اولې مصراعې کې توره د اوسپنې توره ده او عجز کې توره د مړانې، غیرت او فتحې په معناده.

ب- د دوهمې مصراعې د حشوي سره د عجز تجنیس لکه:

تر هغه به لانړی کې، څوک ظالم وي او اظلم

چې د پلار سړيې قلم کړي، زوی نه وايې خلي قلم

دلته د دوهمې مصراعې په حشوي کې قلم د غوڅ په معنای او په عجز کې د لیکلو قلم دی.

۳- د اشتقاق په ډول:

الف- په اشتقاق کې د اولې مصراعې د حشوي سره د عجز گډون لکه:

د ظاهر دین له باطنه سره یو کړه

چې د دې دواړو یووالی دینداري ده

دلته دین او دینداري په اشتقاق کې سره شریک دي او په حشوي او عجز

کې يو ځای راغلي دي.

ب- په اشتقاق کې د دوهمې مصراعې د حشوي او عجز گډون لکه:

داد پښتو او د اسلام د پښمان

غواړي پښتون نه شي جلا پښتو

دلته «پښتون» او «پښتو» په اشتقاق کې سره گډ دي او د دوهمې

مصراعې په حشوي او عجز کې راغلي دي.

۴- د مشابه اشتقاق په ډول:

الف- د اولې مصراعې د حشوي او عجز گډون لکه:

مړانه مود تورو شوه څرگنده ونړی ته

تاتوبي نن ودان کړو په کتاب قلم او تورو

دلته په اولې مصراعې کې د «تورو» نه مطلب د جنگ توري دي چې په

څرگند واو دي او د عجز د «تورو» نه مطلب حروف دي چې په اوږد واو دي.

ب- د دوهمې مصراعې د حشوي او عجز گډون لکه:

راځئ چې د ورورۍ خبرې ښې وکړو او سپينې

اباده کړو دا مېنه مونږ په سولې او په مينې

دلته د دوهمې مصرعې په حشوي او عجز کې «مېنه» کور دی او
«مینه» محبت دی چې دواړه سره ورته ښکاري خواشفاق کې سره جلا دي.

۲۶- مالا یستحیل بالإنعکاس

(هغه چې نه چپه کېږي)

دا د مقلوب مستوي جناس غوندې دی چې داسې الفاظ راوړل شي چې له
ښې او چپې خوا یو ډول لوستل کېږي. لکه:

ننگ او غېرت مې لا تت شوي نه دي

د وطن درد مې زړه کې څړیکې وهي

دلته «تت» او «درد» د ښې او چپ لورنه یو ډول لوستل کېږي.

۲۷- مواربه

مواربه دې ته ویل کېږي چې شاعر داسې لفظونه راوړي چې د تورو یا
ټکوپه کمولو یا زیاتولو معنا بدله کړي او د مؤاخذي نه. بېچ شي یا د اصلاح او
یا د بل کوم مقصد لپاره دا کار وکړي. لکه:

ما یو پار کې داسې ویلای ؤ:

نشته څه په کورد پښتنو د تکلف په نوم
 تش یوه ډالۍ له مینې ډکه ولوله لري
 رنگ یې د اخلاص په هر کلي کې خپر د ټنډه ده
 وس کې یو سوکرک او د ترخو چایو پیاله لري

دلته د اول بیت د دوهمې مصرعې په سر کې «تش» د «فقط» په معنا
 راغلی ؤ چې ډېرو لوستونکیو ترې اسمي معنا اخیسته چې د «ډک» ضده
 او ځینو د ډالۍ صفت گانه نوله همدې امله یې معنا بدلېده او ښه نه برېښېده
 نو ما د «تش» د «ت» او «ش» ټکي وغورځول او «ت» نه مې «ب» جوړه
 کړه نو «تش» نه «بس» جوړ شو او د مؤاخذي او بدلو، لوستونه بچ شویا هر
 چا صحیح لوسته نو داسې شو:

نشته څه په کورد پښتنو د تکلف په نوم
 بس یوه ډالۍ له مینې ډکه ولوله لري
 (ترپایه)

۲۸- اطراد

په شعر کې د چا نوم او د هغه د پلار او نیکه نوم بې تکلفه په ترتیب راوړل
 اطراد بلل کېږي. لکه:

د سخا په کار کې تېز لکه درياب دی
سالم زوی د عبدالله زوی د گلاب دی

۲۹- تسمیط (پیل)

تسمیط دې ته ویل کېږي چې شاعر یو بیت په څلورو برخو ووېشي: درې
برخې یوه سجع وي او قافیه بله سجع وي. لکه:
روان په سمه لار، د علم طلبگار، د بدونه بې زار، رینستونی مسلمان
حاصل دی شه مراد، وروري او اتحاد، د بنمن سره جهاد، ځان پوه کړه په قرآن

۳۰- انسجام او سهولت (اسان او بدل)

انسجام یا سهولت د الفاظو او معانیو اسانۍ او ښه تناسب ته ویل کېږي.
لکه د عبدالرحمن بابا دا شعر:

په ښه خوي له بدخواهانو بې پروا یم
په نرمۍ لکه اوبه د اور سـزایم

وهر چاته په خپل شکل څرگندېږم
آینې غـونـدې بې روي و بې ریا یم

۳۱- اکتفاء (بسنه)

«اکتفاء» دې ته ويل کېږي چې شاعر د يوه بيت نه داسې لفظ وغورځوي چې د بيت د نورو الفاظو او چلښت نه څرگندېږي او عقل پرې دلالت کوي لکه:

پوچ ويل او سپک ويل احمق کوي
ژبه هغه ژبه چې د حق کوي
دلته د دوهم نيم بيتي نه د «وينا» کلمه غورځېدلې ده چې په اصل کې داسې دی:

ژبه هغه ژبه چې د حق کوي وينا
د شعري ضرورت له امله د «وينا» کلمه وغورځېده عقل او چلښت په دې دلالت کوي چې دا کلمه حذف شوې ده.

۲- معنوي ښکلاوې (صنايع)

۱- توريه

«توريه» مصدر دی په لغت کې پټولو ته ويل کېږي او په اصطلاح کې توريه دې ته ويل کېږي چې څوک په خبرو کې داسې کلمه راوړي چې دوه معنا وې ولري: يوه نږدې وي او د لفظ نه هم څرگنده وي خودا معنا د متکلم مراد نه

وي؛ بله معنا ليرې وي او لفظي دلالت يې هم پټ وي خود متکلم مراد وي. نو اورېدونکي دا گومان وکړي چې د متکلم مراد هغه نږدې معنا ده، خوداسې باريکه قرينه وي چې ذهين او تيز اندی په دې پوهېږي چې د متکلم مراد هغه ليرې معنا ده.

د توريې ډولونه

توريه په څلور ډوله ده:

۱- مجرده.

۲- مرشحه.

۳- مبينه.

۴- مهياؤ.

الف- مجرده (لغره) توريه

دا هغه توريه ده چې يوې خوا (نږدې يا ليرې معنا) ته هم څه قرينه نه وي

لکه:

غمـونه ډېر دي هم دردونه ډېر دي

خواوسني غمـونه نه هېرېږي

دلته غمونه ډېر دي او قرينه يې خواته هم نشته خود شاعر د حال، سياق او سباق او تاريخ نه څرگندېدای شي چې د مينې يادوي او که نور.

ب- مرشحہ (خواکمنه) توريه

دا هغه توريه ده چې قرينه د نږدې معنا خواته وي خود متکلم مراد لېرې معنا وي. لکه: نا اشنا سړي ته څوک وېشايې چې دا زما ورور دی، دلته ذهن ته د نسب ورورولي راځي چې نږدې معناه خود متکلم مراد د دين ورورولي وي چې لېرې معناه ده.

ج- مېينه (څرگنده) توريه

دا هغه توريه ده چې قرينه د ليرې معنا خواته وي او د متکلم مراد هم ليرې معنا وي. لکه:

زما د زړه ټاټوبی هم وگوری

لږ خو يې وپوښتی پرې څه تېريزي

دلته د زړه نږدې معنا هغه زړه دی چې د غوښې دی او په سپنه کې دی خو د شاعر مراد افغانستان دی ځکه چې افغانستان علامه اقبال د اسيا زړه بللی دی او دا لېرې معناه ده خو ټاټوبی کلمه او د افغانستان اوسنی دردناک حالت

هغه قرينې دي چې د ادبي ذوق څښتن پرې پوهېږي چې د زړه نه د شاعر مراد افغانستان دی.

د - مهيا (تياره) توريه

دا هغه توريه ده چې مخکې يا وروسته ورسره داسې لفظ وي چې توريه ترې برېښي؛ که هغه لفظ وغورځېږي بيا توريه نه څرگندېږي. لکه يو سړی د ليرې ځای نه کندهار ته روان وي او څوک يې وپوښتي چې چيرته ځي؟ هغه ووايي: د انارو ښار ته ځم. نو د ښار نږدې معنا نږدې ښار دی خو د انارو قېد داسې قرينه ده چې دا ترې څرگندېږي چې د متکلم مراد د کندهار ښار دی ځکه چې کندهار په انارو شهرت لري.

۲ - استخدام

«استخدام» دې ته ويل کېږي چې په خبرو کې داسې لفظ راوړل شي چې دوه معنا وي ولري اول ترې يوه معنا واخيستل شي او بيا داسې څه ضمير، اشاره او قرينه راوړل شي چې دوه معنا هم ترې واخيستل شي لکه:

وايي ډنگريمه څرېرېر مه نه
وايم پټي ته دې بوزم په دیکو

دلته اول نیم بیټي کې ډنگر د خوار په معنادی او دوهم کې د طنز په ډول
دغه حیوان صفت انسان نه په هماغه اشارې او قرینې ځناور ډنگر اخیستل
شوی دی.

۳- افتنان

«افتنان» دې ته ویل کېږي چې دوه مختلف فنونه سره یوځای راوړې لکه
مدحه او هجوه، تعزیت او مبارکي، رتبه او شاباسی او داسې نور لکه:
په قربانیو دې رحمت وایمه
په خیانتونو دې لعنت وایمه

۴- استطراد

«استطراد» دې ته ویل کېږي چې متکلم یو موضوع پیل کړې وي له
هغې نه بلې ته ووځي خود دواړو موضوع گانو ترمنځ څه مناسبت وي بیا بیرته
اولې موضوع ته راوگرځي او خبره پرې پوره کړي. لکه:
مېرني د جنگ میدان ته په خوښۍ ځي
سر کې ځي هغه چې ولري افغان سر
زلفې ډول او سینگار د نجونو بویه
شخ له ننگه زیر په زغرو وي د ځوان سر

۵- مقابله

«مقابله» دې ته ويل کېږي چې دود يا ډېر لفظونه ياد شي بيا د هغې په ترتيب د هغې په عکس او خلاف د مقابلو معناو و الفاظ راوړل شي. لکه:

صداقت او امانت کې مروت وي
په درواغو او خيانت کې رذالت وي

۶- طباق

«طباق» په لغت کې جوختولو او پيوستولو ته ويل کېږي چې «ايهام التصاد» هم بلل کېږي په اصطلاح کې په يوه ځای د دود مقابلو لفظونو راوړلو ته طباق ويل کېږي. لکه:

که ژړا که موخنده ده
که مورد درد که مورد واده
ټول شريک دي واپره يو يو
که خوښي که واويلا ده

دلته «ژړا او خندا»، «درد او دوا» او «خوښي او واويلا» يو د بل خلاف

او مقابل دي.

۷- اړصاد

«اړصاد» دې ته ويل كېږي چې د يوې فقرې يا د يوې قافيې نه مخكې داسې لفظ راوړل شي چې وروستنی فقره يا قافيه ترې څرگندېږي خود مخكينو فقرو يا قافيو تسلسل به معلوم وي لكه:

په درملوبه ستون نه شي

چې نيولی اجل څوك وي

په دې شعر كې مخكې را روانې قافيې: ابخل، غل، احول، ارذل او مل دي، كه دا بيت څوك داسې ووايي:

په درملوبه ستون نه شي

چې نيولی... څوك وي

نو مخكې قافيې چې چاته معلومې وي د دې بيت خالي ځای په «اجل» ډكوي چې د مخكې عبارت نه څرگندېږي.

۸- مراعاة النظر

د «مراعاة النظر» نور نومونه هم شته لکه: تناسب، توفيق، ائتلاف، تلفيق او ايهام التناسب. مراعات النظر دې ته ويل کېږي چې دوه يا ډېر داسې لفظونه سره يوځای کړې چې تضاد، ونه لري بلکه سره ورته وي او يا څه مناسبت سره ولري. لکه:

اورېدل او ليدل، ويل او کول سره توپير لري.

مراعاة النظر دا هم دی چې د يو کلام پيل او پای سره ورته وي لکه: مسلمانان سره وروڼه دي بايد چې يو تر بله اتفاق اتحاد، همدردي او تعاون ولري او دا ځکه چې د يوه دين تابع دي. دې ډول ته «تشابه الاطراف» هم ويل کېږي.

۹- عقلي استدلال

کلامي او عقلي استدلال دې ته ويل کېږي چې په خبرو کې سريزه کېښودل شي او هغه د پايلې لپاره داسې غوڅ دليل شي چې انکار ترې نه شي کېدای لکه:

د گردې نړۍ هريو څيز جلا ځانگړتيا وې لري چې د نورو سره يې توپير
 څرگندوي، نو د دې لپاره چې يوشی ښه وپېژنو او د نورو سره يې توپير وکړو
 بايد ځانگړتيا وې يې مشخصې او وپېژنو.

۱۰- ادماج

ادماج دې ته ويل کېږي چې خبره د يوې معنا لپاره پېل شوې وي خو په ترڅ
 کې يې يوه بله معنا هم پرته وي. لکه:

د اسلام پر دين گروهمن

زه پښتون يم همدوم

مال او سرب په پرې ښندم

پرې به يون کړمه پتمن

دلته د پخې عقېدې خبره ده او د پښتون څخه د ژبې او غيرت دواړه معنا

وې اخيستل کېږي.

۱۱ - حسن التعليل

حسن التعليل دې ته ويل كېږي چې اديب د مدعا لپاره د هغې معروف او مشهور لامل را نه وړي بلكه يو بل داسې باريك ادبي لامل راوړي چې د اديب په باريكپوهنې، ذهانت او ذكاوت دلالت كوي. لكه:

په فطرت كې اند په خپله ژبه كېږي

زه به تل د خپلې ژبې ترجمان يم

د قرآن پوهه په خپله ژبه ښه شي

زه پښتو ته ژباړونكی د قرآن يم

دلته په خپله ژبه كې فكر كول او قرآن پوهنه د حسن التعليل څخه دي.

۱۲ - مشا كله

د مشا كلې ښكلا دې ته ويل كېږي چې د څه ملگرتيا له امله د يوه لفظ

سره داسې معنا ياده شي چې په عامو وختونو كې ورسره نه لگېږي. لكه:

ويل يې اختر دی ټوکر راوړه چې جامې وگنډو

ماويل هغه اختر لا نشته نن غمونه گنډو

دلته د غمونو گنډل په عامو خبرو کې نه ويل کېږي خو د جامو گنډلو له امله د غم په وخت کې ويل شوي دي.

۱۳ - تجريد

د تجريد بنکلا دې ته ويل کېږي چې د يوه موصوف د صفت نه د مبالغې په توگه د هغه په څېر بل موصوف را اوباسي. لکه يو څوک د ښه دوست د دوستۍ په صفت کې ووايي:

هغه داسې خوږ، مخلص او همدرد دوست دی چې د هغه د دوستۍ له امله به نور ډېر کره دوستان پېدا کېږي.

۱۴ - لف او نشر (نغښتل او شيندل)

لف په لغت کې را نغښتلو ته ويل کېږي او نشر خپرولو او شيندلو ته. او په اصطلاح کې دې ته ويل کېږي چې په خبرو کې اول گڼ لفظونه راوړل شي بيا په هماغه شمير نور داسې لفظونه راوړل شي چې د مخکنيو هريوه سره د وروستني يوه اړيکي وي او دا په درې ډوله دی:

الف - مرتب لف او نشر.

ب - غير مرتب لف او نشر.

ج - معکوس لف او نشر.

الف- مرتب لف او نشر

مرتب لف او نشر دې ته ويل كېږي چې د لومړۍ فقرې د لفظونو په ترتيب د وروستنۍ فقرې لفظونه راوړل شي چې د وروستنۍ فقرې لومړۍ لفظ د لومړۍ فقرې د لومړي لفظ سره مناسب ولري دوهم د دوهم او تر اخره همدا ترتيب مراعات شوی وي. لکه:

شپه او ورغ د دې لپاره دي چې پکې ارام او کار وکړو.

په اولې فقرې کې شپه او ورغ راوړل شول او په دوهمې کې ارام او کار یاد شول نو د دوهمې فقرې اول لفظ چې «ارام» دی د اولې فقرې د اول لفظ: «شپې» سره مناسب دی او دوهم لفظ چې «کار» دی د دوهم لفظ: «ورغ» سره مناسب دی یا لکه: نیک خوی، سخا، مینه، ایمانداري او ریښتیا هغه لوړ انساني ارزښتونه دي چې بشري ټولنه جوړوي.

او بد خوی، بخل، کینه، بددیانتی او درواغ هغه ناوړه کارونه دي چې بشري ټولنه ړنگوي. په دې کې هم د اولې فقرې او دوهمې فقرې متناسبې کلمې یو د بل په ترتيب راغلي دي.

ب- غیر مرتب لف او نشر

غیر مرتب لف او نشر د مرتب په خلاف دی یعنې د اولې فقرې د لفظونو په شمېر د دوهمې فقرې لفظونه هم وي خود اولې په ترتیب نه وي بلکه گډوډ وي. لکه مخکنی دوهمه بېلگه چې داسې ووايو:

نیک خوي، سخا، مینه، ایمانداري او ریښتیا هغه لوړ انساني ارزښتونه دي چې بشري ټولنه جوړوي. او بخل، کینه، درواغ، بد دیانتی او بد خوی هغه ناوړه کارونه دي چې بشري ټولنه ړنگوي. د دې دواړو فرقو لفظونه په شمېر او مناسبت کې یو کچ دي خو ترتیب کې سره گډوډ دي.

ج- معکوس لف او نشر

معکوس په لغت کې سرچپه ته ویل کېږي او په اصطلاح کې هغه لف او نشر دی چې د اولې فقرې لفظونو سره مناسب لفظونه په دوهمې فقرې کې د اولې د ترتیب سرچپه راوړي لکه مخکنی مثال چې داسې ووايو:

نیک خوي، سخا، مینه، ایمانداري او ریښتیا هغه لوړ انساني ارزښتونه دي چې بشري ټولنه جوړوي او درواغ، بد دیانتی، کینه، بخل او بد خوي هغه

ناوړه کارونه دي چې بشري ټولنه ږنگوي.

په دې کې د دوهمې فقرې اخري لفظ د لومړۍ فقرې د لومړي لفظ سره
مناسب دی او نور ټول په همدې ترتیب سرچپه دي.

۱۵ - مزاجه

مزاجه دې ته ویل کېږي چې دوه داسې فقرې راوړل شي چې یوه شرط وي
او بله جزا وي او په دواړو کې د دوه ډوله معنا وي چې په شرط کې یوه راشي
نو په جزاء کې په هماغه ترتیب هغه بله معنا راځي لکه:

که ستاله سترگو اوښکې سپینې څاڅي

زماله زړه نه درته وینې څاڅي

دلته دوه معناوي دي یو د اوښکو څڅېدل دي او بل د وینې څڅېدل دي
اولې د شرط فقرې کې اوښکې وڅڅېږي او دوهمې د جزاء فقرې کې وینه
وڅڅېږي.

۱۶- جمعه

جمعه په لغت کې يو ځای کولو ته ويل کېږي او د بديع په اصطلاح کې هغه ده چې متکلم گڼ شيان د يو حکم لاندې راوړي لکه:
غلا، زنا، چغلي، درواغ، غيبت، کينه او خيانت ټول شیطاني کارونه دي.
يا: ورورولي، يو والی، همدردی او ښندنه د برياليتوب ضمانت ورکوي.

۱۷- تفریق

تفریق په لغت کې جلا کولو ته ويل کېږي او د بديع په اصطلاح کې دې ته ويل کېږي چې دوه يوه ډول کارونه يا څيزونه وي خو د دواړو حکم جلا جلا وي.
لکه:

هغه دوه سرونه کله برابر دي

چې يو ډک وي له غیرته بل ديوټ وي

دواړه سرونه دي خو يو غیرتي دی او بل ديوټ دی نو حکمونه يې جلا

جلا شول.

۱۸ - تقسيم

تقسيم په لغت کې وېش ته ويل کېږي او د بديع په اصطلاح کې دې ته ويل کېږي چې گڼ څيزونه ياد شي بيا په هر يوه باندې خپل مناسب ټاکلي الفاظ وويشل شي لکه:

روس او امريکا دواړو ماتې خوړلې ده. روسانو څرگنده مادي ماتې وخورده او امريکا د معنوي او اخلاقي ماتې سره مخ ده.

۱۹ - تفريق سره جمع

جمع او تفريق دې ته ويل کېږي چې متکلم دوه څيزونو ته يو حکم ورکړي خو لا ملونه يې جلا جلا وي. لکه:

ستا مخ کې هم لمبې دي زما زړه کې هم لمبې دي
هسته ده ښکلا بله او دلته مينه جل وهي

۲۰- جمعې سره تقسيم

جمعې سره تقسيم دې ته ويل كېږي چې متكلم دود يا ډېر څيزونه يو حكم لاندې راوړي بيا هغه جمع تقسيم كړي يا اول تقسيم وكړي بيا جمع. لكه:

زده او ته يو انسانان يو، خټه وينه مړيودده

ته مينين گرځه بې غمه، زده احساس نه غم زده يم

۲۱- مغايره

مغايره دې ته ويل كېږي چې يو ځل يې مدحه وكړې او بيا يې ذم (بدي) بيان كړې يا د دې سرچپه وكړې. لكه:

ملاستاله گيرې جار شم، د دين لوړه مناره يې

خو چې دين باندې خوراك كړې، د شيطان ډلې سره يې

۲۲ - مبالغه

مبالغه د وصف په ښه والي يا بدوالي کې داسې تجاوز ته ويل کېږي چې
 ډېر ليرې يا نه کېدونکي گڼل کېږي. او دا په درې ډوله ده:

الف - تبليغ.

ب - اغراق.

ج - غلو.

الف - تبليغ:

تبليغ هغه مبالغه ته ويل کېږي چې د ښه يا بد صفت کميت (زياتوالي يا
 کمښت) په عقل يا عادت کې ممکن وي لکه:
 زه يم زمري په دې نړۍ له ما اتل نسته

په هندوستان و پر تخار او پر کابل نسته

بل په زابل نسته، له ما اتل نسته

(پټه خزانه امير کروړ)

ب - اغراق:

هغه مبالغه ته ويل کېږي چې د ښه يا بد صفت کميت (زياتوالي يا
 کمښت) په عقل کې ممکن وي او عادت کې مستحيل (نه کېدونکي وي).

لکه خوشحال خټک چې وايي:

لا تر اوسه يې ماغزه په قرار نه دي
چا چې ماسره وهلی سر په څنگ دی

ج- غلو:

هغه مبالغې ته ویل کېږي چې د ښه یا بد صفت کمیت (زیاتوالی یا کمښت) په عقل او عادت کې مستحیل (نه کېدونکی) وي.
لکه خوشحال خټک چې وايي:

د خوشحال سره که کښېني یو څو کاله
دا د غره خټک به واړه شاعران شي.
لمړنی دواړه (تبلیغ او اغراق) منلې مبالغې بلل کېږي او وروستی (غلو)
مردوده مبالغه بلل کېږي.

۲۳- د غندنې په رنگ کې ستاینه

«تأکید المدح بما يشبه الذم» دې ته ویل کېږي چې د غندنې په رنگ کې د
چا ستاینه او لمانځنه وکړي. لکه:

نور یې ټول څویونه ښه دي
خو په هر چا نیک گومان دی

بل يې هروخت او ناوختنه

هرڅوک ناست په دسترخوان دی

په دې کې د «خو» نه وروسته دوه کارونه ښه و نه گڼل شول چې یونیک
گوماني او بل مېلمه دوستي ده حال دا چې دا دواړه لا ښه خوږونه دي، نو دا د
غندنې په رنگ کې ستاینه او لمانځنه شوه.

۲۴- د ستاینې په رنگ کې غندنه

«تأكيد الذم بما يشبه المدح» دې ته ویل کېږي چې د ستاینې په رنگ کې د
چا غندنه وکړې. لکه:

ډېر فاضل او همت ناک دی

دسترخوان درته څنډي

په کاسو کې چې څه مومي

څپلې خولې کې يې منډي

۲۵ - القول بالموجب

«قول بالموجب» دې ته ويل كېږي چې د چا خبره د هغه د مراد په خلاف حمل كړي يا څوك يو چاته يا كوم شي ته څه صفت ثابت كړي يا په كوم صفت څه حكم مرتب كړي، اوږدونكي د هغه په هكله هيڅ ونه وايي خود هغه صفت ثبوت بل چاته نقل كړي. لكه:

وايي سړی يم د جرگومرکو
وايم ريښتيا خود درواغودو کو

يا لکه:

امريکا وايي: مونږ بشر دوستان يو.

مونږ وايو: بشر دوستان هغه څوك دي چې د ټولې بشري ټولنې خبر غواړي او د بشر په خلاف د سياسي او توطيې نه جوړوي.

۲۶ - توجيه يا محتمل الضدين

توجيه دې ته ويل كېږي چې داسې يوه خبره وكړي چې دوه مفهومه ترې اخيستل كېدای شي او دواړه يود بل ضد وي لكه چوكړ (په يوه سترگه وړوند) ته چې ووايي:

الله دی دواړه سترگې سره برابرې کړه.
 دا دوه خواوې لري چې چوکړه سترگه یې روغه شي او دواړه په روغوالي
 کې سره برابرې شي دایې یوه خواده. چې روغه یې هم چوکړه شي او دواړه په
 ږوند والي کې سره برابرې شي دایې بله خواده.

۲۷- استتباع

«استتباع» دې ته ویل کېږي چې دیوه شي داسې وصف وي چې بل پورې
 یې هم ونښلوي یا یوشی په دوه ډوله یا ډول. لکه:
 په سترگو مې لیدلي داسې خلک چې بې لاروي
 پردی مال داسې خوري لکه دا مال یې چې د پلاروي

۲۸- سلب او ایجاب

«سلب او ایجاب» دې ته ویل کېږي چې یوه شي ته داسې صفت ثابت
 کړې چې د ټولو خلکو نه یې نفې کړې او د هغه ستاینه یا غندنه پرې وکړې.
 ستاینه لکه:

ټول فضیلتونه چې په تا کې یو ځای شوي دي
 نورو کې هېڅ نشته ما چې تا کې کوم لیدلي دي

غندنه لکه:

چې د بل په مال بخیل وي
له هغه به اېخل شوک وي؟!؟

۲۹- د حکمت چار

«د حکمت چار» دې ته ویل کېږي چې چا سره خبرې کوي داسې چار ولوبوي چې هغه یې سوچ هم نه کاوه او هغه داسې چې:

۱- پوښتنې ته یې ځواب ونه وایي او داسې ځواب ورکړي چې هغه یې پوښتنه نه وي کړې.

لکه یوه استاذ راته کیسه کوله چې یو ښکلی شاگرد مې وپوښته چې ستا خو وروڼه دي؟ هغه وویل: لویه خور نه لرم. زه د هغه کشر شاگرد ذکاوت او ځواب ته ډېر حیران شوم. ځکه چې ما غوښتل که لویه خور یې وي چې زه یې په نکاح واخلم.

۲- د چا خبره داسې لور ته واړوي چې د هغه مراد نه وي او په دې یې پوه کېږي چې داسې باید ووايي.

لکه چې ډاکټر نه ناروغ پوښتنه وکړي چې څه خورم؟

هغه ورته په ځواب کې ووايي: بادي ترشي مه خوره!

مطلب دا چې د خوراک څیزونه ډېر دي باید د نه خوراک او پر هېز پوښتنه

دې کړې وای.

۳۰- ابداع

يوې خبرې کې چې د بديع ډېر ډولونه وي «ابداع» بلل کېږي لکه په دې لاندې عبارت کې:

پښتانه يو غېږتي، جنگيالي، توريالي او ننگيالي قوم دی، مېلمه دوستي، ښندنه، دينداري، اسلام دوستي او احسان نه هېرول هغه و صفونه دي چې پښتانه پرې وياړي، غم، ښادي، سوله، جنگ، دوستي او دښمني، مبارکي او تعزيت... په ټولنيزه توگه او ثابتو بنسټونو کوي، پښتانه په خپل کور کې د دوست او دښمن يو ډول احترام کوي، د پښتنو د يوه شخص سره چې چا دوستي وکړه او يايې پناه واخيسته ټول کهول او تير يې دوستي کوي او پنا ورکوي، د پښتنو دوستي او دښمني ښکاره او څرگنده وي. او پټې توطيې او دسيسې نه جوړوي، جرگه د پښتنو د قدر وړ عادت او بنسټ دی چې لويې او وړې شخړې او لانجې پرې پای ته رسوي او حل کوي يې، خو کاش چې خپلمنځي دښمني او ضد پکښې نه وای.

پښتانه د يوې خبرې او په خپل عهد او ژمنې کلک ولاړ خلک دي. له دښمن نه تېښته، په شاتپ، د ژمنې ماتول، د چا حيا ته سپک کتل، طمع او د غېږت خلاف کارونه هغه ناوړه اعمال دي چې

پښتانه يې غندي او عيب يې بولي.

په دې جملو کې د بديع لاندې ډولونه دي چې لوستونکي يې بايد د مخکنيو لوستل شويو او راتلونکيو بحثونو په بنسټ رااو باسي:

- ۱- تقسيم.
- ۲- جمع.
- ۳- ترصيع.
- ۴- مرتب لف او نشر.
- ۵- قول بالموجب.
- ۶- مزاجه.
- ۷- تجريد.
- ۸- مراعاة النظر.
- ۹- استتباع.
- ۱۰- انسجام او سهولت.
- ۱۱- موازنه.
- ۱۲- مغايره.
- ۱۳- عقلي استدلال.
- ۱۴- طباق.
- ۱۵- افتنان.
- ۱۶- مالا يستحيل بالانعكاس.

۱۷- رجوع.

۳۱- عکس او بدلون

کله چې مخکې وروسته کړې او وروسته مخکې کړې عکس بلل کېږي
لکه: د حکیمانو نصیحتونه د نصیحتونو حکیمان دي.

یا لکه: که تا ویل چې زه یم او ما ویل چې زه یم نه به ته یې نه به زه یم
که ما ویل چې ته یې او تا ویل چې ته یې هم به ته یې هم به زه یم

۳۲- رجوع

رجوع په لغت کې واپس کېدلو ته ویل کېږي او د بديع په اصطلاح کې:
یوه خبره کول او بیا د قوي دلیل له امله د هغې نه واپس گرځېدل رجوع بلل
کېږي لکه:

چا سره هېڅکله نښېگړه نه کړم
یره کوم یې پرېږده څه به وشي

۳۳- سنجيده ټوکه

سنجیده ټوکه هغه ټوکه ده چې څرگنده ټوکه وي خو په حقيقت کې يې مراد رېښتيا وي.

لکه يو گورډ يارانده ته ووايې: په جنت کې به گورډان اوړانده نه وي.
دا خو څرگنده ټوکه ده خو حقيقت کې رېښتيا دي ځکه چې جنت کې به
الله تعالی گورډان اوړانده هم روغ کړي.

۳۴- تفریع

تفریع په لغت کې يوشی د بل فرعي او څانگې جوړولو ته ويل کېږي او د
بديع په اصطلاح کې دې ته ويل کېږي چې يوه شي لپاره يو حکم ثابت کړي بيا
د څه اړيکو له امله هماغه حکم بل شي ته هم ثابت کړي. لکه:
په زړه کې گرانده ده ستا مينه گرانده
هم راته گرانده ده ستا وينه گرانده

۳۵- تجاھل العارف (ناگاري)

د رتنې، زياتې ستاينې، زياتې غندنې او تعجب له امله ځان ناگاره کول
او داسې پوښتنه کول چې پرې پوه وي، تجاھل العارف بلل کېږي. بېلگه يې دا
ده: (۱)

چې وايي ښه او په عمل کې نشته

د واعظ خله کې پاتې څه اثر دی

د خرد واورې د خوراک سره څه

همېشه گل په لوبو څه خبر دی

يادا:

په غليم چې غورځنگونه کړي دا څوک دی؟

په دښمن چې تاړا کونه کړي دا څوک دی؟

دا چې سړي په خپل لاس کې دی نیولی

شپه او ورځ چې يرغلونه کړي دا څوک دی؟

د هدف په لوري يون کړي نه تمېږي

چې په غرو رغو مزلونه کړي دا څوک دی؟

۱- ناگاري د معانيو د بحث يو څپرکی هم دی (۱۰۴) م مخ وگورئ.

۳۶- معما يا لغز (اړ)

لغز او معما دې ته ويل كېږي چې په شعر كې يو پټ مطلب نغښتی وي او هغه حل طلب وي پښتو كې اړ هم بلل كېږي. چې فارسي كښې ورته چيستان وايي. لكه:

يو مرغه داسې موجود دی په جهان كې
چې يې ذكر دی راغلی په قرآن كې
نه وزر لري نه الوزي هواته
نه خه خوري نه يې خوله وازه وي وچاته
په اوبو باندې دا پايي هر ساعت
بې اوبو هېڅ شي ته نه لري حاجت
پاكي صافي اوبه نه څښي كه يې گورې
يا به شني وي يا به سري وي يا به تورې
د دنيا په هره ژبه ښه پوهېږي
نه ارام كړي او نه خوب نه سترې كېږي
مبصر دی په دنيا كې تبصرې
راته وايه معلومات كه ته لرې

په دنیا کې هر یو کار په دې روان دی

په یو آن د هرې ژبې ترجمان دی

که څه پلورې دا یې پلورې لوی تجار دی

که څه اخلي ده سره دي دوکاندار دی

نوي عصر کې جهان ورته محتاج دی

فلسوف دی د پوهانو د سرتاج دی

نه ژوندی دی نه یې روح سره تماس دی

داد هر چا د فکرونو انعکاس دی

مسلم دوسته دا یو دومره لوی نعمت دی

رب له لوري د پروړې پرې عزت دی

ځینې وخت معما او اړ د تور د حذف، مخکې کولو او وروسته کولو نه

جوړېږي لکه:

د ک خم د اوږو اوږه یو څاڅکی ترینه توی کړه

مدهوش نه چې هوش لرې کړې دا نوم مې د جانان دی

«خم» چې واړوي «مخ» شو او څاڅکی د «خ» تکی دی نو تکی چې ترې

لرې کړې «مح» شو او «مدهوش» نه چې «هوش» لرې کړې «مد» پاتې شو

نو «مح» سره چې «مد» یوځای کړې «محمد» شو.

ځینې اړونه او معماوې د ابجدو په حساب جوړېږي ددې لپاره د ابجدو د

تورو قیمتونه یا شمیر باید وپېژنو.

د ابجدو حساب او د تورو ابجدي ارزښت

ابجدي کلمې	توری	ارزښت	توری	ارزښت	توری	ارزښت	توری	ارزښت
أَبْجَدْ	الف	۱۰	ب	۲	ج	۳	د	۴
هَوَزْ	هـ	۵	و	۶	ز	۷		
حُطًى	ح	۸	ط	۹	ی	۱۰		
کَلِمَنَ	ک	۲۰	ل	۳۰	م	۴۰	ن	۵۰
سَعَفَصْ	س	۶۰	ع	۷۰	ف	۸۰	ص	۹۰
قَرَشَتْ	ق	۱۰۰	ر	۲۰۰	ش	۳۰۰	ت	۴۰۰
ثَخَذْ	ث	۵۰۰	خ	۶۰۰	ذ	۷۰۰		
ضَظْفُ	ض	۸۰۰	ظ	۹۰۰	غ	۱۰۰۰		

د ابجد وارونه

په پخوانيو شاعرانو کې د اهم رواج و چې له يوه نوم، تاريخ او يا بل مطلب څخه به يې د ابجدو په حساب معما يا اړ جوړ کړ، لکه علي خان وايي:

معما مې ده د اسم او ه سوه

لا يو کم دی که دوه واره ورله لام لاړ

د علي خان نوم نه د ابجدو په حساب په دې ترتيب (۷۶۱) جوړېږي:

ع = ۷۰

ل = ۳۰

ی = ۱۰

خ = ۶۰۰

الف = ۱

ن = ۵۰

۷۶۱

نواوه سوه (۷۰۰) سره چې د لام شمير (۳۰) دوه ځل جمع شي (۷۶۰) کېږي «لايوکم» نو (۱) چې ورسره جمع شي (۷۶۱) شو. له دې جملې څخه د ميرزا حنان بارکزي دا شعر هم دی چې معما ته ورته

دی او د ابجدو په حساب دی:

په عدد دود ابجد به درته وایم
یو خو خیزه برابر دي په حساب

که کشمش دی که نخود په حساب یو دي (۱)

هم بنگي او ملحد یو دي په دا باب

د دراز او د بي عقل عدد یو دي (۲)

هم کاکل او گژدم یو مکړه عتاب (۳)

د عدو او د سگ یو رنگه عدد دی (۴)

خواجه سرا او خرسياه سره تناب (۵)

هم صهبا او پياله می په یوه رنگ دي (۶)

قلعه برج هم برابر په دا حساب

په حساب کې دغه لوک او مایه یو دي (۷)

هم دغه رنگ برابر سهر حساب (۸)

۱- کشمش: واړه انگور. نخود: چنې.

۲- دراز: لوړ اوږد.

۳- کاکل: د جنکو د تندي وېښتان. گژدم: لړم.

۴- عدو: د بېمن. سگ: سپی.

۵- خواجه سرا: ایجرا (نرېنځی). خرسياه: تورخر.

۶- صهبا: د انگور و شراب. پياله می: د شرابو پياله.

۷- لوک: رذیل خلک. مایه: بېر او بڼ.

۸- د میرزا حنان بارکزي دیوان: ۲۳۲-۲۳۳.

ددې شعر د حل جدول دادی:

			۶۶.=	ش=۳۰۰	م=۴۰	ش=۳۰۰	ک=۲۰	کشمش
			۶۶.=	د=۴	و=۶	ح=۶۰۰	ن=۵۰	نخود
			۸۲=	ی=۱۰	گ=۲۰	ن=۵۰	ب=۲	بنګي
			۸۲=	د=۴	ح=۸	ل=۳۰	م=۴۰	ملحد
		۲۱۲=		ز=۷	الف=۱	ر=۲۰۰	د=۴	دراز
		۲۱۲	ل=۳۰	ق=۱۰۰	ع=۷۰	ی=۱۰	ب=۲	بې عقل
			۷۱=	ل=۳۰	ک=۲۰	الف=۱	ک=۲۰	کاګل
			۷۱=	م=۴۰	د=۴	ژ=۷	ګ=۲۰	ګژدم
				۸۰=	و=۶	د=۴	ع=۷۰	عدو
				۸۰=		ګ=۲۰	س=۶۰	سګ
الف=۱	ر=۲۰۰	س=۶۰	ه=۵	ج=۳	الف=۱	و=۶	خ=۶۰۰	خواجه سرا
۶۷۶=	۶۷۶=	ه=۵	الف=۱	ی=۱۰	س=۶۰	ر=۲۰۰	خ=۶۰۰	خرسیاه
۹۸=				الف=۱	ب=۲	ه=۵	ص=۹۰	صهبا
۹۸=	ی=۱۰	م=۴۰	ه=۵	ل=۳۰	الف=۱	ي=۱۰	پ=۲	پیاله می
			۲۰۵=	ه=۵	ع=۷۰	ل=۳۰	ق=۱۰۰	قلعه
			۲۰۵=		ج=۳	ر=۲۰۰	ب=۲	برج
			۵۶=		ک=۲۰	و=۶	ل=۳۰	لوګ
			۵۶=	ه=۵	ی=۱۰	الف=۱	م=۴۰	مایه
			۷۱=		و=۶	ه=۵	س=۶۰	سهر
			۷۱=	ب=۲	الف=۱	س=۶۰	ح=۸	حساب

ځينې نور اړونه او لغزونه داسې وي چې د يوه شي ځينې اوصاف په داسې
ډول وايي چې سړی پرې تېروځي لکه:

ماليدلې د انگور يوه دانه وه

چې په حجم هندوانې غوندې درنه وه

د انگور هر دانه د هندوانې په اندازه وي خو هغه هندوانه چې گل په سر
تازه راټوکېدلې وي او د انگور د دانې په اندازه وي.

ځينې ولسي لغزونه هم شته چې د ونې يې بولي. بېلگه يې داده:

د ورځې گرځي گرځي د شپې راشي يوه پولی ازغي په ځان را واړوي.

ځواب يې «سترگې او بانه» دی.

يادا:

د ورځې گرځي گرځي د شپې راشي د يوې روپۍ ځای ونيسي.

ځواب يې «امسا» دی.

دې ډول لغزونو يا دونو ته ټکونه هم ويل کېږي.

۳۷- تلميح

کومې کيسې، پېښې، شعر يا متل ته اشارې کولو ته تلميح ويل کيږي
لکه:

د مېوند ماتې په يو شعر فتحه وموندله
ملاله پېغله په تاريخ کې له چانه هېرېږي
په دې کې د مېوند په جنگ کې د ملالې مشهورې پېښې ته اشاره ده.

۳۸- تخلص

«تخلص» دې ته ويل کيږي چې د پېل شوې موضوع نه بلې خواته ووځي
خود واړه موضوع گانې داسې سره سلېخ او وپېې چې لوستونکې يا
اورېدونکې په وتلو پوه نه شي.
بېلگه يې وروسته را روان «حمد» دی چې د «حمد» نه د اسلام ستاينې
ته وتلې دی خود مخکې سره څرگند پېيل او تر او لري.

۳۹- براعة الإستهلال (په زړه پورې پیل)

د یوه کتاب، مضمون او شعر په سریزې او مطلع کې داسې باریکې اشارې کول چې د راتلونکي کتاب، مضمون او شعر محتوا ترې څرگنده شي، «براعة الإستهلال» بلل کېږي؛ «براعة المطلع» او «حسن الإبتداء» هم ورته ویل کېږي.

لکه «د زړه انځور» د کتاب دا سریزه:

«انسان د نورو ځناوړونه دوه ډوله توپیر لري:

۱- بدني جوړښت.

۲- معنوي ارزښتونه.

په معنوي توپیرونو کې یو ارزښتناک توپیر دا دی چې انسان په خبرو د خپلو غوښتنو څرگند تعبیر کولای شي؛ ژبه د زړه ترجماني او انځور گري کوي. تعبیرونه، ترجماني او انځور گري هم سره توپیر لري؛ تر ټولو ښه او اغېزناک تعبیر هغه پېيلې خبرې دي چې د انسان عواطفو، جذباتو او ولولو ته ټکان ورکړي، راویې پاروي او د بدلون او نوښت ښکارندوی شي. «
له دې سریزې نه په ډاگه څرگندېږي چې د کتاب راتلونکې موضوع شعر دی.

۴۰- براعة الطلب (په زړه پورې غوښتنه)

«براعة الطلب» دې ته ويل كېږي چې شاعر يا متكلم خپله غوښتنه او د زړه خبره په داسې ډول وكړي چې ډاگيزه نه وي خود باريكو اشارونه څرگندېږي. لكه:

كه ته يې نه وايي زه ښه پوهېږم

سترگودې زړه نه خه پېغام راوړي

يا لكه يو څوك د چا نه خپل زوی ته د هغه لور غواړي په مرکه ورشي او

ورته ووايي:

«دوستي او خپلوي چې څومره زياتېږي هغومره خوند كوي، مونږ ستا

سوله ښوخيونو څخه ډېر اغيزمن يو، زما زوی عبدالله زلمی شوی دی، په

دولسم ټولگي کې زده کړه کوي شکر دی خپلو مسئولیتونو ته ښه پاملرنه

کوي، زه غواړم چې زموږ او ستاسو دوستي په خپلوې بدله شي او د هغه د

راتلونکي ژوند پرېکړه ستاسو تر غاړې کړم.»

د دې نه دا څرگندېږي چې د مخاطب نه د خپل زوی عبدالله لپاره لور

غواړي.

۴۱- براعة المقطع (په زړه پورې پای)

«براعة المقطع» چې «حسن الإنتهاء» او «حسن الختام» هم بلل کېږي دې ته ویل کېږي چې د کتاب او مضمون پای یا د شعر مقطع کې داسې الفاظ راوړل شي چې ډیر خواږه، په زړه پورې، د ښه معنا او ښکلي سبک درلودونکي او د پای څرگندوونکي وي. لکه «د زړه انځور» د کتاب دا پای:

دا چې مې وکېښ، د زړه انځور

د اند په غفاسته په نیلي سپور

له ربه غواړم لاس په دعا

چې ماته راکړي، توفیق هم نور

چې ورپوره شي، د پښتنو

په مایې پاتې، لا هم دی پور

دامې ارمان دی، دامې هیله

چې راته پاتې نه شي پېغور

مسلم دوست وایي، ماته هروخت

دا تسلي ده، د زړه تګور

۴۲- حاضر جوابي

حاضر جوابي يوې نابېره مناسبې خبرې يا يو چاته په ډېرې چالاكۍ او ظريفانه انداز كې مناسب ځواب وركولو ته ويل كېږي او دا هغه څوك كولاى شي چې ډېر تېز ذهن ولري بېلگې يې دا دي:

ملا غلام الرحمن «جرار» چې په ملا وزير هم مشهور ؤ او د ننگرهار د للمې اوسېدونكى ؤ چا ورته وويل: دا رينښتيا ده چې په للمه كې په لس روپۍ... (باد اچول) دي؟ هغه ورته وويل: بده بې پېټي مزدوري ده كوي يې نه؟

يا لكه:

الفت صاحب د څو شاعرانو او اديبانو سره روان ؤ يو ځاي كې يې دوه خره وليدل چې يو د بل څخه گراوه، چا وويل: په خړو كې هم الفت شته. الفت ورته وويل: هو لكه زه چې په تاسو كې يم.

يا لكه:

ماته چا وويل: ابراهيم عليه السلام چې كله پسه حلال كړ غوښه يې چا و

خوړه؟

ما ورته وويل: زه هغه وخت ورسره نه وم.

۴۳ - طنز

طنز په ټولنه کې په يوه شخص، کار، اړخ، طرز العمل، هيت او حالت په
ټوکو ټوکو کې تنقيد کولو ته ويل کېږي. طنز په داسې ټوکو تصوير کشي کوي
چې ښکاره د خدا او حقيقت کې د افسوس وړ وي.

بېلگه يې داده:

فضل د مولا دی اوس پېسو ته برابر شومه
شکر چې رهبر شومه
دېریم خوش نصیبه له دنيانه چې خبر شومه
شکر چې رهبر شومه
دا څنگه زندگي وه نه مې مال و نه مې هال و
هرچاته به مې سوال و
په څه تکليف نيولی مې کابل کې امامت و
ټول ژوند مې په ذلت و
سړې ټوکړې دودې وې وظيفه به مې خوراک و
د مړو مې پوښاک و
چې مړی به مې ولېاوه سخات ته به او تر شومه
شکر چې رهبر شومه

په کوربه چې گنده شوبيا هغه ماته ليلام و
 همدغه مې انعام و
 که سپي به وختلی يا به پاتې شوله چانه
 قربان به شوله مانه
 خواري وه غريبي وه محتاجي وه بد قسمت و
 هر څه ته مې حاجت و
 چې مړي به رنگي شوبيا به بدونه بد تر شومه
 شکر چې رهبر شومه

روسانو ته دې خبر وي راته بخت يې کم بهدار اوس
 هجرت مې شو په کار اوس
 هغوی چې شهيدان شورب دې ويخني چې مړه شول
 زمونږ لپاره ښه شول
 جهاد و که هجرت و څه عجيبه خزانه وه
 بې مثله ترانه وه
 روانه گوزاره شوه په خوندونو باندي سر شومه
 شکر چې رهبر شومه

دا اوږد شعر دی مونږ د بېلگې په توگه په همدې بسنه کوو نور په «د زړه
انځور» کې وگورئ.

۴۴ - مزاحیه

مزاح په لغت کې توکې ته ویل کېږي او په اصطلاح کې هم د خوښۍ او
خندولو لپاره یوې خبرې ته مزاح ویل کېږي مزاحیه صنعت هم د ادب یوه برخه
ده خوښه هغه دی چې ریښتیا وي. بېلگه یې داده:

زما جانان خوشه زاده دی
چا حرامیانو پرې تار کول مېرلي دینه

یادا:

زما لیلی داسې ډولي ده
لکه د میښې نه چې وباسې ښکرونه

یادا:

تټی ده که ډېران دی او که خوله د نسواري ده
یوړنگه مرداري ده
چې خرکله په شنوشي یا د شنو غویی په داره
یا کوړ که چرگه خاره

۴۵ - شعري غلاوي

لکه څرنگه چې د ادب په مهډان کې پياوړي اديبان شته ادبي غله هم شته چې د نورو مضامين، شعر، نثر او نور ادبي اصناف ځان ته منسوبوي. که يو څوک د چا عبارت، مضمون، شعر يا نثر را نقل کړي او د منقول عنه (له چا نه چې را نقل شوی) نوم واخلي يا يې اثر ته حواله ورکړي دا کومه بده خبره نه ده بلکه د ادبي سلسلې يوه کړۍ ده. همدارنگه هغه عامې تشبيه، استعارې، کنايې، مجازونه... چې زيات مشهور دي او هر څوک يې پېژني او عام اديبان يې استعمالوي، د هغوی استعمال هم غلانه گڼل کېږي همدارنگه د چا په اقتفا، وزن، سجعې او څپونو شعري ليکل هم غلانه ده.

ادبي غلاوي په درې ډوله دي:

۱- نسخ يا انتحال.

۲- مسخ يا اغاره.

۳- سلخ يا المام.

نسخه

«نسخه» چې «انتحال» هم بلل کيږي په درې ډوله ده:

۱- کټ مټ.

۲- ورته.

۳- سرچپه.

۱- کټ مټ

دا هغه غلا ده چې ادبي غل بې له کوم لفظي او معنوي بدلون او توپير څخه د بل چا ادبي صنف کټ مټ راواخلي او خپل ځان ته يې منسوب کړي، دا ډول غلا سوچه او ډاگيزه ده. بېلگه يې داده:

حسن خط د بېدارۍ و مخ ته ورکړ
چې ښکاره شو په غدارو د نگار خط
ستاد شونډو مهره څوک واخلي دلبره
چې ترې پريوت چار پېره لکه ښا مار خط

دا شعر محمد امان کټ مټ د عبدالقادر خټک له دېوان څخه اخیستی او
ځان ته یې منسوب کړی دی. (۱)

۲- ورته

ورته دې ته ویل کېږي چې کټ مټ لفظونه رانه وږي خود هغه مرادف او
ورته لفظونه راوړي لکه د عبدالرحمن بابا دا بیت:
په ښه خوی له بدخواهانو بې پروا یم
په نرمۍ لکه اوبه د اور سـزایم
چې عبدالقادر خان خټک داسې راوړی دی:
له هغوی مې څه اندوه چې په خوی اوړوي
په خپل خوی کې سور او نرم تر اوبه یم
خودا هم کېدای شي چې عبدالرحمن بابا له عبدالقادر خان نه نقل کړی
وی ځکه چې دواړه همزولي وو.

۳- سرچپه

سرچپه دې ته ویل کېږي چې د شعر کومه معنا وي د هغې خلاف او ضد
معنا په هماغه طرز راوړي لکه عبدالحمید چې وایي:

۱- د پښتو اشعارو د ولونه (رېښتین).

لکه سرد پسه په اور غاښونه سپين کا

ماله نن له ډېره غمه خندا راغله

علي خان دا شعر داسې سرچپه کړی دی:

لکه وڅاڅي شونتۍ د اور له تاوه

هسې ماله نن له غمه ژړا راغله

د دې شعر طرز د عبدالحميد بابا د شعر دی خو خندا يې په ژړا بدله کړې ده

اود پسه د سرد غاښو سپينوالی يې د شونتۍ په څڅېدو بدل کړي دي.

مسخه

مسخه چې اغازه هم بلل کېږي دې ته ويل کېږي چې په شعر کې څه بدلون

راوړي او دا په درې ډوله دی:

۱- ممدوح.

۲- مساوي.

۳- مضموم.

۱- ممدوح (ستایل شوی)

ممدوح هغه مسخه بدلون دی چې شاعر د بل چا شعر کې داسې بدلون وکړي

چې نقل له اصل نه ښه برېښي؛ داسې بدلون نه يواځې دا چې بد نه دی بلکه ستايل کېږي او ښه گڼل کېږي بېلگه يې هغه ده چې مخکې د نسخې يا انتقال په دوهم ډول (ورته) کې تېر شو که عبدالرحمن بابا د عبدالقادر خان خټک نه نقل کړی وي نو د عبدالرحمن دا نقل د نسخې ممدوح ډول دی ځکه چې د عبدالقادر خان له شعر نه ډېر ښه دی.

۲- مساوي

دا هغه مسخه بدلون دی چې نقل د اصل نه ښه هم نه وي او ناوړه هم نه وي بلکه دواړه برابروي دا ډول بدلون ته د ستايلو وړ وي او نه د غندلو خو فضيلت او ښه والی اصل ته حاصل وي.
لکه د قلندر افریدي دا شعر:

چې پرې غم غلطاوه شي هغه درې دي
يو قلم دويم بېاض دريم اشعار
چې د عبدالقادر خټک د دې شعر څخه يې نقل کړی دی:
چې پرې غم غلطوم درې مې محرم دي
يو قلم دويم کتاب دريم اشعار خپل

۳- مډموم

«مډموم» هغه مسخه بدلون ته ويل كېږي چې نقل له اصل څخه ناوړه او
 بې كاره وي دا بد گڼل كېږي او غندل كېږي. لكه د رضواني دا شعر:
 ستا په سپين تندي ای جانه دا شين خال دی
 كه اذان ته د سحر ولاړ بلال دی
 چې د عبدالحميد بابا له دې شعر څخه نقل شوی دی:
 دا په وچولي تور خال زما د يار دی
 كه اذان لره ختلی دی بلال
 دلته نقل له اصل نه بې كاره دی.

سلخه

«سلخه» چې «المام» هم بلل كېږي دې ته ويل كېږي چې شاعر د بل چا د
 شعر يواځې معنا را واخلي. دا هم په درې ډوله ده:

۱- ممدوح.

۲- مساوي.

۳- مډموم.

۱- ممدوح

دا هغه امام بدلون دی چې نقل له اصل نه زیات بلیغ وي. دا ډول نقل
 ستایل کېږي او ښه گڼل کېږي. لکه د عبدالعظیم دا شعر:
 اوس زموږ د زمانې نه برکت لار
 د هر چا د زړه نه مهر و محبت لار
 چې دا خون گدا له دې شعر نه یې اخیستی دی:
 له جهان نه مهر و مینه محبت لار
 له هر چا نه اخلاص صدق محبت لار
 دلته نقل له اصل څخه ښه دی.

۲- مساوي

دا هغه امام بدلون دی چې نقل له اصل څخه نه ښه وي او نه بد بلکه دواړه
 سره برابر وي. لکه د میرزا حنان بارکزي دا شعر:

عمر درومي په شتاب

دم قدم دی په حساب

چې د عبدالرحمن بابا د دی شعر نه یې نقل کړی دی:

دلته دم او قدم دواړه په حساب دي

پل غلط له لارې مه ږدې حساب

دا دواړه سره برابر ښکارېږي، اگر چې که ټول اړخونه یې وڅېړو د

عبدالرحمن بابا شعر پرې ډېر ښه دی خود روانی او دیوې معنا د اشتراک له مخې یې سره مساوي بولو.

۳- مذموم

دا هغه الإمام بدلون دی چې نقل له اصل څخه بې کاره، بې خونده او ناوړه

وي؛ دا ډول بدلون غندل کېږي او بد گڼل کېږي.

لکه د میرزا حنان دا شعر:

پر مخ دې راغی، کرار کرار خط

رخسار دې لاندې، کړ وار په وار خط

د ښمن هسې چارې، پر دښمن نه که

لکه چې وکړې، ستا په رخسار خط

داسې برېښي چې میرزا حنان د عبدالحمید بابا دې شعر نه نقل کړی

دی چې:

خط په مخ د صنم راغی
 که سپوږمۍ شوه په هاله کې
 دايې غاښ په خوله کې زېب کا
 که ژاله شوه په لاله کې

او دا ځکه چې میرزا حنان خپله وايي:

د حمید د خوش نظمۍ په زراعت کې
 دا حنان یې دی د شعر خوشه چین

خو دلته یې خوشه چینی لږه بې خونده ده.

۴۶ - توار د

«توار د» دې ته ویل کېږي چې د شاعر تخیل، ذهن او اند په تصادفي توګه هغې خواته لاړ شي چې د بل شاعر خیال هم هماغه خواته تللی وي او د دواړو شعر یو مطلب څرګند کړي؛ دا هغه وخت کېږي چې یو د بل شعر نه وي لیدلی خو افکار یې سره ورته وي او یا دغه یوه شعر کې سره ورته وي. دا ډول شعر غلا کې نه راځي او نه غندل کېږي بلکه د ستاینې او تقدیر وړ دی.

۴۷- اقتباس

«اقتباس» دې ته ويل كېږي چې په شعر يا نثر كې د قرآن كريم يا حديث الفاظ داسې وېبيل شي چې څرگند نه برېښي دا هم روا او د ستاينې وړ دی لکه:

مسلمان په مسلمان لري حرمت

که يې وينه ده که مال دی که يې پټ

دا شعر د دې حديث مضمون دی چې:

«كل المسلم على المسلم حرام، دمه و ماله و عرضه»

«ټول مسلمان په بل مسلمان حرمت لري، که د هغه وينه ده که يې مال دی

او که عزت»

۴۸- عقد

«عقد» نثر په نظم او شعر بدلولو ته ويل كېږي لکه د چا کتاب يا مضمون

د ځينو الفاظو په زياتولو او کمولو سره په شعر واړوي. دا هم ښه کار او د

ستاينې وړ دی.

۴۹ - حل

«حل» نظم او شعر په نثر بدلولو ته ويل کېږي لکه د چا شعر راواخلې، په نثريې واړوې او يو مضمون يا کتاب ترې جوړ کړې دا کار هم ښه دی او د ستاينې او تقدير وړ دی.

۵۰ - تضمين

«تضمين» دې ته ويل کېږي چې شاعر د خپل شعر په ترڅ کې د بل چا پوره يا نيمگړی شعر راوړي خو که مشهور نه وي نوم اخيستل يا ورته اشاره کول ضروري گڼل کېږي او که د شاعرانو او اديبانو ترمنځ مشهور وي نو بيا که نوم وانه خيستل شي يا ورته اشاره ونه شي نو باک نه کوي لکه د مطيع الله دا شعر:

د مکې په طواف خرڅه حاجي کېږي

دا ويناد اولياده سودا نه ده

چې د عبدالرحمن بابا دا شعريې تضمين کړی دی:

د مکې په بزرگۍ کې هېڅ شک نشته

ولې خربه حاجي نه شي په طواف

د پښتو شعر ډولونه

په لومړي وېش پښتو هم د نورو ژبو په څېر دوه ډوله شعرونه لري:

۱- عروضي او دېواني.

۲- ملي او ولسي.

او هر شعر دوه ډوله وي:

۱- د محتوا او موضوع له مخې.

۲- د جوړښت او هیئت له مخې.

لومړۍ: عروضي او دېواني شعر

«عروضي» يا «دېواني» هغه شعر دی چې د ځانگړيو منل شوو شعري

قوانينو په بنسټونو جوړ شوی وي.

اگر چې دا ډول اصطلاحات د عربي ژبې نه اخيستل شوي دي خو ځينې بنسټونه داسې وي چې د ټولو ژبو سره شريک وي او بې له دې چې د بلې ژبې سره پرتله شي د ژبو د فطري طبيعت د يووالي له امله سره يو ډول وي او بې تکلفه په يوه قالب کې سره راتلاي شي؛ هغه بنسټونه ترې مستثنا دي چې د يوې ژبې ځانگړتيا بلل کېږي او هغه په تکلف د نورو ژبو سره برابرول ښه نه برېښي.

د پښتو ژبې د عروضي او دېواني شعر ډولونه په لاندې ډول دي:

۱- د موضوع او محتوا له مخې

حمد

« حمد » په لغت کې ستایلو ته ویل کېږي او په اصطلاح کې د الله تعالی د لوی والي، قدرت او صفاتو پرله پسې ستایلو ته حمد ویل کېږي. د جوړښت له مخې حمد کوم ځانګړی هیئت نه لري په هر جوړښت کې چې ښه څرګند، بلیغ او ښکلی برېښي هغه ورسره مناسب دی. بېلګه یې دا ده:

د هغه څښتن په نوم مې دا کلام دی

چې د شعر راته کړی یې الهام دی

مجمد یې استولی پېغمبر دی

د قرآن په نوم ورکړي یې پېغام دی

کائنات یې پېدا کړي دي پنا ته

پنا نه لري هغه علی الدوام دی

نېکمرغي او هدایت همه رانغاړي

غوره دین یې رالېږلی د اسلام دی

هر زمان او هر مکان کې وهرچاته

د ژوندون طرز العمل ته یو نظام دی

په انسان يې دي بې شمېره احسانونه
 چې د عقل يې ورکړی لوی انعام دی
 د خپل دوست او هم دينمن روزي رسان دی
 د کرم سيوری يې هر چا باندی عام دی
 پاک رسول يې و کتاب عملي کړی
 دا لامل دی چې هغه ته احترام دی
 چې د رب حکم چانه دی پلي کړی
 لعنتي دی رسوا شوی او بدنام دی
 چې الله رانه راضي شي په دارينو
 مسلم دوست وايي همدا زما مرام دی

مناجات

مناجات په لغت کې پټې جرگې او دراز خبرو ته ویل کېږي او په اصطلاح کې الله تعالی ته د بنده عاجزي، خواري او احتیاج وړاندې کول او له هغه جل جلاله څخه د خپلو اړتیاوو د پوره کولو غوښتنه، بلنه، دعاء، سپارښتنه او زاري کول مناجات بلل کېږي په جوړښت کې کوم خاص هیئت نه لري په کوم کې چې ښه برېښي هماغه یې جوړښت او قالب دی. لکه:

زموږه ربه ای زموږ د امېدونو ربه

د کائناتو د پیداو درازو نو ربه

د مخلوقاتو د بقا او د پنا څښتنه

ای د نړۍ د هر زوال او ارتقا څښتنه

د لویې مخکې اسمانونو او خلا څښتنه

په هر یو کار د خپلې خوښې او رضا څښتنه

ای د اجرامو او ذرو مالیکو لو نو ربه

د کائناتو د پیداو درازو نو ربه

د اضطراب او تزلزل او د بدلون خالقه
 د اطمینان او د قرار او د سکون خالقه
 ای د جنگونو د ورانیو او شبخون خالقه
 د روغې جوړې او د سولې او سمون خالقه
 د انبیاوو فرښتو او کتابونو ربه
 د کائناتو د پیدا او د رازونو ربه
 ای په اندونو اندینو زموږ په کړو خبره
 په دې غمیزو او زخمونو او زگېروو خبره
 زموږ په ستونزو کړاوونو او دردو خبره
 د زمانې په ناروا کړو وړو خبره
 په حال مو رحم وکړه ای د رحمتونو ربه
 د کائناتو د پیدا او د رازونو ربه

مونږ گناهگار یو ته رحمان یې هم رحیم مالکه
 مونږ خطاکار یو ته غفور یې هم کریم مالکه
 که مونږه سر غړو ته هم یې حلیم مالکه
 مونږ بنده گان یو ته الله یې ای عظیم مالکه
 ای مهربانه شه راتېرله گناهونو ربه
 د کائناتو د پیدا او د رازونو ربه

نهکي مونشته خوتا يو گڼو تو حېد دې منو
 قرآن منو، قيامت منو، وعد او وعيد دې منو
 ستا ټول صفات منو يوتا منو حميد دې منو
 حاکميت يواځې ستا منو مجيد دې منو
 چارې موسمي کړه د ژوند اود مرگونو ربه
 دکائناتو د پېدا اود رازونو ربه

نعت

«نعت» په لغت کې صفت ته ویل کېږي چې ستایل وي او که غندل وي. او په اصطلاح کې د محمد رسول الله صلی الله علیه وسلم د شخصیت، اخلاقو او ګرو وړو ستایلو ته نعت ویل کېږي. کوم ځانګړی جوړښت نه لري کوم هیئت چې ورسره مناسب و هماغه یې جوړښت دی. بېلګه یې داده:

مولود چې په مکه کې هویدا شو محمد
تیارود جهالت لره سبا شو محمد
حرانه را څرګنده شوه سپوږمۍ د رحمتونو
تر ږمۍ د فسادونو ته رڼا شو محمد
مظلوم ګره خوښي شوه د یتیم او ښکې شوې وچې
سمون لره، بدلون لره پیدا شو محمد
د ظلم غلبې وې د ستم تورې پردې وې
تور تم د ګمراهۍ ته رهنما شو محمد
رحمت شو بې توپیره برابر ګردې نړۍ ته
انسان لپاره زېږې په ریښتیا شو محمد

سودونه وو ظلمونه وو نړۍ ټوله بېماره
 دې گړدو کړ او ونو ته دوا شو محمد
 وروري او همدردي او عدالت وو نړېدلي
 دې لوړو ارزښتونو ته غلا شو محمد
 لمسون وې باکي وې لاري حق تلفي وه
 دې ټولو بدرنگيو ته ښکلا شو محمد
 الفت شو محبت شو لياقت شو صداقت شو
 بېمارو پر گڼو ته مسيحاشو محمد
 له ټولو خطرو نوبې پروا عالي جرأت و
 په بدر او اُحد کې بر ملا شو محمد
 لارښود و پېغمبر و همېشه د حق په خوا و
 له ټولو برباديو نه جلا شو محمد
 هلاک به مسلم دوسته مخالف د محمد وي
 هر چا لره قدوه او مقتدا شو محمد
 صلى الله عليه وسلم

مرثیه (ویرنه)

مرثیه د مړه انسان یاد، ستاینې، اود غم ښکاره کولو ته ویل کېږي. جوړښت کې کوم ځانگړی هیئت نه لري کوم چې مناسب وگڼل شو په هماغه هیئت کې جوړېږي. بېلگه یې دا ده:

د حاجي امیر خان لور «بي بي زينب» د خپل ورور: «شاه محمود» په مړینه دا ویرنه ویلې ده: (۱)

برغ سوچې ورور تېرله دنیا سونا
قندهار واړه په ژړا سونا
زړه مې په ویر کې مبتلا سونا
چې شاه محمود له ما جلا سونا

دارون جهان راته تور تم دئ نا
زړه د بېلتون په تبغ کړم دئ نا
هو تک غمجن په دې ماتم دئ نا
د پاچاهۍ تاج مـو برهم دئ نا

چې شاه محمود تېر له دنيا سونا
قندهار واړه په ژړا سونا

خوان و مېړه د تورې جنگ ونا
ولاړد کلام په نام و ننگ ونا
د بښمن له ده په وينورنگ ونا
پر مېدان شېرو يا پلنگ ونا
افسوس چې مرگ ده په خوا سونا
قندهار واړه په ژړا سونا

مدحه (ستاینه)

«مدحه» ستایلو او د ښو خویونو او کړو وړو یادولو ته ویل کېږي. بیلگه

یې داده:

ښکارندوی (۱) د محمد سام شنسباني (۲) په مدحه کې وایي:

د پسرلي ښکلونکي بیاکړه سینگارونه

بیایې ولونل په غرونو کې لالونه (۳)

د دی مطلع نه وروسته د پسرلي په هکله گڼ بیتونه وایي او بیا وایي:

نه به چوڼې په ستایه د جنډیو مورسي (۴)

نه به مورسم د سلطان په صفـتـوـنـه

د شنسب د کهاله ختلی لمردی (۵)

د پسرلي په دود ودان له ده رغـوـنـه

۱- «ښکارندوی» د احمد زوی دی او د غور پلازمېنې: «فیروز کوه» کې د غوري حکمرانانو یو لوړ رتبه مامور ؤ. یو عالم، ادیب او شاعر ؤ.

۲- محمد سام شنسباني د غوري حاکمانو څخه یو مشهور حاکم ؤ چې په سلطان محمد سام یادېده؛ شنسباني د هغه نیکه: «شنسب» ته نسبت دی.

۳- لونل: شیندل.

۴- چوڼې: بلبلې. جنډی: گل.

۵- شنسب بن خدنگ د غوري بادشاهانو نیکه ؤ چې د علی رضی الله عنه په خلافت کې یې د هغه په لاس ایمان راوړی ؤ او د هغه له پلوه سر لښکر هم گمارل شوی ؤ. کهاله: د کهول څخه دی چې کورنۍ ته ویل کېږي.

- له بنډو اوړويې درست ايواد زرغون كړ (۱)
 له قصداره تر ديبله يې يونونه (۲)
 په زابل چې د بري پر نيلى سپورسي (۳)
 په لاهوريې د مېراني گوزارونه
 نه يې څوك مخ ته دري د مير څمنو (۴)
 نه يې تورې ته تينگې بري كلك ډالونه
 د اسلام د دين شهاب د نړۍ لمر دى (۵)
 تورسته ان يې كړ رڼا په جهادونه (۶)
 هره پلا چې دى پر هندو سند يرغل كا
 رڼوي توره نړۍ په شهابونه (۷)
 نور هم شته خو مونږ په همدې د بېلگې په توگه بسنه كوو.

۱- ايواد: هېواد، وطن.

۲- قصدار يا قسدار يا قزدار: د هند او سيستان ترمنځ د بلوچستان په څنډو كې د يوه ځاى نوم دى.
 ديبل: د هندوستان د بحر په غاړه د سند بندرگاه وه. يون: په غور څنگ تللو ته ويل كېږي.

۳- نيلى: اس

۴- مير څمن: د بنمن.

۵- شهاب: لمبه، رڼا.

۶- ستهان، ستان: ظرف، مملكت، ځاى، ټاټوبى.

۷- پته خزانه: ۵۴.

هجو (غندنه)

«هجو» د یو قوم، کورنۍ، کور یا شخص غندنې او د هغوي د ناوړه کړو
یادونې ته ویل کېږي.
بېلگه یې داده:

میرځمن سره مې کړې وه دوستي
نه وفا وه نه حیا وه نه راستي
ینگرانو سره مې کوي یاري
مالیدلې ده په دوی کې غداري
رود تېښتې به دا گوري هر ساعت
بې غېرت دی پکې نشته لیاقت
صبر مې کوه په کړود میرځمن
له ارذالو سره نه گرځي پتمن
مالیدلې دهغه سره نهکي
سر تر پایه ده بدې او بې باکي
د ردیل نه توقع د شرافت
که چا کړې ثمره یې ندامت

وياړنه

په خپل دين، قوم، ژبه، نيكونو، تورې، مړانې، زړورتيا او نورو اوچتو
صفتونو وياړ كولو ته وياړنه ويل كېږي.

بېلگه يې داده:

امير كروړ (۱) وايي:

زه يم زمري پردې نړۍ له ما اتل نسته (۲)
په هندوستان او پر تخار او پر كابل نسته
بل په زابل نسته
له ما اتل نسته
غشي د من مې ځي برېښنا په مير څمنو باندي (۳)
په ژوبله يونم يرغالم پر تنبېدونو باندي (۴)
په ما تېدونو باندي
له ما اتل نسته

۱- امير كروړ د امير پولاد سوري غوري زوی و په (۱۳۹) هـ. ق کې د غور په منډېش کې امير شو؛ امير كروړ د هر غښتلي اتل و ابوالعباس سفاح چې كله د بني اميه سره جگړې كولې او ابو مسلم يې ملگري و امير كروړ جهان پهلوان هم د هغوی په مرسته کې دېرې فتحې كړې وې او مړانه يې ښودلې وه چې د خپلو فتوحاتو او تورې په هكله يې همدا پورتنی وياړنه ويلې وه.

۲- اتل: پهلوان.

۳- من: د سنسکريتي ژبې اريايي كلمه ده چې زړه ته ويل كېږي او په پخوانۍ پښتو کې د ارادې په معنا استعمال شوې ده چې دلته يې هم معنا «اراده» ده.

۴- يرغالم: د يرغل مفرد متكلم كلمه ده يعنې حمله او هجوم كوم.

زما د بریو پر خول تاوېږي هسک په غنځ او په ویاړ (۱)
 د آس له سوو مځکه رېږدي غرونه کاندې لټاړ (۲)
 کـــم ايوادونه او جـــاړ (۳)
 له مـــا اتل نســـتـــه
 زما د تورې تر شپول لاندې دي هرات و جروم (۴)
 غرج و بامیان و تخار بولي نوم زما په اودوم (۵)
 زه پـــېژندویم په روم (۶)
 له مـــا اتل نســـتـــه
 پر مروز ما غشی لوني ډاري دښن راڅخه (۷)
 د هریوا لرود پر څنډو غمه تښتي پلن راڅخه (۸)
 رپي زړن راڅخه (۹)
 له مـــا اتل نســـتـــه

- ۱- بریو: د «بري» جمع ده، فتح او کامراني. هسک: اسمان. غنځ: غمانځنه یا لمانځنه. ویاړ: افتخار.
 ۲- سوو: سومانو. لټاړ: درې وړې شیندلي، گډوډ.
 ۳- او جاړ: ویجاړ، ړنگ.
 ۴- جروم: د گرم نه دی د افغانستان جنوبي برخه.
 ۵- اودوم: زهر، چاره.
 ۶- پېژندو: مشهور.
 ۷- لوني: شیندي. ډاري: وېرېږی. دښن: دښمن.
 ۸- پلن: پلي یا غښتلی.
 ۹- زړن: زړور.

حماسي شعر

حماسه په لغت کې سختوالي، شدت او زړورتيا ته ويل کېږي او په شعري اصطلاح کې حماسي هغو شعرونو ته ويل کېږي چې موضوع يې جنگ، مړانه، بندي، زړورتيا، ننگ، غېرت، توره او وياړونه وي. وياړنه د حماسي شعريوه برخه ده او توپير يې دا دی چې «وياړنې» کې يواځې افتخاري اړخونه وي او په حماسي کې مخکني ټول ډولونه او اړخونه وي؛ سربېره پردې په جنگ تېزول او ولولې راپارول هم په حماسي شعرونو کې گڼل کېږي؛ د «وياړنې» او «حماسي» شعر منځ کې تناسب د عموم خصوص مطلق دی هره وياړنه حماسه ده او هر حماسي شعر وياړنه نه ده.

بېلگه يې د خوشحال خټک دا شعر دی:

د افغان په ننگ مې وتړله توره

ننگيالی د زمانې خوشحال خټک يم

يالکه دا شعر:

چې خوشحال يې وه په ننگ تړلې توره

زه هماغه ننگيالی پښتون افغان يم

ټول جهان مې غږ د تورې اورېدلی
 و هر چاته زه د لرغوندې عیان یم
 معما، طنز او مزاح هم د موضوع له مخې ډولونو کې راځي چې مخکې د
 بديع ډولونو کې تېر شو.

۲- د جوړښت له مخې

د عروضي او ډېواني شعر دوهم وېش د جوړښت له مخې دی چې لاندې
 ډولونه لري:

۱- غزل، نسیب او تشبیب

«غزل» مصدر دی د غزل یغزل نه؛ په لغت کې د ځوانو هلکانو او جنکو
 خبرو، د محبوب د غږو ستاینې او د دوه وومینو (محب او محبوب) تر منځ
 کړو وړو، خبرو او ښځو سره لوبو ته ویل کېږي. تغزل یو تر بله د مینې خبرو ته
 ویل کېږي او تغزل په تکلف سره غزل ویلو ته ویل کېږي، «غزل»، «نسیب»
 او «تشبیب» سره نږدې دي، نسیب د مینې حال او تشبیب په ډاگیزه توګه د
 محبوب او د هغه د صفاتو یادونې ته ویل کېږي او کله کله درې واړه یو د بل په
 ځای استعمالېږي.

او په اصطلاح کې غزل د شعر هغه ډول دی چې سر تر پایه یو وزن او یوه قافیه ولري که ردیف ولري نو هم د ټولو یو ردیف وي او که نه نو قافیه او وزن خوبه اړو مرو یو وي په یو بیت کې دوه مسرې وي او د ټولو بیتونو د دوهمې مسرې قافیې یو شان وي د غزل اول بیت ته مطلع ویل کېږي چې په لغت کې د ختلو او ښکاره کېدو ځای ته ویل کېږي شاعر هم له همدې لارې نه راخېږي او راښکاره کېږي د مطلع د دواړو مسرو قافیه به یوه وي او د نورو ټولو دوهمه مسره د مطلع په قافیې او وزن ویل کېږي.

آخري مسرې ته مقطع ویل کېږي چې په لغت کې د غوڅېدو ځای ته ویل کېږي شاعر هم خپل شعر په همدې مسرې غوڅوي په مقطع کې اکثر شاعر خپل نوم یا تخلص یادوي خو اوسني شاعران یې ضروري نه ګڼي. غزل لږ تر لږه پنځه بیتونه او زیات یې پنځلس بیتونه وي او که له دې لږ څه زیات شي هم بد نه برېښي.

په غزل کې د یوې موضوع تسلسل ضرور نه وي او اکثر هر بیت یوه ځانګړې موضوع وي خو کله کله یو لنډ مطلب هم په خوبیتونو کې راوړل کېږي او د قصیدې سره یې توپیر همدا دی چې په قصیده کې اوږده موضوع پر له پسې څرګندېږي او په غزل کې داسې نه وي.

د غزل لپاره ځانګړې موضوع نشته، شاعر کولای شي چې هر مطلب پکې را ونغاړي او یا ډېر مطالب پکې ځای کړي. بېلګه یې داده:

دهغه احساس له غره نه هم اوچت دی
 چې درد مند په غم فغان د خپل ملت دی
 ژوند یې ژوند دی مرگ یې ژوند دی هغه نه مري
 مخکې مخکې چې په کار کې د غېرت دی
 دهغه نوم تاریخونو کې څلېږي
 چا چې کړی د ټولنې ښه خدمت دی
 د یو خېټې څرول یې چې هدف وي
 حیواني خوی کې روان په ښه شدت دی
 چې د بل په غلامۍ کې ژوندی خوښ وي
 مرگ یې ښه دی چې تر ټولو د وڼ همت دی
 چې د ننگ په کار کې وروسته پاتې کېږي
 بې ایمان دی او بز دل دی او بې پت دی

د بند ترجیع

بند په یوه شعر کې خو همقافیه بیتونو ته ویل کېږي چې وروسته ترې قافیه بدلېږي او ترجیع راگرځېدلو ته ویل کېږي د بند ترجیع د غزل په ډول یو بند په یوه قافیه ویل کېږي چې لږ تر لږه پنځه او زیات یې لس بیتونه وي او کله له دې هم زیاتېږي؛ لومړي بند نه وروسته یو بیت ورزیاتېږي چې وزن او څپې یې د همدې بند غوندې وي خو قافیه یې بدله وي، بیا د هر بند نه وروسته همدغه بیت بیا بیا را وړل کېږي چې همدې بیت ته د بیا بیا ورگرځېدلو له امله ورته د بند ترجیع ویل کېږي د هر بند بېله او جلا قافیه وي خود شعر وزن او څپې سر تر پایه یو ډول وي. بېلگه یې داده:

ته مؤمن ژوندی په دین یې زما یاره
ته ژړا فریاد کوه په څو کوکاره
استغفار توبه کوه د ځان د پاره
ته هم ځان ساته پنا غواړه له ناره
بېداري کړه په سهار کې زما دلداره
زه و تاته یو ویی کړم زما وروره

په سهار بهداري کړه اخر وگوره
يا به ته سې په جنان کې يا په اوره
چې ستا حال به په خه رنگه سې له گوره
بهداري کړه په سهار کې زما دلداره (۱)

د بند ترکیب

بند مومخکې وپیژانده او ترکیب سپرولو او یوځای کولو ته ویل کېږي د
بند ترکیب، د بند ترجیع په خبر وي خود و مره توپیر لري چې د بند ترکیب کې
د هر بند نه وروسته د جلا قافیې یو بیت ورزیاتېږي او بیا نه غبرگېږي بلکه د
هر دوه بندونو منځ کې یو داسې بیت راوړل کېږي چې وزن او څپې یې د نور
شعر سره یو شان وي خو قافیه یې جلا وي او ترکیب یې هم له همدې کبله بولي
چې شاعر د هر بند نه وروسته د بدلې قافیې یو بیت پرې سپر وي او ورسره یو
ځای کوي یې. بېلگه یې داده:

نن د چمن له خو ————— روانه شور اورم

په بورا گ ————— انو ظلم زور اورم

سمسور چمن کې تور کارغان گورم

په سرو گلونو کې زاغان گورم

له ژړاډک شين گلستان گورم
 ډېر په فرياد مړاوي گلان گورم
 بلبل چغېرې چې گلونه غواړم
 په خپلواکۍ مين سرونه غواړم
 چې بهار نه وي زه چمن څه کوم
 چې اسلام نه وي زه وطن څه کوم
 چې گلان نه وي زه گلشن څه کوم
 چې خوښي نه وي زه خفتن څه کوم
 ظالمه تاسره جهاد کوم
 زه د مظلوم سره امداد کوم

مثنوي (دوه ييز)

«مثنوي» هغه شعر ته ويل کېږي چې د هر بيت دواړه نېم بيتي سره يوه قافيه وي، د ټولو بيتونو وزن او څپې سره يوډول وي خو قافيه د هر بيت جلا جلا وي، دا ډول شعر کومه ځانگړې موضوع نه لري او هره موضوع پکې نغښتل کېدای شي؛ اکثره پکې کيسې ويل کېږي. بېلگه يې داده:

زده کړه ښه ده چې رڼا ده
 ناپوهي لويه بلاده
 علم هر چاته د وادې
 که د دين که د دنيا دې
 خوزمونږ چې ترقي ده
 لوده گي او بې باکي ده
 په نصاب کې مونږ نقصان دې
 په تقليد باندې روان دې
 چې نړۍ کې فرسوده شي
 هغه مونږ ستره تازه شي

نه نوښت او نه بدلون شته
نه څه فکر نه سمون شته

مثلث (درېيز)

«مثلث» هغه شعر ته ويل کېږي چې لومړۍ بند يې درې مصراعې (مسرې) وي او درې واړه په يوه قافيه وي د نورو بندونو دوه مصراعې يې په يوه قافيه وي او دريمه يې د سر بند په قافيه وي او کله هم لومړۍ بيت يوه قافيه وي او دريمه مصراعه بله وي خو هر بند چې درې مصراعې وي مثلث بلل کېږي. او کله هم هر بند يوه قافيه وي؛ وزن او څپې د ټولو يوه ول وي. بېلگه يې داده:

روان په ســـــــــــــــــمه لار
د علم طلبـــــــــــــــــگار
د بدونـــــــــــــــــه بـــــــــــــــــي زار
ريښـــــــــــــــــتوني مسلمان
حاصل دې شـــــــــــــــــه مراد
وروري او اتـــــــــــــــــحـــــــــــــــــاد
د ښـــــــــــــــــمن سره جـــــــــــــــــهاد
ځان پوه کـــــــــــــــــړه په قرآن

مربع (خلوريز)

«خلوريز» هغه شعر ته ويل كېږي چې هر بند يې څلور نېم بيتي وي كله يو د مطلع بيت لري او كله د لومړيو څلورو مسرو يوه قافيه وي چې دوه بېتي مطلع بلل كېږي؛ د نورو بندونو درې مسرې يوه قافيه وي او څلورمه د مطلع په قافيه وي؛ ستر پايه د شعر وزن او څپې يوه ډول وي. او كله څلور واړه مسرې يوه ډول قافيه لري. بيلگه يې داده:

(۱)

مغلوب شو په نړۍ کې د الحاد طرفداران
د ظلم تېغ ټول شو چې توحيد شورا اعيان
هر خوا تياره خپره وه د انکار او جهالت
تر رمۍ وه د فساد ټول وواخته په علالت
د شرک بازار وگرم خرڅېده به ضلالت
رڼا شوه راڅرگنده آيتونه د قرآن
د ظلم تېغ ټول شو چې توحيد شورا اعيان (۱)

يا لکه دا:

(۲)

بېلتانه نار ه مې وسوه په کور باندي
 نه پوهېږم چې به څه وي پېښ په وړاندي
 له خپلوانو به بېلېږم په سرو سترگو
 دواړه سترگې مې په وينو دي ژړاندي
 اسماعيله ستا نارو مې زړگي سري کي
 بېلتانه خريښبون بيا له تا پردی کي
 نه هرېږي که مې بيا نه ستا يادی کي
 په چرود وير به پرې سي د زړه مړاندي (۱)

يادا:

(۳)

گهيځ رنهاد لمړ خپره سوه
 زما پر کور د وير نار ه سوه
 د بېلتون ورځ توره تياره سوه
 برغ سونا څاپه چې بېلتون راغي
 زړه مې له دې ويرني شين دی
 په ژړا ژاړم څه ناوړين دي (۲)

۱- پته خزانه: ۲۰.

۲- ناوړين: مصيبت، غم، کړاو.

زرغون له اوبښو مې سادين دئ (۱)
په نول نولېږم چې تاخون راغی (۲)

مخمس (پنځيز)

«مخمس» د مربع غونډې وي خو توپير يې دا دی چې بندونه يې پنځه مسرې لري څلور يوه ډول قافيه لري او پنځمه يې بدلېږي وزن او څپې سر ترپايه يوه ډول وي کله يوه بیت جلا مطلع لري او کله يې نه لري او کله پنځه واړه مسرې يوه ډول قافيه لري. بېلگه يې دا ده:

دې گډوډ يونه پرېشان يمـه زه
ډېرو حزبونو ته حېران يمـه زه
هر يوه عوه د مسلمان کوي
په خوله خبرې د ايمان کوي
بل غم يې نشته غم د ځان کوي
طرفداري ټول د شيطان کوي
له غم و فکر سرگردان يمـه زه
ډېرو حزبونو ته حېران يمـه زه

۱- سادين: شوياره مخکه.

۲- نول: پرېشاني، غم. تاخون: هغه ناروغي چې وينه غورځوي. پته خزانه: ۶۲.

مسدس (شپږيز)

«مسدس» هم د مربع او مخمس غونډې دى خو توپير يې دادى چې په دې
کې هر بند شپږ مسرې لري چې پنځه يې يوه قافيه لري او شپږمه يې بدلېږي
وزن او خپې د ټول شعر سر تر پايه يوډول وي.

کله کله د مطلع يو جلا بيت لري او کله يې نه لري. او کله هم ټول شپږ واړه
نيم بيتي يوه قافيه لري؛ د محتوا له مخې کومه ځانگړې موضوع نه لري او هر
مطلب پکې بيانېدای شي. بېلگه يې داده:

په قربانيو دې رحمت وایمه

په خيانتونو دې لعنت وایمه

صد افرين دې په همت وایمه

ستا کارنامو ته شجاعت وایمه

په تېر جرأت دې برکت وایمه

خو په ظلمونو دې نفرت وایمه

مسبع (اوه پيز)

«مسبع» هم کله کله د مطلع يو جلا بيت لري او کله يې نه لري هر بند اوه
نيم بيتي لري چې شپږ يې په يوه قافيه وي او اوم يې د مطلع په قافيه وي چې د
هر بند په اخر کې بدلېږي. او کله کله اوه واړه نيم بيتي يوه قافيه وي او هر بند
په همدې ترتيب وي.

او که مطلع ونه لري د هر بند په اخر کې يوه مسره جلا راوړل کېږي چې د
ټولو قافيه يو ډول وي مسبع هم سر تر پايه يو ډول وزن او خپې لري. د محتوا
له مخې کومه ځانگړې موضوع نه لري او هر ډول مطالب رانغاړي.
بېلگه يې داده:

صداقت او امانت کې مروت وي
په درواغو او خيانت کې رذالت وي
ورور پالنه تغقل او ديانت وي
ورور وژنه، سر تر پايه جهالت وي
چې ساتلی د انسان يې کرامت وي
په عمل کې يې اخلاص او ديانت وي
د هغه برخه الفت او لياقت وي

مثنی (اته یېز)

د «مثنی» هر بند اته نیم بیتي لري چې اود یې په یوه قافیه او اتم یې جلا قافیه لري دا هم کله یو بیت مطلع لري او کله یې نه لري د ټولو بندونو اتم نیم بیتي د مطلع په قافیه وي او که مطلع ونه لري بیا جلا قافیه لري چې د هر بند اخر کې هماغه قافیه راځي؛ او کله داسې هم وي چې اته واړه نیم بیتي یوه قافیه وي؛ ستر پایه یو وزن او یو ډول څپې لري د محتوا له مخې ځانگړې موضوع نه لري او هر ډول مطالب پکښې راغښتل کېږي.

بېلگه یې داده:

ای وطنه تا ————— رور ابادوم

پت په زړه کې ستاد مینې تپ لرم

ته مې مور یې ته مې ژوند یې تا کې مرم

ټولې ژمنې ستا په ننگ باندې ترم

ستا یادونه زه په زړه باندې لیکم

ستا دښمن به ستا له پولې نه شرم

ستا بچي به ستا سوکړک باندې پالم

خړې خاورې دې په سروزرو منم

متسع (نځه یېز)

د «متسع» هر بند نځه نیم بیتي لري چې اته یې یوه قافیه او نهم یې جلا قافیه لري کله د مطلع یو جلا بیت لري او کله یې نه لري او کله ټول نځه نیم بیتي یوه قافیه وي د هر بند اخري نیم بیتي د مطلع په قافیه راوړل کېږي او که مطلع ونه لري بیا جلا قافیه لري چې د هر بند اخري نیم بیتي کې په همدې ډول قافیه راځي؛ سر تر پایه ټول بندونه یو ډول وزن او څپې لري؛ د محتوا له مخې کومه ځانگړې موضوع نه لري او هر ډول مطالب راڼغاړي.

بېلگه یې داده:

که څوک نه شي انسانونو ته قصاب
پرې اسان به شي د خویدو حساب
ښه څرگند دي ټول کارونه د ثواب
هم ښکاره دي د عتاب او د عذاب
په هغه باندې اسانه وي جواب
چې ونه لري په زړه کې اضطراب
چې له بده کاره وکړي اجتناب
هم وحق ته هڅه کاندې د صواب
داد عقل دی نچوړ لب او لباب

معشر (لسيز)

«د معشر» هر بند لس نیم بيتي لري، نهه يې په يوه قافیه وي لسم يې جلا قافیه لري چې د هر بند په اخر کې راوړل کېږي کله لس واړه نیم بيتي يوه قافیه وي او نور بندونه هم په همدې ترتيب وي، کله د مطلع يو جلا بيت لري او کله يې نه لري؛ سر تر پایه يو ډول وزن او خپې لري؛ د محتوا له مخې ځانگړې موضوع نه لري او هر ډول مطالب را نغاړي.

بېلگه يې داده:

راځئ چې وکړو په اخلاص د اخوت خبرې
د تېرېدنې د انصاف او عدالت خبرې
جنگونه تېر شو وروروژنې او ظلمونه شو تېر
ورانۍ مو ډېرې وکړې هم وينې زخمونه شو تېر
د بد مرغۍ ټولې بېلگې او انجامونه شو تېر
تنظيم پرستي قافلي بيل مرامونه شو تېر
د بېگانه وو قلمق احترامونه شو تېر
د خپل وطن دورانولو انعامونه شو تېر
د دې مظلوم ولس شلېدلي گريوانونه شو تېر

د نورو لمسي او امر او الهامونه شو تېر
 دا د وحشت تورې تيارې او ماښامونه شو تېر
 د ښمنۍ هېرې کړې کړې کوو د محبت خبرې
 د تېرېدنې د انصاف او عدالت خبرې

رباعي (خلوريزه)

رباعي هغه شعر ته ويل كېږي چې دوه بيتونه ولري چې څلور مسرې كېږي
 په رباعي كې اكثر اوله دوهمه او څلورمه مسره يوه قافيه لري او دريمه مسره
 ازاده وي او كله كله څلور واړه مسرې يو ډول قافيه لري، د خيال تسلسل يې يو
 وي او په څلورمې مسرې كې زيات ټينگار وي.
 بېلگه يې داده:

چې نظر مې اندېښنو كې را ولاړ شي
 له سوچونو په غمونو كې لتاړ شي

دې دنيا سره زه داسې نابلدیم
 لكه ليرې كليوال چې ښار ته لاړ شي

قطعه (پارکي)

«قطعه» هغه شعر ته ویل کېږي چې د اول بیت د دواړو مسرو قافیه سره یو شان نه وي او د شعر د ټولو بیتونو وزن، خپې او د دوهمو مسرو قافیې سره یوډول وي؛ لږ تر لږه دوه بیتونه وي او زیاته هم راتلای شي. بېلگه یې داده:

نشته څه په کور د پښتنو د تکلف په نوم
بس یوه ډالۍ له مینې ډکه ولوله لري
رنگ یې د اخلاص په هر کلي کې خپره تپنده ده
وس کې یو سو کړک او د ترخو چایو پیاله لري

یادا:

نصرد شیخ «حمید» لودي^(۱) زوی چې کله د ملتان پاچا شونود
اسماعيلي فرقي په گروهه^(۲) شو او ملحد شود هغه د تره زوی د شیخ
«حمید» وراره شیخ «رضي» ورته دا پارکي ولیکه او وروپې لېږه:

۱- شیخ حمید لودي د «البتگین» او «سبکتگین» په وخت کې له: «(۳۵۱) هجري ق نه تر «(۳۹۰) هجري ق پورې د ملتان پاچا ؤ.

۲- گروهه: عقیده.

- د الحاد په لوردې تر پل (۱)
 گروه دې زمونږ وکوراوه (۲)
 مورونلی په زیارنه (۳)
 تا په تور و توراوه
 لرغون ولې گروهبـدلي
 چې دې گـوشی اړاوه
 هغه گروه دې اوس آره کړ (۴)
 چې پلـرودې رنـاوه
 لودي ستا په نامه سپک شو
 که هر څو موردرناوه
 نصره نه مویې له کهاله (۵)
 لودي نه یې په کـاوه (۶)
 زموږ رغاده ستاد گروهه (۷)
 د ورځلوی په رغـاوه (۸)

۱- تر پل: لارې، توپ دی کړ، و تنبهدې.

۲- گروه: عقده. وکوراوه: باطل کړ.

۳- رونی: روڼ کړی پاک کړی.

۴- آره کړ: وادې راوه.

۵- کهاله: کورنۍ.

۶- کاوه: کړنه، کولو.

۷- رغا: بې زاري.

۸- ورځلوی: ورځ لوی، لویه ورځ، قیامت. رغاوه: بې زاری.

کله چې شیخ نصر ته د «رضي» دا پار کی ورسېد هغه ورته ځوابي پار کي کښې داسې وکښل:

د الحاد په تور تورن سوم
 زه لرغون خو ملحد نه يم
 زما د ښنه هسې تورا کړي (۱)
 که ملحد يم د د ښنه يم
 له اسلامه نه تر پلمه
 تورا نو څخه په ترپله يم
 گروهې هغه لرغونی دی (۲)
 اوس هم کروړ په لرغونه يم (۳)
 د اسلام پر هسک به علم
 و تورا نو ته تياره يم
 د لودي زوی سنتي يم
 د حميد له لور کهاله يم
 تورا نې دښمن چې وايي
 زه له گـروـه په آره يم
 دايې تور تاسې دروهوي (۴)
 زه مؤمن ستاسې په تله يم

۱- دښنه: دښمنان. تورا: تور، تهمت، افتراء.

۲- لرغونی: پخوانی.

۳- کروړ: سخت، محکم.

۴- دروهوي: (له دروهل نه دی) غولول.

د دښنو ويناوې مغړه (۱)

زه لودي يم ه خوزه يم (۲)

بولله (قصيده)

«قصيده» چې پښتو کې ورته بولله ويل کېږي هغه پرله پسې شعري چې د موضوع تسلسل پکې رعايت شوی وي، لږ تر لږه شپاړس بيتونه لري او زيات يې ټوله نه لري خو تر يو سل او پنځوسو پورې ويل شوي دي؛ قصيده مطلع او مقطع لري، د مطلع د دواړو مسرو قافيه يې يوشان وي او د نورو ټولو بيتونو د دوهمې مسرې قافيه د مطلع په خبر وي.

بېلگه يې داده:

غوري ښکارندوی بن احمد د پسرلي په هکله دا قصيده ويلې ده: (۳)

د پسرلي ښکلونکي بيا کره سينگارونه (۴)

بيايې ولونل په غرونو کښې لالونه (۵)

۱- مغړه: مه اوره. نغورل: اورېدل. مه نغوره: مه اوره.

۲- پټه خزانه: ۷۰-۷۴.

۳- پټه خزانه: ۵۰.

۴- ښکلونکي: ښکلوونکي، ښايسته کوونکي.

۵- ولونل: وشيندل، خپاره کړل، وکړل.

مخکې شنه لابڼونه شنې لمنې شنې سوې (۱)
 طيلسان زمردي واغوسته غرونه
 د نيسان مشاطي لاس د مچېدو دى (۲)
 مرغلو باندې وښکلل بڼونه (۳)
 د غټولو جنډې خاندې وريدي ته (۴)
 زرغونو بڼو کې ناڅي زلمي جونو
 لکه ناوې چې سور ټيک په تندي وکا
 هسې وگانهل غټولو سره پښولونه (۵)
 مرغلرې چې اوږو ووخونوليه (۶)
 په ځلايې سوه رانه خپاره دښتونه
 زرغونو مخکو کې ځل کا لکه ستوريه
 چې پر هسک باندې څلبري سپين گلونه
 سپينې واورې ويلېده کاندې بهېري
 لکه اوښې د مين په گرېوانونه

۱- لابڼونه: کمرونه (واړه غرونه) مفرد يې لابڼ دى.

۲- نيسان: د پسرلي مياشت ته ويل کېږي. چې د اپريل او حمل سره سمون خوري. مشاطي: له مشطنه دى چې عربي کې گومنځ ته ويل کېږي لکه گومنځ چې ويښتان ښکلي او منظم کوى د نيسان مياشت مخکې ښکلي کوي. مچيدو: ښکلولو.

۳- وښکلل: ښکلي کړل.

۴- غټول اوږېدې د گلونو ډولونه دي. جنډې: گل.

۵- وگانهل: ښکلي کړل، گانه يې ورواغوسته، وپښولل. پښولونه: گانې مفرد يې «پښول» دى.

۶- وخنوليه: وخنولي وښندلې.

- هر پلورنې ولې بهاندې خاندي (۱)
 له خوبښيه سروهي له سينگرونه (۲)
 هر پلور د گلو وړم دی لونلی (۳)
 ته واراغله له ختنه کاروانونه (۴)
 د مسيح په پوبه مړ وژوندون بيا موند (۵)
 پسرلی مگر مسيح سو په پوکرونه (۶)
 له مړو خاورو يې آغلی گل راويوست (۷)
 وچ بېديا او غريې کړ له جنتونه
 سړی جاجي چې را مشت کړ را مشتگرو (۸)
 گهيځ چوني چې په بن وکارغونه (۹)
 په بر بن چې ږغ د چونيو نغورېده سي (۱۰)
 ته واچندي سره پېودي اشلوکونه (۱۱)
 دا اوږد قصيده ده چې مونږ په همدې بسنه کوو.

۱- بهاندې: بهېدونکې.

۲- له خوبښيه: له خوبښی. سينگرونه: د کار اوډېرو مخکې.

۳- لونلی: شيندلی، خپور شوی.

۴- ته واراغله: ته به وایې. ختن: چین کې يو ځای دی چې په ښکلا شهرت لري.

۵- پو: دم. ۶- پوکرونه: پوکولو، دمونو.

۷- آغلی: ښکلی. راويوست: راويوست.

۸- جاجي: (خج په اول جيم) فکر کوي «جاجل» فکر کول. را مشت: ساز او سرود.

۹- گهيځ: سبا. چوني: بېلې يا عام مرغان.

۱۰- بر بن: لوی باغ، بن باغ او بر بن په پخوانی پښتو کې لوی باغ ته ويل کېږي. نغورېده: اورېده.

۱۱- چندي: شاعران. پېو: اوډل شوي. اشلوکونه: شعرونه.

مستزاد

دا هغه شعر دی چې اول بیت یې اوږد او دوهم یې لنډ وي او د دواړو قافیه
یو شان وي؛ د اوږدو بیتونو څپې او وزن سره یو وي او د لنډو بیتونو څپې او
وزن سره یو وي کله دوهم، کله دریم او کله هم له دې زیاتو بیتونو نه وروسته د
سر قافیه را غبرگېږي، دوهم لنډ نیم بېټی د اول اوږده نیم بېټي خوند او رنگ
ور زیاتوي مستزاد کومه ځانگړې موضوع نه لري او هر مطلب پکې نغښتل
کېدای شي.

بېلگه یې داده:

نه دین او نه غېرت لرې ملگری د دولت یې
اخته په لوی ذلت یې
رېښتیا خبره نه کړې په درواغو چې عادت یې
اخته په لوی ذلت یې
د خبر کارونه نه کوي د بنمن د مسلمان یې
ملگری د شیطان یې
روادې په کار نه دي همېش غواړې ناروا ته
اخر به شي رسوا ته
هېر کړی دې قیامت دی بې ضمیره بې همت یې
اخته په لوی ذلت یې

آزاد نظم

آزاد نظم د غربي نړۍ اختراع او ابتکار دی چې شرقي نړۍ ته یې هم
سرایت کړی دی او اوس دلته هم رواج شوی دی، پښتنو شاعرانو هم اوس د دې
تقلید پیل کړی دی، تر دې چې ځینې شاعران که یواځې نه وي نو اکثره
شعرونه یې له همدې ډوله وي. آزاد نظم یې ځکه بولي چې د قافیې، ردیف، د
مسرو تر منځ د سېلابونو تناسب او نورو شعري ضوابطو او قیودو څخه آزاد
وي او یواځې یو ډول آهنگ لري او څپې یې د شاعر په خوښه وي.

آزاد نظم د شاعر یو آهنگ لرونکی نثر دی چې د خیال او سوچ د طوفاني
څپو د جوش نه په نابیره توګه په داسې ازادۍ سره راوځي چې د شعر په
مشهورو قالبونو کې د جوړښت هېڅ اند ته پکې اړتیا نه پېښېږي؛ له همدې
امله یې ځینی مسرې لنډې او ځینې اوږدې وي.

آزاد نظم یواځې د تخیل او پیغام نوم دی چې شاعر یې د سوچ او اغیزې له
څپو څخه د ژبې او قلم څوکې ته لېږي.
بېلګه یې داده:

يوه هسکه څپه راغله

وه له وينو څخه جوړه

په سرونو وه پسوللې

په ننگونو

په زگېرويو

په غېرت او په بنډنو

راروانه په غورځنگ وه

امېدونې ورسره وو

يو پيغام وپكې نغښتې

يو انعام وپكې نغښتې

په هډونو وه پسوللې

په دردونو

تښتدونو

هجرتونو كړاوونو

ډكه پكه وه له ژمنو

ورته ټينگ نه شو

په مخكې

فولادي غونډې بندونه

د غرور لوړې ماڼۍ

د هوس دنگ منارونه
 ټول نسکور شول
 ږنگ پر مخکه
 یوه هسکه څپه راغله
 و دله وینو جوړه شوې
 په سرونو وه پسروللې
 را روانه په غورځنگ وه
 د هر څاڅکي د اعلان و
 چې په امر د قرآن
 او په مینه د څښتن
 زموږ یون دی
 پر مخ درومو
 نه تمېرو
 نه او درېرو
 نه وچېرو
 پولي پېژنولرو یې
 او تم ځای مو هم لیدلی
 نتیجه مو پېژندلې
 له تور تم څخه تېرېرو

هسته لنډه لږه وړاندې مو موخه ده

د سبا روښانه څرک دی

لکه لمر دی

لا روښانه

هسته پولې دي د عدل

مونږ په منځ کې يې

تمېرو

وړاندې نه څو

او اوډرېرو

بيا وچېرو

هسته ښه سمسور يو بن دی

چې په مونږ د زر غونډېري .

معري (لغري) نظم

«معري» په لغت کې لغري او بربنډ ته ويل كېږي او په اصطلاح كې د ازاد نظم په خبر د قافيې او ردیف څخه لغري وي؛ د ازاد نظم سره دا توپير لري چې مسري يې سره هم وزنې او په څپو كې سره برابري وي. كله كله يې په تصادفي توگه دوه مسري په قافيه كې سره برابري راشي. دا هم د ازاد نظم په خبر د غربيانو له پلوه راغلی دی.

بېلگه يې داده:

داد لفظونو شاعر

داله معنا څخه پاک

داد هوس گــوداگی

د تزويرونو مـجنون

داد درواغو مـين

په ناليدلي ليـلا

په فرضي زلفـوپسې

دا جـعلي لوغـرن

داد آهونو منځ کـي
 د فـريادونو پـنځ کـي
 اود زخمـود پاسـه
 اودا په وينو لـتـار (۱)
 له تن جـدا سـرونه
 اودا سپـېره مـخـونه
 له اوښکو ډکـي سـترگـي
 هيڅ ورته نه ښکارېږي؟!

دوهم: ملي شعرونه

هر قوم، ولس او ژبه ځينې ځانگړي مشخصات او جلا ځانگړتياوې لري؛
 پښتو ژبه د شعر په مېدان کې ځينې داسې شعرونه لري چې هغه د دې ژبې
 مشخصاتو او ځانگړتياوو کې راځي چې نورې ژبې يې نه لري او دا شريک
 ولسي او ملي شعرونه دي.

ډولونه يې دا دي:

۱- لنډۍ.

۲- چاربيته يا بدله.

۳- لویه او بگتی.

۴- نارې.

۵- نیمکی، سروکی او ټیکی.

لنډی

«لنډی» د پښتو هغه ځانگړی (۲۲) څپیز ملي شعر دی چې لومړی نیم بیت یې (۹) او دوهم یې (۱۳) څپې وي او د غبر راښکلو او اوږدولو لپاره یې په اخر کې «مه» یا «نه» راوړل کېږي لنډی کومه ځانگړې موضوع نه لري او هر مطلب پکې بیانېږي، هره لنډی ځانگړې موضوع وي.

لنډی یې هم له همدې امله بولي چې په یو بیت او لنډو الفاظو کې لوی مطلب نغښتی وي؛ زیاتې د تورې، مړانې، مینې، جانان بېلتون، دیدن او موزیګي په هکله ویل شوې وي.

د لنډیو ویونکی معلوم نه وي او زیاتې د ښځوله خوا ویل شوې دي.

لنډی نور نومونه هم لري لکه: ټیکی، تپه، مسره.

د تپې د تسمیې د لامل په هکله مختلفې رایې او توجیه گانې وړاندې کېږي خورما په اند تپه ځکه تپه بلل کېږي. چې تپ په پښتو کې زخم ته ویل کېږي او د تپې اغیزه دومره زیاته وي چې یا زړه تپي کوي او یا د تپې زړه نه را وځي.

بېلگې يې دا دي:

جانان مې سر پر وطن کښېښود
په تار د زلفو به کفن ورته گنډمه

که په مړوند کې شهيد نه شوي
خدايگو لاليه بې ننگي ته دې ساتينه

موزيگي بيا په خدا راغي
په لمنگي کې چا توتان ورکړي دينه

د موزيگي شکېدليه کته
چې زه دې لنکه ټينگوم بازو دې ځينه

ټوټې ټوټې په تور وراشېي
د بې ننگي اواز دې را مه شه مينه

تورې وهه بری به مومي
که بری نه وي ځوانان تل په تور و مړينه

تور په رنجک سور شې په وینو
سالم په تن بې ننگه را مه شې مینه

ټوټې ټوټې په تور وراشې
چې پرهارونه دې گندم خوله درکومه

جانانه بڼه شو چې زخمي شوې
زده به دا خپله غاړه هسکه گرځومه

جانان مې جنگ کې توره وکړه
ځکه همزولي راته کوښې سموینه (۱)

برغ شو پرکت جانان یې راوړ
زړه مې په پرشو چې په شانه وي زخمونه (۲)

مورې لنډې توره مې راکړه
پر دین غزا ده زه خپل ځان شهیدومه

۱- کوښې: پښې، پېزار.

۲- پر: توپ.

که زه مـيـ و م ځان به جار کړم
پسـتون پـهـ و ر د بـي نـگـي نه قبلوینه

د توريـاـلـيـ و خـ و نـدـي ژاړي
د سپو موزيو خوندې سترگې توروينه

زلمی ولاړ توره تر مـــــــلادی
غزاله ځي په خپل وطن سرور کوینه

سـگـر د ځـان په وینو سـو ر کـه
چی شا وخوا پر تاغا ټول زرغونه شینه

هـلـک به وـلـي تـو رـه نه کـــــــري
تر نیمایي سـگـر ه زده ورسره ځمه

سـر مـي له تن ځنې جـا کـي
که مـي پـگړی د بـي نـگـي تـړلـي وینه

په دنيامه نازيرئ خلکو
دنيا فاني ده په ارمان به ځني ځونه

د سرد بنمن مې هوښيار ښه دی
زه د بې عقله په دوستۍ پښېمانه يم
تورې به نه کړو نوبه څه کړو
چې موشېدې د پښتنې رودلي دینه

راشه پر قبر مې اور بل کړه
که مې په مړينې په شا ووينې تپونه

په تور تپوک ويشـتلی راشـې
د بې ننگۍ اواز دې را مه شه مينه

تر پله مـيدانه په کار نه دی
په بدنامۍ کې سپي موزيان په تبه مړينه

په پښتو ملي او ولسي شعرونو کې د لنډيو شمېر ډېر زيات دی او د راتولو لور کار يې تر اوسه لا نيمگړی پاتې دی.

د پښتو ټولنې له خوا د لنډيو يوه ټولگه په ۱۳۳۴ هـ. ل کې چاپ شوې ده؛ «سلمی شاهين» د «روهي سندرې» په نامه د پښتو لنډيو يوه ټولگه په دود توکو کې راتوله کړې ده چې پښتو اکاډمي چاپ کړې ده او ځينو نورو هم څه ناڅه پښتو لنډۍ راتولې کړي دي خو تر اوسه هيڅوک په دې نه دي موفق شوي چې د پښتو ټولې او يا اکثره لنډۍ راتولې کړي؛ دا ځکه چې د پښتنو په دې پلن ټاټوبي کې گڼې پرگنې قبيلې او ولسونه ميشته دي؛ د هر سړي، ښځې، زلمي، پېغلې، بودا او بودۍ په حافظې کې داسې لنډۍ شته چې له نورو سره نشته؛ له همدې لامل له مخې پښتانه که ټول نه وي نو اکثر يې شاعران دي.

نو ځکه لنډۍ د ټولو پښتنو شريکه ملي پانگه گڼل کېږي.

بدله يا چار بيته

«بدله» د پښتو د شعر د هر لرغوني ډول دى چې وروستنيو په «چار بيته» نومولې دي، چار بيته د محتوا له مخې يوه موضوع په پرله پسې توگه خپري او د جوړښت له مخې يوه مطلع لري چې كله يو بيت كله درې مسرې او كله دوه بيتونه وي او ورپسې بندونه راځي د سربند ته كسر او پېرو هم ويل كېږي لږ تر لږه څلور مسرې وي او زياتې يې هم راتلاى شي؛ زيات يې اته مسرې وي چې څلور بيتونه كېږي او چار بيته هم له همدې امله ورته ويل كېږي. د چار بيتې د هر بند په پاى كې د سربيت ته رجوع كېږي او په دېرې چستۍ او چالاكۍ ورته راگرځي په ځانگړي انداز كې لوستل كېږي چې د اورېدو پورې اړه لري ځينې چار بيتې د مستزاد په شكل يو اوږد او يو لنډ نيم. بيتى لري، بيا د هر بند پسې د سر د كسر په ډول قافيه غبرگېږي او د سر پېرو ورسره ويل كېږي كله د پېرو او بندونو طاق نيم بيتي سره يو قافيه وي او جوخت نيم بيتي سره يوه قافيه وي، كله د پېرو دواړه نيم بيتي خپلو كې يوه قافيه نه وي خود هر بند نه وروسته يو بيت د كسر په څېر اول نيم بيتي سره اول، او دوهم نيم بيتي سره

دوهم يوه قافيه لري.

کله د پېرودوه نیم بیتی په یوه قافیه او دوه په بله قافیه وي او نور بندونه درې درې مسرې په یوه قافیه او څلورمه د پېرو مسره ورسره غبرگېږي.

بېلگې يې دا دي:

(۱)

په سور غر بل راته نن اوردئ
وگرېه جوړ راته پېغور دئ
پر کلي کور باندې مغل راغی
هم په غزني هم په کابل راغی

غښتلیو ننگ کړئ د امرواردئ
مغل راغلی په تلوار دئ
په پښتونخوا کې يې ناتار دئ
پر کلي کور باندې مغل راغی

آدمرغي غښتلیو راسئ
پر ننگ ولاړ د پښتونخوا سئ
تورې تېرې غشي تر ملاسئ
پر کلي کور باندې مغل راغی

زلمو په غشـو کړئ وارونه
د تېـرو تورو گـوزارونه
ور وړاندې کړئ خپل تـتـرونه
پر کلي کور باندې مغل راغی (۱)

يادا:

(۲)

اوبښکې مې خاڅې پر گريوان يو وار نظر که پرما
راسـه گـذر کـه پرمـا

د مینې اوردې زما زړگی وړیت په انگار کینا
بښـې تـارو نـار کـینا (۲)
خود به ویلې ېرم چې مې زړه پر تا مفتون کینا
خـان مـې زبـون کـینا
اوبښکې مې خاڅې پر گريوان يو وار نظر که پرما
راسـه گـذر کـه پرمـا

۱- پټه خزانه: ۱۰.

۳- تارونار: نری وچ.

وکه نظر زما پر حال چې پروت رنځور یمه تل
 په ویر ناســـــــــــــــــــــور یمه تل
 له زړه مې څاڅي وینې سور په وینو خپل یمه تل
 په اور جلیل یمه تل
 اوبښکې مې څاڅي پر گریوان یو وار نظر که پر ما
 راســـــــــــــــــــــه گذر که پر ما (۱)

یادا:

(۳)

بېلتون دې زور دئ تر لېمو مې سهار نم څاڅي
 لکه شــــــــــــــــــــبنم څاڅي
 دا سره یاقوت مې په لمن کې ستا په غم څاڅي
 په غم الم څاڅي
 گوره لیلی باران د اوبو ستا په چم څاڅي (۲)
 څنگه پر چم څاڅي (۳)

۱- پټه خزانه: ۶۶.

۲- چم: (په زوره کې) کلی کوڅه.

۳- چم: طرز، چل، ترتیب.

راغله لیلی په شینکي خال نخا په گلو کوي
 په ســـــرو منگولو کـــــوي
 سهار چې وځي سیل کا ، برغ په بلبلو کوي
 گل په اور بلو کـــــوي
 ملالې سترگې یې کاته په ویر ژلو کوي
 زېب په کـــــجلو کـــــوي
 د ژوبل زړه وینې په هر گری هر دم خاڅي
 لکه شـــــبنم خـــــاڅي

یادا:

(۴)

کم بخته مکه پر دنیا ډونگونه
 که دې زړه غواړي د جنت گلونه

کم بخته مور یو میلمانه پر دنیا
 وطن موبل دئ اخر غو په رشتیا
 هم به بڼه بدسي را معلوم په عقبیا
 نوله سره اور کئ په امان ځانونه

کم بخته مه کوه حرام چې بد دي
 چې کړي حرام هغه باطن کې د دي
 اعمال يې ټوله په عقبا کې رد دي
 په لويه ورغ به يې وي تور مخونه (۱)

لوبه او بگتۍ

لوبه او بگتۍ د ملي او ولسي شعر يو ډول دی ځينې شاعران د لوبې او
 بگتۍ تر منځ توپير کوي او ځينې يې نه کوي زما په رايه دواړه يوشی دي او دا
 هم ويلای شو چې دا دواړه د چار بيتي يو ډول دی.
 لوبه د مستزاد په ډول د مطلع يو اوږد او بل لنډ نيم بيتی لري وروسته هر
 بند دوه يا درې او يا څلور نيم بيتي په يوه قافيه، وزن او بحر وي ورپسې بيا د
 مطلع په قافيه د مستزاد په ډول يو بيت راځي او مطلع ورسره غبرگيږي.
 بېلگه يې داده:

د بې شرمۍ کوي کارونه ناروا پښتونه
 شي به رسوا پښتونه

گټلی نوم درنه بدنام شو
 ستا چې غليم ته احترام شو

ماضي دې هېره فکر خام شو
 په کومه خوله يا دوي توره د بابا پښتونه
 شي به رسوا پښتونه

د اروپا په لاره لارې
 د انگرېزانو سره ژارې
 د روس او چين په مينه وياړې
 د استاد لاسه پښتانه شوه خدا پښتونه
 شي به رسوا پښتونه

ورور او تربور سره په جنگ يې
 په نه خبره په غورځنگ يې
 وړی او تړی يې ملنگ يې
 ته لاندې کېږي خلکو څيرې کره فضا پښتونه
 شي به رسوا پښتونه

غارې يا نارې

غارې يا نارې د پښتو شعريو ځانگړي ډول دي او دا هغه غبرونه او
غږانگې دي چې د منشورو کيسو په منځ کې په اوچت او ازويل کېږي او د ځينو
قبيلو ځانگړې غارې هم وي لکه د کاکړو غارې، د بنوخيرو غارې، د تيراوالو
غارې...

بېلگې يې دا دي:

(۱)

که يون دئ يون دئ، مخکې بېلتون (۱)
له کسي غره څخه، ځي خريښبون دئ (۲)
که وروره وروره، خريښبون وروره
ته چې بېلتون کړې، زما ويرته گوره

۱- يون: ژباړه يې مخکې تېره شوه.

۲- کسي: د سليمان غره ته د «کسي» غرويل کېږي. خريښبون: د کسي غره د پښتنود پلار عبدالرشيد
لمسی اود سړبن زوی ؤ.

چې ځې مرغې له، تورې کرغې له (۱)
 همزولي پاته، ځې څه برغې له (۲)
 د خدای دپاره، څرېښبون یاره
 چې هېرمونه کړې، زمونږ کهول واړه
 زړه مې رېږي، یار مې بېلېږي
 بېلتون یې اوردی، ځان په سوځېږي (۳)
 (۲)

ته د سـ فـ ر پـه لوري لارې
 د زېږو گلوباغ دې چاته وسپارنه
 ځواب: زه د سـ فـ ر پـه لوري لارم
 د زېږو گلوباغ مې خدای ته وسپارنه

۱- مرغې: د کندهار په ختیځ سهیل کې د ارغستان نه د کسې غره پورې ځای دی. کرغې: اوچه بې وښو
 مټکه.

۲- برغې: بې گټې، خوشې، بې کاره.

۳- پټه خزانه: ۱۸.

نیمکی، سروکی او ټیکی

«نیمکی» د پښتو د ولسي شعر یو ډول دی چې مطلع یې یو مستزاد بیت لري چې «سروکی» یې بولي وروسته د هرو دوه ووبیتو منځ کې یوه لنډۍ ور اچول کېږي چې «ټیکی» یې بولي؛ ترتیب یې په دې ډول دی چې د سروکی نه وروسته د ټیکی یا تپې اوله نهه خپیزه مسره ویل کېږي ورپسې د سروکی دوهمه نیمکی مسره غبرګېږي؛ بیا د ټیکی دوهمه دیارلس خپیزه مسره ویل کېږي بیا د سروکی دوهمه نیمکی مسره ورسره غبرګېږي بیا سروکی پوره ویل کېږي او په همدې ترتیب تر اخره ویل کېږي. بېلګه یې داده:

پگړۍ په سر که شمله نېغه زما یاره

د مینې طلبګاره

هلک به ولې توره نه که

د مینې طلبګاره

تر نیمایي سنگره زه ورسره ځمه

د مینې طلبګاره

پگړۍ په سر که شمله نېغه زما یاره

د مینې طلبګاره

کيسه، حکايت او داستان

د تېرې زمانې د تاريخي پېښو او اشخاصو يادونه او د واقعيتونو ياد
خيالي او فرضي کردارونو بيانول کيسه، حکايت او داستان بلل کېږي.
چې پښتو کې په شعر کې ډېرې ويل شوې دي لکه:
د مجنون او ليلا، يوسف او زليخا، آدم خان او درخانی او داسې نورې چې
عصام، فياض، ملا نعمت الله، برهان او نورو ليکلي دي.

مونږ دلته د بېلگې په توگه يوه کيسه کارو چې زرغونې^(۱) ويلې ده:

اورېدلې مې قصه ده
چې له شاهاتو هم خوره ده
د اختر په ورځ سهار
بايزيد چې وروښدار
له حمامه راوتلی
په کوڅه کې تېرېدلی
ايرې خاورې چاله بامه

۱- زرغونه يوه عالمه، ليکواله او شاعره ښځه وه د ملا دين محمد کاکړ لور وه او د سعد الله خان نورزي
ښځه وه د سعدي بوستان يې بشپړ پښتو ته ژباړلی ؤ او نور اثار يې هم پرې ايښي دي، ښکلی خط يې
درلود. پته خزانة: ۱۹۲-۱۹۴.

راچپه کړلې ناپامه
 مخ اوسر يې ســو ککړ
 په ايرو په خــاورو خـ
 بايزيد په شکر کښو سـو
 د خپل مخ په پاکېدو سـو
 چې زه وړيم د بل اور
 چې په اور کې سم نسکور
 له ايرو به خـه بد وړمـه
 يابه لږ شکوه کومـه
 هو پوهانو ځان ايرې کړ
 له لوينې يې ځان پرې کړ
 څوک چې ځان ته گوري تل
 خداي ته نسي کړای کتل
 لويي تل په گفـتار نه ده
 لو خبره په کار نه ده
 تواضع به دې سر لور کا
 تکبر به دې تل څوړ کا

نامه

«نامه» هغه د نثر ياد شعر کتاب ته ويل کېږي چې کومه ځانگړې موضوع پکښې خپرل شوې وي شعري نامه کوم ځانگړی جوړښت نه لري خو اکثره د مثنوي په هيئت ويل شوې دي.

نامه د يو کتاب شکل وي چې سر تر پايه يې بنسټيزه او محوري موضوع يوه وي او نور عناوين د همدغه محور تر شا وخوا څرخېږي په نثر او شعر دواړو کې ليکل شوې دي خو زياته برخه يې په شعر کېږي ده تر ټولو زياته مشهوره د فردوسي شاهنامه ده چې په فارسي کې ليکل شوې ده او شپيته زره بيتونه لري.

په پښتو کې هم زياتې نامې ليکل شوې دي لکه:

جنگ نامه، نور نامه، سکندر نامه، ظفر نامه، نادر نامه، بادشاه نامه، شمائل نامه، خوابنامه، حافظ شاهنامه او تر ټولو زياتې نامې خوشحال خټک ليکلي دي چې په لاندې ډول دي:

طب نامه، سواتنامه، خط نامه، فالنامه، باز نامه، ساعتنامه، فضلنامه،

فراقنامه، اخلاقنامه، اودستار نامه.

بېلگې يې دا دي:

حافظ د احمد شاه ابدالي په هکله نامه ليکلې چې نوم يې «شاهنامه احمد شاه ابدالي» دی؛ هغه د حمد، نعت او د خلفا وود مناقبونه وروسته په ديباچه کې وايي:

ته زما په شعر کړه گوش

چې بلند شه په داهوش

بيا خو بېته وروسته وايي:

احمدشاه مې حال بيان که

دا چې سير يې د جهان که

به ياد ردی شير افغن

تبغ يې تير شير و تر دکن

نه يې رستم ليدلی جنگ و

مشهور چې په دارنگ و

نه خبر اسفنديار و

د بادشاه چې کارزار و

چې دا جنگ و غای په غای

د بهادر پولاد غای

ما بيان که په تفصيل

په خپل غای په قال و قیل
 دی سکندر کشور کشای دی
 وجهان ته راهنمای دی
 شومولديې خراسان
 په مزاج و عالی شان
 په طالع د خـــــــشروان و
 د سرتاج يې په کـــهوان و
 د تخت غای يې قندهار شو
 تمام ملک پرې لاله زار شو
 خوشحال خان خټک د طبنامې پېل داسې کوي:
 په دارو کې چې بڼه نیت وي
 دارونه وي عـــبـــادات وي
 عـــبـــادات په روغ صورت شي
 گنی کله عـــبـــادات شي
 ماد طب په کـــتابونو
 نظر کـــړی په بابونو
 چې هر رنځ لره فـــایده ده
 هـــلـــه ده هـــلـــه ده

که درست عمر یې څوک خورینه

هیڅ علت پدې نه ورځینه

هلېله شـ فـ ا د تـ د د

هـ م د مـ ر د د د هـ م د ز ن د د

په ترتیب یې خوره هوشیاره

مـ صـ ا ل ح و ر سـ ر د یـ ا ر ه

دېوان

«دېوان» معربه (عربي کې مستعمله فارسي) کلمه ده جمع يې «دواوين» او «دياوين» ده.

په لغت کې راټول شويو کاغذي پاڼو، هغه کتاب چې د لښکر نومونه پکښې ليکلي وي او د يوه هيواد د ټولواک او پاچا دفتر ته ويل کېږي. د تسميې وجه يې داده چې د ايران يوه پاچا کاتبانو ته وويل چې:

د خلکو حساب ورته په درې ورځو کې ورکړي، يوه ځانگړي ځای کې يې کښېنول او هغوي په خپل کار پيل وکړ. څه وخت وروسته پاچا ورښکاره شو کاتبان د ډېرې بيړې له امله داسې زر زړ او چالاک خوځېدل لکه ليونیان نو پاچا چې کله هغوي وليدل ويې ويلې «ای دیوانه» (داليوني) نو د هغو کتابونو او هغه ځای نوم «ديوانه» شو عربي کې ترې «ديوان» جوړ شو اوس په عربي، پښتو، فارسي او اردو کې د دېوان کلمه مستعمله ده.

په اصطلاح کې د يو شاعر د شعرونو هغه ټولگې ته ويل کېږي چې له «الف» څخه تر «ي» پورې د ټولو قافيو شعرونه پکښې د هجا تورو په ترتيب راټول شوي وي لکه د عبدالرحمن بابا ديوان، د عبدالحميد ديوان...

کلیات

کل په لغت کې ټول یا د ډېرو اجزاوو او افرادو مجموعې ته ویل کېږي.
«ی» د نسبت او «ة» د تانیث ده.

او په ادبي اصطلاح کې «کلیات» د یوه لیکوال، اديب او شاعر د ټولو
نثري یا شعري لیکنو مجموعې ته ویل کېږي؛ له همدې امله کلیات د یوه
لیکوال، اديب او شاعر له مرگ نه وروسته را ټولېږي چې د هغه د ژوند ټول
نثري یا شعري لیکنې پکښې ځای شي.

پښتو کې په کلیاتو زبات کار نه دی شوی په دې وروستیو کې پرې پیل
شوی دی چې لایمگری دی.

لکه د خوشحال کلیات، د حمزه کلیات، د الفت کلیات، د غني کلیات او

داسې نور.

هایکو

«هایکو» د جاپاني شعر یو ډول دی چې د جاپان په شاعرانو کې مشهور او په زړه پورې دی.

پښتو کې لا رواج نه دی خو ځینو شاعرانو د از مېښت په توګه پرې پېل کړی دی. د جوړښت له مخې هایکو درې مسرې لری. چې بېلګه یې داده:

ښاغلی نایاب وایي:

د شعر په فن باندې به نه پوهېږي

هرې مسرې سره به سر خوځوي

وايي به لویه فلسفه ده پکې

ځینې اوله او دریمه مسره لنډه او پنځه څپې او دویمه اوږده اوډه څپې بولي

خو ځینې یې داسې نه بولي او د څپو ځانګړی جوړښت ورته نه ټاکي.

د شاعر ډولونه

شاعر د شعر ویلو له مخې په پنځه ډوله دی:

- ۱- «مُفَلِّق» یا «خِنْدِيد»: هغه شاعر ته ویل کېږي چې په شعر کې ډیر داسې بديع صنایع، ابتکارات او عجائب منځ ته راوړي چې ډېر په زړه پورې وي، انسان ورته تعجب کوي او حیرانېږي. سیف لودین کتابتون
- ۲- «شاعر»: هغه شاعر ته ویل کېږي چې د شعري قواعدو او ضوابطو موافق ښه شعرونه وایي او د مفلّق درجې ته لانه وي رسېدلی.
- ۳- «شویعر»: هغه شاعر گوتې ته ویل کېږي چې په شعر کې یې څه محاسن نه وي خو شاعر بلل کېږي او څه ناڅه شعري استعداد لري.
- ۴- «شعروړ»: هغه بې کاره شاعر و چې ته ویل کېږي چې ډېر بې خونده شعرونه وایي او په اورېدلو یې انسان تنگېږي.
- ۵- «متشاعر»: هغه کم عقل شاعر نغاوي چې په تکلف سره څه را جوړوي او د شعر بوي پکې نه وي خو گمان کوي چې شاعر یم.

پای

د الله تعالى شكر دی چې د دې كتاب د كښلووس يې راكړ او د هغه جل جلاله نه غواړم چې د پښتو ادب سره اړيكو لرونكو ښاغلو ته مې څه گټه رسولې وي او د دې ميدان په غفاسته كې نه يواځې دا چې پاتې نه يم راغلي بلكه تر دې پرو د مخه شوی هم يم.

د كتاب ماخذونه په خپلو خپلو ځايونو كې ليكل شوي دي او د عربي اصطلاحاتو ماخذونه: «جواهر البلاغة»، «مطول» او «مختصر المعاني» دي هبله لرو چې لوستونكو په غور لوستی وي، ځان يې پرې پوه كړی وي او بيا يې په دې هكله څه ويلې وي، ځكه:

«څوك چې په څه نه پوهيږي دښمني ورسره كوي»

عبدالرحيم مسلم دوست

پېښور

۱۴۲۱/۹/۱۲ هـ. سپوږميز

۱۳۷۹/۹/۱۹ هـ. لمريز

د سيف لودين كتابتون

د كتاب پوښې شمېره

د ليکوال لنډه پيژندنه

نوم يې عبدالرحيم مسلم دوست او د پلار نوم يې حاجي عبدالمنان (مرحوم) دی. د حاجي عبدالحنان لمسی او د غازي صوفي محمد عالم - چې په صوفي صاحب عالم گل مشهور ؤ - لمسی دی. په ۱۳۳۸ هـ. لمریز کال د ننگرهار د کوټ صاحبانو کلي کې زيږيدلی دی؛ په خټه ستانگزی دی.

لومړنۍ زده کړه يې د کوټ لا غرجوی په لومړني ښوونځي کې کړې ده، ثانوي او عالي زده کړې يې د مزار أسديې، د ننگرهار نجم المدارس، پېښور حديقه العلوم، اسلامي مرکز او الجامعة الأثرية کې کړي دي. په ۱۳۵۷ هـ. لمریز کال يې هجرت کړې دی، د «إحياء الدعوة الاسلاميه» په نامه د يوې ادارې بنسټ يې ايښی دی، د افغانستان د «لجنة الدعوة والتعليم» د شورا غړی دی او د لاندینيو مجلو مؤسس او خپروونکی دی:

۱- «زېری» پښتو او فارسي ژبو کې.

۲- «الإحسان» عربي ژبه کې.

۳- «دعوت» اردو ژبه کې.

د سيف لودين کتابتون

د کتاب پرلپسې شمېره

د ليکوال چاپ او ناچاپ آثار

ليکني:

- ۱- ضياء التوحيد. په پښتو ليکل شوی، فارسي او اردو ته ژباړل شوی دی (چاپ).
- ۲- اتباع الرسول. په پښتو ليکل شوی، فارسي او اردو ته ژباړل شوی دی (چاپ).
- ۳- دعاء النبی. په پښتو ليکل شوی، فارسي او اردو ته ژباړل شوی دی (چاپ).
- ۴- فقه الآثار. درې ټوکه چاپ ته تيار دی او په نور کار روان دی.
- ۵- خوره ژبه (همدا اثر).
- ۶- شعر او قافیه (ناچاپ).
- ۷- گردی مېز (د طنزونو ټولگه) (ناچاپ).
- ۸- کشف الإبهام. (عربي، چاپ).
- ۹- ايضاح الأدلة. (عربي، چاپ).
- ۱۰- القلائد الوضيئة (عربي، ناچاپ).
- ۱۱- ملاک العزة والتمكين. (عربي، ناچاپ).

شعر:

- ۱۲- د حق گونگسي. (چاپ).
- ۱۳- د زړه انځور. (ناچاپ).

پښتو ته ژباړي:

- ۱۴- رفع الملام. (چاپ).
- ۱۵- د اهل سنت والجماعت ځانگړي صفتونه. (چاپ).
- ۱۶- په اسلام کې دوستي او دښمني. (چاپ).
- ۱۷- د سلفي دعوت علمي بنسټونه. (چاپ).
- ۱۸- پاکې کلمې. (ناچاپ).
- ۱۹- سلطاني ډالۍ. (ناچاپ).

